

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ತೂಪ್ಪುಲ್ ವೇದಾಂತ ದೇಶಿಕನ್
ಮಂಗಳಾಶಾಸನ ಕ್ರಮಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ತೂಪ್ಪುಲ್ ವೇದಾಂತ ದೇಶಿಕನ್ ಮಂಗಳಾಶಾಸನ ಕ್ರಮಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀ ಕೋಯಿಲ್ ದೇಶಿಕನ್ ಸನ್ನಿಧಿ ವಾಸಲಿಲ್

ದಿವ್ಯಸಂಪ್ರತಿ ದುಂದುಭಿದಿಶಿ ದಿಶಿ ಧ್ವಾನೈರ್ಮುಹುಃ ಶ್ರುಯತೇ
ದೇವಾನಾಮಪಿ ಹಾವುಹಾವುಲಹರೀ ವಿಕ್ಷೋಭಯತ್ಯಂಬರಂ |
ಆರಬ್ಧಪ್ರತಿಸಂಸ್ಕೃತಿಃ ಕೃತಮುಖೈರರ್ಚಿರ್ಮುಖೈಃ ಶ್ರೀಪತೇಃ
ಆಜ್ಞಾಧಾರಿಭಿರಾತಿವಾಹಿಕಗಣೈರಾದಿಶ್ಯತೇ ಪದ್ಧತಿಃ ||

ಶ್ರೀಮದ್ವೇಂಕಟನಾಥಾರ್ಯ ! ಫಣಿಧರಣಿಧರಾಧೀಶ
ದಿವ್ಯಘಂಟಾವತಾರ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಉದಯಭಾನು ಮಂಟಪತ್ತಿಲ್

ವಿಶ್ವಪ್ರೀಣನವಿಶ್ವಕರ್ಮರಚನಾಚಾತುರ್ಯಕಾತರ್ಯದೈಃ
ಶಿಲ್ಪೈಃ ಕಲ್ಪಯತೀವ ಮಂಡನಮಸೌ ಚೇತಸ್ಥಿತೇರ್ಮಂಟಪಃ |

ರತ್ನಸ್ತಂಭಭುವೋಽಪಿ ರಶ್ಮಯ ಇಮೇ ಸೋಪಾನಗೋಪಾನಸೀ -
ಮಧ್ಯಂ ಯತ್ರ ಗವಾಕ್ಷಯಂತಿ ವಿಹಿತಪ್ರತ್ಯಗ್ರಚಿತ್ರಕ್ರಮಾಃ ||

ತೊಂಡರಡಿಪ್ಪೊಡಿಯಿಲ್

ಭುಜಂಗಮವಿಹಂಗಮಪ್ರವರಸೈನ್ಯನಾಥಾಃ ಪ್ರಭೋ
ತಥೈವ ಕುಮುದಾದಯೋ ನಗರಗೋಪುರದ್ವಾರಪಾಃ |
ಅಚಿಂತ್ಯಬಲವಿಕ್ರಮಾಸ್ತ್ವಮಿವ ದೇಶಸಂರಕ್ಷಕಾಃ
ಜಿತಂ ತ ಇತಿ ವಾದಿನೋ ಜಗದನುಗ್ರಹೇ ಜಾಗ್ರತು ||

ವಿಶ್ವಾತಿಶಾಯಿವಿಶ್ವಾಮಿತ್ರಗೋತ್ರಭೂಷಣ !
ಅನಂತಗುಣಶೇವಧೇರನಂತಸೂರೇರಾತ್ಮಸಂಭವ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಪುಣ್ಯಕೋಟಿ ವಿಮಾನಂ

ಯಚ್ಛಾಯಮಾಶ್ರಿತ್ಯ ವಿನಿರ್ಮಿತಂ ಯತ್
ಪುಣ್ಯಂ ಭವೇತ್ಕೋಟಿಗುಣಂ ವಿವೃದ್ಧಂ |
ತತ್ಪುಣ್ಯಕೋಟೀತಿ ಭುವಿ ಪ್ರಸಿದ್ಧಂ
ವಿಮಾನರಾಜಂ ಭುವಿ ಭಾವಯಾಮಃ ||

ಶ್ರೀರಾಮನ್ ಸನ್ನಿಧಿಯಿಲ್

ನಮಸ್ತಸ್ಮೈ ಕಸ್ಮೈಚನ ಭವತು ನಿಷ್ಕಿಂಚನಜನ -
ಸ್ವಯಂರಕ್ಷಾದೀಕ್ಷಾಸಮಧಿಕಸಮಿಂಧಾನಯಶಸೇ |
ಸುರಾಧೀಶಸ್ವೈರಕ್ಷಣಕುಪಿತಶಾಪಾಯುಧವಧೂ -
ದೃಷತ್ತಾದುರ್ಜಾತಪ್ರಶಮನಪದಾಂಭೋಜರಜಸೇ ||

ಶಿಲಾದೇಃ ಸ್ತ್ರೀತ್ವಾದಿವಿಪರಿಣತಿರಸ್ತ್ವದ್ಭುತಮಿದಂ
ತತೋಽಪ್ಯೇತಚ್ಚಿತ್ರಂ ಯದುತ ದಹನಸ್ಯೈವ ಹಿಮತಾ |
ತೃಣಸ್ಯೈವಾಸ್ತ್ರತ್ವಂ ರಿಪುಷು ನಿಹತೇರೇವ ಹಿತತಾ
ಪದತ್ರೇಣೈವೇಹ ತ್ರಿಭುವನಪರಿತ್ರಾಣಮಿತಿ ಚ ||

ದರ್ಪೋದಗ್ರದಶೇಂದ್ರಿಯಾನನಮನೋನಕ್ತಂಚರಾಧಿಷ್ಠಿತೇ
ದೇಹೇಽಸ್ಮಿನ್ ಭವಸಿಂಧುನಾ ಪರಿಗತೇ ದೀನಾಂ ದಶಾಮಾಸ್ಥಿತಃ |
ಅದ್ಯತ್ವೇ ಹನುಮತ್ಸಮೇನ ಗುರುಣಾ ಪ್ರಖ್ಯಾಪಿತಾರ್ಥಃ ಪುಮಾನ್
ಲಂಕಾರುದ್ಧವಿದೇಹರಾಜತನಯಾನ್ಯಾಯೇನ ಲಾಲಪ್ಯತೇ ||

ಹನುಮಾನ್ ಹಾರತಿಯಾನವುಡನ್

ಪರಿಣತಫಲಗ್ರಾಸಶ್ರದ್ಧಾಜಿಘ್ರಾಕ್ಷಿತಭಾಸ್ಕರಃ
ಪವನಗರುಡಸ್ಪರ್ಧಾದಾನಪ್ರವೀಣಜವೋಲ್ಬಣಃ |
ದಶಮುಖಪುರೀದಾಹೋತ್ಸಿಕ್ತಸ್ವವಾಲಧಿವೈಭವಃ
ರಘುಪತಿರಣಾರಂಭಕ್ರೀಡಾರಥೋಽಯಮುಪಸ್ಥಿತಃ ||

ಶ್ರೀಸ್ವಾಮಿ ದೇಶಿಕನುಕ್ಕು ರಾಮನಿಡಮಿರುಂದು ತೀರ್ಥಂ,
ಮಾಲ್ಯೈ, ಶ್ರೀಶರಾರಿ ಮರಿಯಾದೈ ಆನವುಡನ್
ರಘುವೀರಗದ್ಯಂ ಆರಂಭಂ

ಕವಿತಾರ್ಕಿಕಕಲಭವ್ರಜಕಬಲೀಕೃತಿಸಿಂಹ !
ಸಕಲವಿದ್ಯಾವಾಹಿನೀಜನ್ಮಶೈಲ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ತಿರುವನಂದಾಱ್ವಾನ್ ಸನ್ನಿಧಿಯಿಲ್ ಹಾರತಿ ಆನವುಡನ್

ಅನಂತಖ್ಯಾತಿಸಂಪನ್ನಃ ಶುದ್ಧಸತ್ತ್ವಸುಧೀಬಲಃ |
ಧತ್ತೇ ಬಹುವಿಧಂ ಭೋಗೈಃ ಶ್ರುತಿದೃಷ್ಟಿಃ ಸ್ಥಿರಾಶ್ರಯಃ ||

ಜಗಂತ್ಯಶೇಷಾಣಿ ಯದೇಕಶೇಷೇ
ಪರ್ಯಂಕತಾಂ ಯಶ್ಚ ಗತಃ ಪ್ರಥಿಮ್ನಾ |
ಅಲಂಘನೀಯಂ ಮಹಿಮಾನಮನ್ಯೈಃ
ಭಜತ್ಯಸೌ ಭಾವಿತಶೇಷಭಾವಃ ||

ಶ್ರೀದೇಶಿಕನುಕ್ಕು ಮರಿಯಾದೈ ಆನವುಡನ್

ಶ್ಲಿಷ್ಯದ್ರುದ್ರಾಸುಕೀರ್ತಿಸ್ತನತಟಘುಸೃಣಾಲೇಪಸಂಕ್ರಾಂತಸಾರ -
ಸ್ಥಾರಾಮೋದಾಭಿಲಾಷೋನ್ನಮಿತಪೃಥುಫಣಾಚಕ್ರವಾಳಾಭಿರಾಮಃ |
ಪ್ರಾಯಃ ಪ್ರೇಯಃಪಟೀರದ್ರುಮವಿಟಪಧಿಯಾ ಶ್ಲಿಷ್ಯಪಕ್ಷೀಂದ್ರಬಾಹುಃ
ವ್ಯಾಹನ್ಯಾದಸ್ಮದೀಯಂ ವೃಜಿನಭರಮಸೌ ಬೃಂದಶೋ ದಂದಶೂಕಃ ||

ಶ್ರೀ ಕರುಮಾಣಿಕ್ಕವರದರ್ ಸನ್ನಿಧಿಯಿಲ್ ಹಾರತಿ ಆನವುಡನ್

ಯಸ್ಯ ಪ್ರಸಾದಕಲಯಾ ಬಧಿರಃ ಶೃಣೋತಿ
ಪಂಗುಃ ಪ್ರಧಾವತಿ ಜವೇನ ಚ ವಕ್ತಿ ಮೂಕಃ |
ಅಂಧಃ ಪ್ರಪಶ್ಯತಿ ಸುತಂ ಲಭತೇ ಚ ವಂಧ್ಯಾ
ತಂ ದೇವಮೇವ ವರದಂ ಶರಣಂ ಗತೋಽಸ್ಮಿ ||

ಶ್ರೀದೇಶಿಕನುಕ್ಕು ಮರಿಯಾದೈ ಆನವುಡನ್

ಲಕ್ಷ್ಮೀನೇತ್ರೋತ್ಪಲಶ್ರೀಸತತಪರಿಚಯಾದೇಷ ಸಂವರ್ಧಮಾನಃ
ನಾಭೀನಾಲೀಕರಿಂಖನ್ಮಧುಕರಪಟಲೀದತ್ತಹಸ್ತಾವಲಂಬಃ |
ಅಸ್ಮಾಕಂ ಸಂಪದೋಘಾನವಿರಲತುಲಸೀದಾಮಸಂಜಾತಭೂಮಾ
ಕಾಲಿಂದೀಕಾಂತಿಹಾರೀ ಕಲಯತು ವಪುಷಃ ಕಾಲಿಮಾ ಕೈಟಭಾರೇಃ ||

ಶ್ರದ್ಧಾತವ್ಯಶರಣ್ಯ ದಿವ್ಯದಂಪತಿದಯಾದಿವ್ಯಾಪಗಾವ್ಯಾಪಕ !
ತ್ರಯ್ಯಂತಪ್ರತಿನಂದನೀಯವಿವಿಧೋದಂತ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ತಿರುಮಡೈಪ್ಪಳ್ಳಿಯಿಲ್ ಹಾರತಿ

ಪದ್ಮಾಪತೀಃ ಸ್ತುತಿಪದೇನ ವಿಪಚ್ಯಮಾನಂ
ಪಶ್ಯಂತಿಹ ಪ್ರಪದನಪ್ರವಣಾ ಮಹಾಂತಃ |
ಮದ್ವಾಕ್ಯಸಂವಲಿತಮಪ್ಯಜಹತ್ಸ್ವಭಾವಂ
ಮಾನ್ಯಂ ಯತೀಶ್ವರಮಹಾನಸಸಂಪ್ರದಾಯಂ ||

ಶ್ರೀದೇಶಿಕನುಕ್ಕು ಮರಿಯಾದೈ ಆನವುಡನ್

ಇತಿ ಯತಿರಾಜಮಹಾನಸಪರಿಮಲಪರಿವಾಹವಾಸಿತಾಂ ಪಿಬತ |
ವಿಬುಧಪರಿಷನ್ನಿಷೇವ್ಯಾಂ ವೇದಾಂತೋದಯನಸಂಪ್ರದಾಯಸುಧಾಂ ||

ಯತಿರಾಜಮಹಾನಸಪರಿಮಲಪರಿವಾಹವಾಸಿತ -
ವೇದಾಂತೋದಯನಸಂಪ್ರದಾಯಪರಿಪೋಷಕ !
ಯತಿಪತಿಸಂಪ್ರದಾಯನಿರಪಾಯಧನೋಪಚಿತ |

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಶ್ರೀ ತಾಯಾರ್ ಕಲ್ಯಾಣ ಕೋಟಿವಿಮಾನಂ

ಯಚ್ಚಾಯಂ ಸಮುಪೇತ್ಯ ತಾತಯಗುರುಃ ಲಕ್ಷ್ಮೀಕುಮಾರಾಭಿಧಃ
ಕನ್ಯಾನಾಂ ಶತಲಕ್ಷಲಕ್ಷಿತಮಹಾದಾನೇನ ಸದ್ವರ್ಣಿತಃ |

ಗಾರ್ಹಸ್ಥಾಶ್ರಮಮಾಕಲಯ್ಯ ವರದಂ ಪ್ರೀಣಾತಿ ತಂ ಭಾಸ್ವರಂ
ಸೇವೇ ಶ್ರೀನಿಲಯಂ ವಿಮಾನಮಪರಂ ಕಲ್ಯಾಣಕೋಟ್ಯಾಹ್ವಯಂ ||

ಶ್ರೀ ಕಣ್ಣನ್ ಸನ್ನಿಧಿ ಹಾರತಿ

ನಾಥಾಯೈವ ನಮಃಪದಂ ಭವತು ನಶ್ಚಿತ್ರೈಶ್ಚರಿತ್ರಕ್ರಮೈಃ
ಭೂಯೋಭಿರ್ಭುವನಾನ್ಯಮೂನಿ ಕುಹನಾಗೋಪಾಯ ಗೋಪಾಯತೇ |
ಕಾಳಿಂದೀರಸಿಕಾಯ ಕಾಳಿಯಫಣಿಸ್ಫಾರಸ್ಪಟಾವಾಟಿಕಾ -
ರಂಗೋತ್ಸಂಗವಿಶಂಕಚಂಕ್ರಮಧುರಾಪರ್ಯಾಯಚರ್ಯಾ ಯತೇ ||

ಕಂಸದ್ವಂಸೈಕವೀರೋ ದನುಜಭಟಹತಕ್ಷೋಣಿದುರ್ಜಾತಬಂಧುಃ
ಗೋಪೀನಾಂ ಪ್ರಾಣಮಿತ್ರಂ ಗುರುಸುತಪುನರುಜ್ಜೀವನೋದಾರಕೀರ್ತಿಃ |
ನಾಥೋ ವೃಷ್ಟ್ಯಂಧಕಾದೇರ್ನರಕಪುರವಧೂಪತ್ರಭಂಗಾಪಹಾರೀ
ಪಾಂಚಾಲೀವಲ್ಲಭಾನಾಂ ಪ್ರಥನಮುಖಸುಹೃತ್ ಪಂಚಮಾಮ್ನಾಯಸಾರಃ ||

ಏಕೀಭವದ್ಭಿರಯುತೈರಪಿ ಮನ್ಮಥಾನಾಂ
ಯತ್ಕಾಂತಿಸಿಂಧುಪೃಷ್ಠತಾನುಕೃತೀರ್ನ ಶಕ್ಯಾ |
ಸಂಪ್ರೇಕ್ಷ್ಯ ತಂ ಯದುಪತಿಂ ಯಮಿನೋಽಪಿ ನೂನಂ
ಸ್ತ್ರೀಭಾವಮೇವ ಮನಸಾ ಬಿಭರಾಂಬಭೂವುಃ ||

ಪ್ರಣಿಪತಾಮಿ ಭವಂತಮನನ್ಯಧೀಃ
ಅಖಿಲಕಾರಣಮಾಶ್ರಿತತಾರಣಂ |
ಅನುಗಮಾದನಿದಂಪ್ರಥಮಾ ಗಿರಃ
ಕಿಮಪಿ ಯತ್ಪದಮೇಕಮಧೀಯತೇ ||

ಶ್ರೀಸ್ವಾಮಿ ದೇಶಿಕನುಕ್ಕು ಮರಿಯಾದೈ ಆನವುಡನ್
ಗೋಪಾಲವಿಂಶತಿ ಆರಂಭಂ

ಶ್ರೀ ತಾಯಾರ್ ಸನ್ನಿಧಿ ಅರ್ಧಮಂಟಪತ್ತಿಲ್
ಶ್ರೀ ತಾಯಾರುಕ್ಕು ಹಾರತಿ ಆನವುಡನ್

ಅನಾದೇರ್ನಿಸ್ಸೀಮ್ನೋ ದುರಿತಜಲಧೇರ್ಯನ್ನಿರುಪಮಂ
 ವಿದುಃ ಪ್ರಾಯಶ್ಚಿತ್ತಂ ಯದುರಘುಧುರೀಣಾಶಯವಿದಃ |
 ತದಾರಂಭೇ ತಸ್ಯಾ ಗಿರಮವದಧಾನೇನ ಮನಸಾ
 ಪ್ರಪದ್ಯೇ ತಾಮೇಕಾಂ ಶ್ರಿಯಮಖಿಲನಾಧಸ್ಯ ಮಹಿಷೀಂ ||

ಮಹೇಂದ್ರಾಗ್ನಾವಿಷ್ಟುಪ್ರಭೃತಿಷು ಮಹತ್ವಪ್ರಭೃತಿವತ್
 ಪ್ರಪತ್ತವ್ಯೇ ತತ್ತೇ ಪರಿಣಮಿತವೈಶಿಷ್ಟ್ಯವಿಭವಾಂ |
 ಅಧೃಷ್ಯತ್ವಂ ಧೂತ್ವಾ ಕಮಿತುರಭಿಗಮ್ಯತ್ವಜನನೀಂ
 ಶ್ರಿಯಂ ಶೀತಾಪಾಂಗಾಮಹಮಶರಣೋ ಯಾಮಿ ಶರಣಂ ||

ಸೇವೇ ದೇವಿ ತ್ರಿದಶಮಹಿಳಾಮೌಳಿಮಾಲಾರ್ಚಿತಂ ತೇ
 ಸಿದ್ಧಿಕ್ಷೇತ್ರಂ ಶಮಿತವಿಪದಾಂ ಸಂಪದಾಂ ಪಾದಪದ್ಮಂ |
 ಯಸ್ಮಿನ್ನೀಷನ್ನಮಿತಶಿರಸೋ ಯಾಪಯಿತ್ವಾ ಶರೀರಂ
 ವರ್ತಿಷ್ಯಂತೇ ವಿತಮಸಿ ಪದೇ ವಾಸುದೇವಸ್ಯ ಧನ್ಯಾಃ ||

ಮಾತಾ ದೇವಿ ತ್ವಮಸಿ ಭಗವಾನ್ ವಾಸುದೇವಃ ಪಿತಾ ಮೇ
 ಜಾತಃ ಸೋಽಹಂ ಜನನಿ ಯುವಯೋರೇಕಲಕ್ಷ್ಯಂ ದಯಾಯಾಃ |
 ದತ್ತೋ ಯುಷ್ಮತ್ಪರಿಜನತಯಾ ದೇಶಿಕ್ಯೈರಪ್ಯತಸ್ತ್ವಂ
 ಕಿಂ ತೇ ಭೂಯಃ ಪ್ರಿಯಮಿತಿ ಕಿಲ ಸ್ಮೇರವಕ್ತ್ರಾ ವಿಭಾಸಿ ||

ಕಲ್ಯಾಣಾನಾಮವಿಕಲನಿಧಿಃ ಕಾಽಪಿ ಕಾರುಣ್ಯಸೀಮಾ
 ನಿತ್ಯಾಮೋದಾ ನಿಗಮವಚಸಾಂ ಮೌಳಿಮಂದಾರಮಾಲಾ |
 ಸಂಪದ್ವಿವ್ಯಾ ಮಧುವಿಜಯಿನಃ ಸನ್ನಿಧತ್ತಾಂ ಸದಾ ಮೇ
 ಸೈಷಾ ದೇವೀ ಸಕಲಭುವನಪ್ರಾರ್ಥನಾಕಾಮಧೇನುಃ ||

ಸಹಧರ್ಮಚರೀಂ ಶೌರೇಃ ಸಮ್ಮಂತ್ರಿತಜಗದ್ಧಿತಾಂ |
 ಅನುಗ್ರಹಮಯೀಂ ವಂದೇ ನಿತ್ಯಮಜ್ಞಾತನಿಗ್ರಹಾಂ ||

ಇಯಮತ್ರ ವಿಶ್ವಜನನೀ ಸಮುತ್ಥಿತಾ
 ಕಮಲಾವಿಕಾಸಿಕಮಲೋದರಸ್ಥಿತಾ |

ಮುರಮರ್ದನಸ್ಯ ಭುಜಮಧ್ಯಪೀಠಿಕಾಂ
ಅಧಿರುಹ್ಯ ವಿಶ್ವಮವತಿ ಸ್ವವೀಕ್ಷಣೈಃ ||

ಶ್ರೀರಂಗರಾಜದಿವ್ಯಾಜ್ಞಾಲಬ್ಧ ವೇದಾಂತಾಚಾರ್ಯಪದ !
ತತ್ಸಹಧರ್ಮಚಾರಿಣೀ ಕೃಪಾತ್ತಾಖಿಲತಂತ್ರಸ್ವಾತಂತ್ರೈಃ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಪ್ರಾಕಾರತ್ತಿಲ್ ಶ್ರೀ ದೇಶಿಕನ್ ಬ್ರಹ್ಮಚಾರಿಕ್ಕು ಪಣಂ ಕೊಡುಕ್ಕ ಅನುಗ್ರಹಿತ್ತ ಶ್ಲೋಕಂ
ಯೋಗಾರಂಭತ್ವರಿತಮನಸೋ ಯುಷ್ಮದೈಕಾಂತ್ಯಯುಕ್ತಂ
ಧರ್ಮಂ ಪ್ರಾಪ್ತುಂ ಪ್ರಥಮಮಿಹ ಯೇ ಧಾರಯಂತೇ ಧನಾಯಾಂ |
ತೇಷಾಂ ಭೂಮೇರ್ಧನಪತಿಗೃಹಾದಂಬರಾದಂಬುಧೇರ್ವಾ
ಧಾರಾ ನಿಯಾಂತ್ಯಧಿಕಮಧಿಕಂ ವಾಂಛಿತಾನಾಂ ವಸೂನಾಂ ||

ಶ್ರೀ ಸ್ವಾಮಿ ದೇಶಿಕನುಕ್ಕು ಮಹಾನವಮಿ ಮಂಟಪತ್ತಿಲ್ ತೀರತ್ತಂ,
ಮಾಲ್ಯೈ, ಶ್ರೀಶಠಾರಿ, ಚಂದನಂ, ಮಂಜಳ್ಕಾಪ್ಪು, ಮರಿಯಾದೈ ಆನವುಡನ್
ಶ್ರೀಸ್ತುತಿಃ ಆರಂಭಂ,

ಘೋಷ್ಠಿಕ್ಕು ತೀರ್ಥಂ ಶ್ರೀಶಠಾರಿ ಶಾದಿತ್ತಲ್

ಗರುತ್ತಾನ್ ಸನ್ನಿಧಿಯಿಲ್ ಹಾರತಿ ಆನವುಡನ್

ಅರ್ಯಮ್ಣಾ ಧುರ್ಯಯೋಕ್ತಗ್ರಸನಭಯಭೃತಾ ಸಾಂತ್ವಿತೋಽನೂರುಬಂಧಾತ್
ಕೋದಂಡಜ್ಯಾಂ ಜಿಘೃಕ್ಷೇದಿತಿ ಚಕಿತಧಿಯಾ ಶಂಕಿತಃ ಶಂಕರೇಣ |
ತಲ್ವೇ ಕಲ್ವೇತ ಮಾ ತೇ ಮತಿರಿತಿ ಹರಿಣಾಽಪ್ಯಾದರೇಣಾನುನೀತಃ
ಪಕ್ಷೀಂದ್ರಸ್ತ್ರಾಯತಾಂ ನಃ ಫಣಧರಮಹಿಷೀಪತ್ರಭಂಗಾಪಹಾರೀ ||

ವಾಮೇ ವೈಕುಂಠಶಯ್ಯಾಫಣಿಪತಿಕಟಿಕೋ ವಾಸುಕಿಬ್ರಹ್ಮಸೂತ್ರಃ
ರಕ್ಷೇನ್ನಸ್ತಕ್ಷಕೇಣ ಗ್ರಥಿತಕಟಿತಟಿಶ್ಚಾರುಕಾಕೋಟಿಹಾರಃ |

ಪದ್ಮಂ ಕರ್ಣೇಽಪಸವ್ಯೇ ಪ್ರಥಿಮವತಿ ಮಹಾಪದ್ಮಮನ್ಯತ್ರ ಬಿಭ್ರತ್
ಚೂಡಾಯಾಂ ಶಂಖಪಾಲಂ ಗುಳಿಕಮಪಿ ಭುಜೇ ದಕ್ಷಿಣೇ ಪಕ್ಷಿಮಲ್ಲಃ ||

ವೇಗೋದ್ವೇಲಃ ಸುವೇಲೇ ಕಿಮಿದಮಿತಿ ಮಿಥೋ ಮಂತ್ರಿತೋ ವಾನರೇಂದ್ರೈಃ
ಮಾಯಾಮಾನುಷ್ಯಲೀಲಾಮಭಿನಯತಿ ಹರೌ ಲಬ್ಧಸೇವಾವಿಶೇಷಃ |
ವೈದೇಹೀಕರ್ಣಪೂರಸ್ತಬಕಸುರಭಿಣಾ ಯಃ ಸಮಾಶ್ಲೇಷಿ ದೋಷ್ಣಾ
ತೃಷ್ಣಾಪಾರಿಪ್ಲವಾನಾಂ ಸ ಭವತು ಗರುಡೋ ದುಃಖವಾರಿಪ್ಲವೋ ನಃ ||

ದುಗ್ಲೋದನ್ವತ್ಪ್ರಭೂತಃ ಸ್ವಕಮಹಿಮಪೃಥುವಿಷ್ಣುನಾ ಕೃಷ್ಣನಾಮ್ನಾ
ಪಿಂಠಾಕಲ್ಪಾನುಕಲ್ಪಃ ಸಮಘಟಿ ಸುದೃಢೋ ಯತ್ಪ್ರದಿಷ್ಟಃ ಕಿರೀಟಃ |
ವೀರೋ ವೈರೋಚನಾಸ್ತ್ರವ್ರಣಕಿಣಗುಣಿತೋದಗ್ರನಿರ್ಘಾತಘಾತಃ
ಸಂಘಾತಂ ಸರ್ಪಘಾತೀ ಸ ಹರತು ಮಹತಾಮಸ್ಮದತ್ಯಾಹಿತಾನಾಂ ||

ಶ್ರೀ ಸ್ವಾಮಿಕ್ಕು ಮರಿಯಾದೈ ಆನವುಡನ್
ಗರುಡದಂಡಕಂ ಆರಂಭಂ

ಶ್ರೀ ಅಱಿಗಿಯ ಶಿಂಗರ್ ಸನ್ನಿಧಿ ಹಾರತಿ

ಕಿಮತ್ರ ಹರಿರಿತ್ಯಥ ಪ್ರಕಟಿತೋಪಹಾಸಕ್ರಮಂ
ಹಿರಣ್ಯಕರಘಟ್ಟಿತಾತ್ಸಪದಿ ಜೃಂಭಿತಃ ಸ್ತಂಭತಃ |
ಪುರಃ ಸ್ಫುರತಿ ಸಂಭ್ರಮಸ್ಫುಟಸಟಾಚ್ಛಟಾಚ್ಛೋಟನ
ತ್ರುಟದ್ಭನಘನಾರವದ್ವಿಗುಣಬೃಂಹಿತಃ ಸಿಂಹರಾಟ್ ||

ಭಕ್ತಸ್ಯ ದಾನವಶಿಶೋಃ ಪರಿಪಾಲನಾಯ
ಭದ್ರಾಂ ನೃಸಿಂಹಕುಹನಾಮಧಿಜಗ್ಮುಷಸ್ತೇ |
ಸ್ತಂಭೈಕವರ್ಜಮಧುನಾಪಿ ಕರೀಶ ನೂನಂ
ತ್ರೈಲೋಕ್ಯಮೇತದಖಿಲಂ ನರಸಿಮ್ಹಗರ್ಭಂ ||

ಸಟಾಪಟಲಭೀಷಣೇ ಸರಭಸಾಟ್ಟಹಾಸೋದ್ಭಟೇ
ಸ್ಫುರತ್ಕೃಧಿ ಪರಿಸ್ಫುಟದ್ಭುಕುಟಿಕೇಽಪಿ ವಕ್ತ್ರೇ ಕೃತೇ |

ಕೃಪಾ ಕಪಟಿಕೇಸರಿನ್ ದನುಜಡಿಂಭದತ್ತಸ್ತನಾ
ಸರೋಜಸದೃಶಾ ದೃಶಾ ವ್ಯತಿಭಿಷಜ್ಯ ತೇ ವ್ಯಜ್ಯತೇ ||

ಪ್ರತ್ಯಾದಿಷ್ಟಪುರಾತನಪ್ರಹರಣಗ್ರಾಮಃ ಕ್ಷಣಂ ಪಾನಿಜೈಃ
ಅವ್ಯಾತ್ ತ್ರೀಣಿ ಜಗಂತ್ಯಕುಂಠಮಹಿಮಾ ವೈಕುಂಠಕಂಠೀರವಃ |
ಯತ್ಪ್ರಾದುರ್ಭವನಾದವಂದ್ಯಜಠರಾ ಯಾದೃಚ್ಛಿಕಾದ್ವೇಧಸಾಂ
ಯಾ ಕಾಚಿತ್ ಸಹಸಾ ಮಹಾಸುರಗೃಹಸ್ಥೂಣಾ ಪಿತಾಮಹ್ಯಭೂತ್ ||

ವಿಕಸ್ವರನಖಸ್ವರುಕ್ಷತಹಿರಣ್ಯವಕ್ಷಃಸ್ಥಲೀ -
ನಿರರ್ಗಲವಿನಿರ್ಗಲದ್ರುಧಿರಸಿಂಧುಸಂಧ್ಯಾಯಿತಾಃ |
ಅವಂತು ಮದನಾಸಿಕಾಮನುಜಪಂಚವಕ್ತ್ರಸ್ಯ ಮಾಂ
ಅಹಂಪ್ರಥಮಿಕಾಮಿಥಃಪ್ರಕಟಿತಾಹವಾ ಬಾಹವಃ ||

ದಂಭೋಲಿಶ್ರೇಣಿದೀಪ್ಯತ್ಪರನಖರಮುಖಕ್ಷುಣ್ಣದೈತೇಯವಕ್ಷೋ
ನಿಷ್ಕೂತಾಸ್ತುಕ್ಸ್ತ್ರವಂತೋಭರಿತದಶದಿಶಾದರ್ಶಿತಾಪೂರ್ವಸಂಧ್ಯಃ |
ಸ್ವಾಮಿದ್ವಂಸಪ್ರಕುಪ್ಯತ್ಸುರರಿಪುಪೃತನಾಸ್ತೋಮರೂಪಂ ಸ ಏಷ
ಬ್ರಹ್ಮಸ್ತಂಭೈಕಚಂದ್ರೋ ಬಹುಭಿರಿಹ ಕರೈ ರಂಧಕಾರಂ ನಿರುಂಧೇ ||

ವಿದಾರಯತಿ ದಾರುಣೈರ್ವಲಭಿದಸ್ತ್ರಭಂಗೋದ್ಭಟಾಂ
ಸಟಾವಿಧುತಿಸಂಭ್ರಮಭ್ರಮಿತಸಪ್ತಲೋಕಸ್ಥಿತಿಃ |
ಕುಲಾಚಲಶಿಲಾತಲದ್ರಥಿಮಡಂಬರಸ್ತಂಭಿನೀಂ
ಪ್ರಭುದ್ವಿಷದುರಃಸ್ಥಲೀಂ ನಖರಶೃಂಗದಂಭೋಲಿಭಿಃ ||

ಪ್ರಹ್ಲಾದಾಹ್ಲಾದನಾನಿ ಪ್ರಣತಸುರಜನಪ್ರಾಣನಪ್ರೀಣನಾನಿ
ಪ್ರತ್ಯೂಢಸ್ಥೇಮಭೀಮಪ್ರಲಯಘನಘಟಾಘೋಷಣಾಡಂಬರಾಣಿ |
ಕ್ಷುಭ್ಯತ್ಸಪ್ತಾಂಬುಧೀನಿ ಕ್ಷುರಪರುಷನಖಕ್ರೀಡಿತಕ್ಷುಣ್ಣಶತ್ರೋಃ
ಅಸ್ಮದ್ಭೀತಿವ್ಯಪೋಹಂ ವಿದಧತು ನೃಹರೇರಟ್ಟಹಾಸಾದ್ಭುತಾನಿ ||

ಶ್ರೀ ಸ್ವಾಮಿ ದೇಶಿಕನುಕ್ಕು ತೀರ್ಥ, ಮಾಲೈ, ಶ್ರೀಶರಾರಿ
ಮರಿಯಾದೈ ಆನವುಡನ್ ಆಕಂಠಮಾದಿಪುರುಷಂ ಎನ್ನದು ಮುದಲ್
ಅನುಸಂಧಾನಂ,
ಗೋಷ್ಠಿಕ್ಕು ತೀರ್ಥಂ ಶ್ರೀಶರಾರಿ ಶಾದಿತ್ತಲ್
ಶ್ರೀ ಆಂಡಾಳ್ ಸನ್ನಿಧಿಯಿಲ್ ಹಾರತಿ

ಶತಮಖಮಣಿನೀಲಾ ಚಾರುಕಲ್ದಾರಹಸ್ತಾ
ಸ್ತನಭರನಮಿತಾಂಗೀ ಸಾಂದ್ರವಾತ್ಸಲ್ಯಸಿಂಧುಃ |
ಅಳಕವಿನಿಹಿತಾಭಿಃ ಸ್ತಗ್ಭಿರಾಕೃಷ್ಟನಾಥಾ
ವಿಲಸತು ಹೃದಿ ಗೋದಾ ವಿಷ್ಣುಚಿತ್ತಾತ್ಮಜಾ ನಃ ||

ಶ್ರೀ ದೇಶಿಕನುಕ್ಕು ಮರಿಯಾದೈ ಆನವುಡನ್
ಗೋದಾಸ್ತುತಿಃ ಆರಂಭಂ

ಶ್ರೀ ಸೇನೈ ಮುದನೈಯಾರ್ ಸನ್ನಿಧಿ ಹಾರತಿ

ವಂದೇ ವೈಕುಂಠಸೇನಾನ್ಯಂ ದೇವಂ ಸೂತ್ರವತೀಸಖಂ |
ಯದ್ವೇತ್ರಶಿಖರಸ್ಪಂದೇ ವಿಶ್ವಮೇತದ್ವ್ಯವಸ್ಥಿತಂ ||
ಅಶೇಷವಿಘ್ನಶಮನಂ ಅನೀಕೇಶ್ವರಮಾಶ್ರಯೇ |
ಶ್ರೀಮತಃ ಕರುಣಾಂಭೋಧೌ ಶಿಕ್ಷಾಸ್ತ್ರೋತ ಇವೋತ್ತಿತಂ ||

ಶ್ರೀ ದೇಶಿಕನುಕ್ಕು ಮರಿಯಾದೈ ಆನವುಡನ್

ಸುರಾಸುರಾಧೀಶ್ವರಮೌಲಿಘಾತಾತ್
ವಿಶೀರ್ಣಜಾಂಬೂನದವೇತ್ರಶೃಂಗಂ |
ಆಲಕ್ಷ್ಯ ಸಂತೋಷಮಲಕ್ಷ್ಯಮನೈಃ
ಅನೀಕನೇತಾರಮಹಂ ಪ್ರಪದ್ಯೇ ||

ತಸ್ಯಾಸ್ತೀರೇ ಸರಸಿಜಭುವಃ ಸೌಮ್ಯವೈತಾನವೇದಿಃ
ದಿವ್ಯಂ ಕುರ್ವನ್ ದ್ರಮಿಡವಿಷಯಂ ದೃಶ್ಯತೇ ಹಸ್ತಿಶೈಲಃ |

ಯಸ್ಯೋಪಾಂತೇ ಕೃತವಸತಯೋ ಯಾಪಯಿತ್ವಾ ಶರೀರಂ
ವರ್ತಿಷ್ಯಂತೇ ವಿತಮಸಿ ಪದೇ ವಾಸುದೇವಸ್ಯ ಧನ್ಯಾಃ ||

ಸಂಚಿನ್ವಾನಾ ತರುಣತುಳಸೀ ದಾಮಭಿಸ್ವಾಮಭಿಖ್ಯಾಂ
ತಸ್ಯಾಂ ವೇದ್ಯಾಮನುವಿದಧತೀ ಶ್ಯಾಮಳಂ ಹವ್ಯವಾಹಂ |
ಭೋಗೈಶ್ಚಯಪ್ರಿಯಸಹಚರೈಃ ಕಾಪಿ ಲಕ್ಷ್ಮೀಕಟಾಕ್ಷೈಃ
ಭೂಯಶ್ಯಾಮಾ ಭುವನಜನನೀ ದೇವತಾ ಸನ್ನಿಧತೇ ||

ಶ್ರೀ ಅಮಾಳ್ ಮಂಟಪತ್ತಿಲ್

ಬಲದರ್ಶನಮಂಟಪಂ ಶ್ರುತೀನಾಂ
ಬಹುಭಿರ್ಭಾವಿತವೈಭವಂ ಪ್ರಮಾಣೈಃ |
ಅವಧೂತರಜಸ್ತಮಸ್ಕಮೇತತ್
ಸುಮತೇಸ್ತತ್ತ್ವಮಯಂ ವಿಭಾತಿ ಸೌಧಂ ||

24 ಪಡಿಯಿಲ್ ಎಱುಂದರುಳುಂ ಮುನ್ನು

ಇಯಮಖಿಲಪುಮರ್ಥಪ್ರಾರ್ಥನಾಕಲ್ಪವಲ್ಲಿ
ಸಿತಮತಿಭಿರನನ್ಯೈಃ ಸೇವಿತಾ ಸಿದ್ಧಬೃಂದೈಃ |
ದ್ಯುತಿಭಿರವಿರಲಾಭಿದ್ಯೋತಯಂತೀ ದಿಗಂತಾನ್
ವಿಶತಿ ಸುಮತಿಸೌಧಂ ವಿಷ್ಣುಭಕ್ತಿರ್ವಿಶುದ್ಧಂ ||

24 ಪಡಿಯಿಲ್ ಎಱುಂದರುಳುಂ ಸಮಯಂ

ಸೇಯಂ ಸೋಪಾನಪದವೀ ಶ್ರೀಮತಾ ವಿಹಿತಾ ಸ್ವಯಂ |
ಶುದ್ಧಸತ್ತ್ವಮಯಂ ಭೃತ್ಯಾನ್ ಸ್ವಸೌಧಂ ನೇತುಮಿಚ್ಛತಃ ||

ನಿರಪಾಯದೇಶಿಕ ನಿರರ್ಶಿತಾಮಿಮಾಂ
ಕಮಲಾಸಹಾಯಕರುಣಾಧಿರೋಹಣೀಂ |
ಕ್ರಮಶೋಽಧಿರುಹ್ಯ ಕೃತಿನಃ ಸಮಿಂಧತೇ
ಪರಿಶುದ್ಧಸತ್ತ್ವಪರಿಕರ್ಮಿತೇ ಪದೇ ||

ಶ್ರೀ ಅಮ್ಮಾಳ್ ಕಾಲಕ್ಷೇಪಘೋಷ್ಠೀ ಪ್ರಣಾಮಂ

ದಿವಿ ಭುವಿ ಚ ನಿವಿಷ್ಟಾನ್ ದೇಶಿಕಾನ್ ದಿವ್ಯಭೂಮ್ಃ
ಪ್ರಣತಿನಿಯತವೃತ್ತಿಃ ಪ್ರಾರ್ಥಯೇ ಕಂಚಿದರ್ಥಂ |
ಅಧಿಜಿಗಮಿಷುರಾದ್ಯಂ ಧಾಮ ಯುಷ್ಮತ್ಪ್ರಭಾವಾತ್
ಪ್ರಿಯಗತಿರನುಗೃಹ್ಯ ಪ್ರೇಕ್ಷ್ಯತಾಂ ಭೂಯ ಏಷಃ ||

ಅಸ್ಮದ್ಗುರುಪರಮಗುರೂನ್ ಯತಿವರಪೂರ್ಣೌ ಚ ಯಾಮುನಂ ರಾಮಂ |
ಪದ್ಮಾಕ್ಷನಾಥಶರಜಿತೇನೇಶರಮಾರಮಾಪತೀನ್ ವಂದೇ ||

ಸಂಸಾರಾಧ್ವಗತಾಗತಶ್ರಮಹರಸ್ಸರ್ವಾವಗಾಹ್ಯಸ್ವಯಂ
ಶ್ರೀಸಂಶ್ಲೇಷಸಮುಲ್ಲಸದ್ಭವನರಸಃ ಶ್ರೀಶಸ್ತಟಾಕೋ ಮಹಾನ್ |
ನೇದಿಷ್ಟೇನ ಮಹಾಪಥೇನ ಸುಗಮೋ ಯೇಷಾಂ ಪ್ರಸಾದಾದಭೂತ್
ತೀರ್ಥಂ ತತ್ರ ಶುಭಂ ಪ್ರಕಾಶಯತು ನಸ್ತೇಭ್ಯೋ ಗುರುಭ್ಯೋ ನಮಃ ||

ಗುರುಭ್ಯಸ್ತದ್ಗುರುಭ್ಯಶ್ಚ ನಮೋವಾಕಮಧೀಮಹೇ |
ವೃಣೀಮಹೇ ಚ ತತ್ರಾದ್ಯಾ ದಂಪತೀ ಜಗತಾಂ ಪತೀ ||

ಏತೇ ಮಹ್ಯಮಪೋಡಮನ್ಮಥಶರೋನ್ಮಾಥಾಯ ನಾಥಾದಯಃ
ತ್ರಯ್ಯಂತಪ್ರತಿನಂದನೀಯವಿವಿಧೋದಂತಾಃ ಸ್ವದಂತಾಮಿಹ |
ಶ್ರದ್ಧಾತ್ವಶರಣ್ಯದಂಪತಿದಯಾದಿವ್ಯಾಪಗಾವ್ಯಾಪಕಾಃ
ಸ್ಪರ್ಧಾವಿಪ್ಲವವಿಪ್ರಲಂಭಪದವೀವೈದೇಶಿಕಾ ದೇಶಿಕಾಃ ||

ಹೃದ್ಯಾ ಹೃತ್ಪದ್ಮಸಿಂಹಾಸನರಸಿಕಹಯಗ್ರೀವಹೇಷೋರ್ಮಿಘೋಷ -
ಕ್ಷಿಪ್ತಪ್ರತ್ಯರ್ಥಿದೃಷ್ಟಿರ್ಜಯತಿ ಬಹುಗುಣಾ ಪಂಕ್ತಿರಸ್ಮದ್ಗುರುಣಾಂ |
ದಿಕೌಧಾಬದ್ಧಜೈತ್ರಧ್ವಜಪಟಪವನಸ್ಥಾನಿಧೂರ್ತತತ್ತ -
ತ್ಸಿದ್ಧಾಂತಸ್ತೋಮತೂಲಸ್ತಬಕವಿಗಮನವ್ಯಕ್ತಸದ್ವರ್ತನೀಕಾ ||

ಆಭಗವತ್ತಃ ಪ್ರಥಿತಾಮನಘಾ ಮಾಚಾರ್ಯಸಂತತಿಂ ವಂದೇ |
ಮನಸಿ ಮಮ ಯತ್ಪ್ರಸಾದಾತ್ ವಸತಿ ರಹಸ್ಯತ್ರಯಸ್ಯ ಸಾರೋಽಯಂ ||

ಕರ್ಮಬ್ರಹ್ಮಾತ್ಮಕೇ ಶಾಸ್ತ್ರೇ ಕೌತಸ್ಕುತನಿವರ್ತಕಾನ್ |
ವಂದೇ ಹಸ್ತಿಗಿರೀಶಸ್ಯ ವೀಧೀಶೋಧಕಕಿಂಕರಾನ್ ||

ಅಧ್ಯಾಸೀನತುರಂಗವಕ್ತ್ರವಿಲಸಜ್ಜಿಹ್ವಾಗ್ರಸಿಂಹಾಸನಾತ್
ಆಚಾರ್ಯಾದಿಹ ದೇವತಾಂ ಸಮಧಿಕಾಮನ್ಯಾಂ ನ ಮನ್ಯಾಮಹೇ |
ಯಸ್ಯಾಸೌ ಭಜತೇ ಕದಾಚಿದಜಹದ್ಭೂಮಾ ಸ್ವಯಂ ಭೂಮಿಕಾಂ
ಮಗ್ನಾನಾಂ ಭವಿನಾಂ ಭವಾರ್ಣವಸಮುತ್ತಾರಾಯ ನಾರಾಯಣಃ ||

ಪ್ರಪದನಮಯೇ ವಿದ್ಯಾಭೇದೇ ಪ್ರತಿಷ್ಠಿತಚೇತಸಃ
ಪ್ರತಿಪದಮಿಹ ಪ್ರಜ್ಞಾದಾಯಂ ದಿಶಂತು ದಯಾಧನಾಃ |
ಶರರಿಪುಶುಕವ್ಯಾಸಪ್ರಾಚೇತಸಾದಿನಿಬಂಧನ -
ಶ್ರಮಪರಿಣತಶ್ರದ್ಧಾಶುದ್ಧಾಶಯಾ ಮಮ ದೇಶಿಕಾಃ ||

ಪ್ರತಿಷ್ಠಾಪಿತವೇದಾಂತಃ ಪ್ರತಿಕ್ಷಿಪ್ತಬಹಿರ್ಮತಃ |
ಭೂಯಾಸ್ತ್ರೈವಿದ್ಯಮಾನ್ಯಸ್ತ್ವಂ ಭೂರಿಕಲ್ಯಾಣಭಾಜನಂ ||

ಶ್ರೀಮದ್ವರದಗುರುಕೃಪಾಲಂಭಿತೋದ್ದಾಮ ವೈಭವ !
ಶ್ರೀವಾದಿಹಂಸಾಂಬುವಾಹಾದಾಚಾರ್ಯದಾಪ್ತಶಾಸ್ತ್ರ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಶ್ರೀ ಪೇರರುಳಾಳನ್ ಗರ್ಭಗೃಹತ್ತಿಲ್ ಶ್ರೀಪೇರರುಳಾಳನುಕ್ಕು
ಹಾರತಿ ಆನವುಡನ್

ಯಾಮಿನ್ಯಪೈತಿ ಯದುನಾಥ ವಿಮುಂಚ ನಿದ್ರಾಂ
ಉನ್ನೇಷಮೃಚ್ಛತಿ ತವೋನ್ನಿಷಿತೇನ ವಿಶ್ವಂ |
ಜಾತಃ ಸ್ವಯಂ ಖಲು ಜಗದ್ಧಿತಮೇವ ಕರ್ತುಂ
ಧರ್ಮಪ್ರವರ್ತನಧಿಯಾ ಧರಣೀತಲೇ ತ್ವಂ ||

ದೃಷ್ಟಿದ್ವಯಂ ನಿಯತಕಾಲಮಿದಂ ಪ್ರಜಾನಾಂ
ಏಕಾ ನಿಮೀಲಿತ ತಯೋರಿತರಾಽಪ್ಯಲಕ್ಷ್ಯಾ |
ತತ್ತಾದೃಶೋಸ್ತವ ದೃಶೋರ್ಯುಗಪತ್ಯೈ ಬೋಧಾತ್
ಆಲೋಕಯೋಗಮನಘಂ ಭಜತಾಂ ತ್ರಿಲೋಕೀ ||

ಮಧುನ ಇವ ದಯಾಯಾಸ್ಸಾಮರಸ್ಯಂ ದಧಾನೈಃ
ಕಮಲವನಮನನ್ಯಾಂ ಕಾಂತಿಮಧ್ಯಾಪಯದ್ಭಿಃ |
ಫಣಿಪತಿರಮಣೀಯಂ ನಾಥ ಪರ್ಯಂಕಮುಜ್ಞನ್
ಪರಿಣಮಯ ಶುಭಂ ನಃ ಪಾವನೈರಕ್ಷಿಪಾತೈಃ ||

ಪ್ರಬೋಧಸುಭಗೈಃ ಸ್ಮೇರೈಃ ಪ್ರಸನ್ನೈಶ್ಚೀತಲೈಶ್ಚ ನಃ |
ಕಟಾಕ್ಷೈಃ ಪಾವಯ ಕ್ಷಿಪ್ರಂ ಕೃಪೈಕೋದನ್ವದೂರ್ಮಿಭಿಃ ||

ಅನಿಭೃತಪರಿರಂಭೈರಾಹಿತಾಮಿಂದಿರಾಯಾಃ
ಕನಕವಲಯಮುದ್ರಾಂ ಕಂಠದೇಶೇ ದಧಾನಃ |
ಫಣಿಪತಿಶಯನೀಯಾದುತ್ಥಿತಸ್ತ್ವಂ ಪ್ರಭಾತೇ
ವರದ ಸತತಮಂತರ್ಮಾನಸಂ ಸನ್ನಿಧೇಯಾಃ ||

ಜನನ್ಯಾ ಸರ್ವಲೋಕಾನಾಂ ವಿಷ್ಣುವಲ್ಲಭಯಾನಯಾ |
ಕೃಪಯಾ ಕಲ್ಪಿತಸ್ನೋಽಹಂ ತ್ವದ್ಭ್ರೂವಿಭ್ರಮಕಿಂಕರಃ ||

ಗುರುಭ್ಯಸ್ತದ್ಗುರುಭ್ಯಶ್ಚ ನಮೋವಾಕಮಧೀಮಹೇ |
ವೃಣೀಮಹೇ ಚ ತತ್ರಾದ್ಯೌ ದಂಪತೀ ಜಗತಾಂ ಪತೀ ||

ಸಾಧಾರಣ್ಯೇ ಸತ್ಯಪಿ ಸ್ವೇಚ್ಛಯೈವ
ದ್ವೇಧಾ ವಿಶ್ವಂ ಯದ್ವಿಭೂತಿರ್ವ್ಯಭಾಜಿ |
ಚೂಡಾಭಾಗೇ ದೀಪ್ಯಮಾನೌ ಶ್ರುತೀನಾಂ
ದಿವ್ಯಾವೇತೌ ದಂಪತೀ ಮೇ ದಯೇತಾಂ ||

ತ್ರಿವೇದೀಮಧ್ಯದೀಪ್ತಾಯ ತ್ರಿಧಾಮ್ನೇ ಪಂಚಹೇತವೇ |
ವರದಾಯ ನಮಸ್ತುಭ್ಯಂ ಬಾಹ್ಯಾಂತರಹವಿಭುಜೇ ||

ವರದ ತವ ವಿಲೋಕಯಂತಿ ಧನ್ಯಾಃ
ಮರಕತಭೂಧರಮಾತೃಕಾಯಮಾಣಂ |
ವ್ಯಪಗತಪರಿಕರ್ಮವಾರವಾಣಂ
ಮೃಗಮದಪಂಕವಿಶೇಷನೀಲಮಂಗಂ ||

ತುರಗವಿಹಗರಾಜಸ್ಯಂದನಾಂದೋಳಿಕಾದಿ -
ಷ್ವಧಿಕಮಧಿಕಮನ್ಯಾಮಾತೃಶೋಭಾಂ ದಧಾನಂ |
ಅನವಧಿಕವಿಭೂತಿಂ ಹಸ್ತಿಶೈಲೇಶ್ವರಂ ತ್ವಾಂ
ಅನುದಿನಮನಿಮೇಷೈಲೋಚನೈರ್ನಿರ್ವಿಶೇಯಂ ||

ನಿರಂತರಂ ನಿರ್ವಿಶತಸ್ತ್ವದೀಯಂ
ಅಸ್ಪೃಷ್ಟಚಿಂತಾಪದಮಾಭಿರೂಪ್ಯಂ |
ಸತ್ಯಂ ಶಪೇ ವಾರಣಶೈಲನಾಥ
ವೈಕುಂಠವಾಸೇಽಪಿ ನ ಮೇಽಭಿಲಾಷಃ ||

ವ್ಯಾತನ್ವಾನಾ ತರುಣತುಳಸೀದಾಮಭಿಃ ಸ್ವಾಮಭಿಖ್ಯಾಂ
ಮಾತಂಗಾದ್ರೌ ಮರಕತರುಚಿಂ ಪುಷ್ಪತೀ ಮಾನಸೇ ನಃ |
ಭೋಗೈಶ್ಚರ್ಯಪ್ರಿಯಸಹಚರೈಃ ಕಾಽಪಿ ಲಕ್ಷ್ಮೀಕಟಾಕ್ಷೈಃ
ಭೂಯಃ ಶ್ಯಾಮಾ ಭುವನಜನನೀ ದೇವತಾ ಸನ್ನಿಧತ್ತಾಂ ||

ಮಾನಾರ್ಹಂ ಮಹತಾಂ ಮಹಾನಟಜಟಾಪರ್ಯಂತ ನಿಯಂತ್ರಣ
ಕ್ರೀಡಾಬಂಧುರಸಿಂಧುರಾಜಮಹಿಷೀಜನ್ಮಾಸ್ಪದಂ ತ್ವತ್ಪದಂ |
ಮಾತಂಗಾಚಲಮೌಳಿ ಮಂಡನಮಣೀರ್ವಂದಾರುಬ್ಬಂದಾರಕ
ಶ್ರೇಣೀಶೇಖರಪಾರಿಜಾತಕಲಿಕಾಚೂಡಾಲಮೀಡಾಮಹೇ ||

ವಿತರ್ಕಡೋಲಾಂ ವ್ಯವಧೂಯ ಸತ್ತ್ವೇ
 ಬೃಹಸ್ಪತಿಂ ವರ್ತಯಸೇ ಯತಸ್ತ್ವಂ |
 ತೇನೈವ ದೇವ ತ್ರಿದಶೇಶ್ವರಾಣಾಂ
 ಅಸ್ಪೃಷ್ಟಡೋಲಾಯಿತಮಾಧಿರಾಜ್ಯಂ ||

ತ್ವಂ ಚೇತ್ ಪ್ರಸೀದಸಿ ತವಾಸ್ಮಿ ಸಮೀಪತಶ್ಚೇತ್
 ತ್ವಯ್ಯಸ್ತಿ ಭಕ್ತಿರನಘಾ ಕರಿಶೈಲನಾಥ |
 ಸಂಸೃಜ್ಯತೇ ಯದಿ ಚ ದಾಸಜನಸ್ತ್ವದೀಯಃ
 ಸಂಸಾರ ಏಷ ಭಗವನ್ನಪವರ್ಗ ಏವ ||

ಸಂಸಾರಸಾಗರೋತ್ತಾರಕಾರಣಂ ವಾರಣಾಚಲೇ |
 ಅವಿಕಲ್ಪವಿಕಲ್ಪಾಭ್ಯಾಮಧ್ಯಕ್ಷಿತಮುಪಾಸ್ಮಹೇ ||

ಅಹಂ ಮದ್ರಕ್ಷಣಭರೋ ಮದ್ರಕ್ಷಣಫಲಂ ತಥಾ |
 ನ ಮಮ ಶ್ರೀಪತೇರೇವೇತ್ಯಾತ್ಮಾನಂ ನಿಕ್ಷಿಪೇತ್ ಬುಧಃ ||

ನ್ಯಸ್ಯಾಮ್ಯಕಿಂಚನಃ ಶ್ರೀಮನ್ ಅನುಕೂಲೋಽನ್ಯವರ್ಜಿತಃ |
 ವಿಶ್ವಾಸಪ್ರಾರ್ಥನಾಪೂರ್ವಂ ಆತ್ಮರಕ್ಷಾಭರಂ ತ್ವಯಿ ||

ಸ್ವಾಮೀ ಸ್ವಶೇಷಂ ಸ್ವವಶಂ ಸ್ವಭರತ್ವೇನ ನಿರ್ಭರಂ |
 ಸ್ವದತ್ತಸ್ವಧಿಯಾ ಸ್ವಾರ್ಥಂ ಸ್ವಸ್ಮಿನ್ ನ್ಯಸ್ಯತಿ ಮಾಂ ಸ್ವಯಂ ||

ಶ್ರೀಮನ್ನಭೀಷ್ಟವರದ ತ್ವಾಮಸ್ಮಿ ಶರಣಂ ಗತಃ |
 ಏತದ್ದೇಹಾವಸಾನೇ ಮಾಂ ತ್ವತ್ಪಾದಂ ಪ್ರಾಪಯ ಸ್ವಯಂ ||

ತ್ವಚ್ಛೇಷತ್ವೇ ಸ್ಥಿರಧಿಯಂ ತ್ವತ್ಪ್ರಾಪ್ತೇಕಪ್ರಯೋಜನಂ |
 ನಿಷಿದ್ಧಕಾಮ್ಯರಹಿತಂ ಕುರು ಮಾಂ ನಿತ್ಯಕಿಂಕರಂ ||

ದೇವೀಭೂಷಣಹೇತ್ಯಾದಿಜುಷ್ಟಸ್ಯ ಭಗವಂಸ್ತವ |
 ನಿತ್ಯಂ ನಿರಪರಾಧೇಷು ಕೈಂಕರ್ಯೇಷು ನಿಯುಂಕ್ಷ್ವ ಮಾಂ ||

ಮಾಂ ಮದೀಯಂ ಚ ನಿಖಿಲಂ ಚೇತನಾಚೇತನಾತ್ಮಕಂ |
ಸ್ವಕೈಂಕರ್ಯೋಪಕರಣಂ ವರದ ಸ್ವೀಕುರು ಸ್ವಯಂ ||

ತ್ವದೇಕರಕ್ಷ್ಯಸ್ಯ ಮಮ ತ್ವಮೇವ ಕರುಣಾಕರ |
ನ ಪ್ರವರ್ತಯ ಪಾಪಾನಿ ಪ್ರವೃತ್ತಾನಿ ನಿವರ್ತಯ ||

ಅಕೃತ್ಯಾನಾಂ ಚ ಕರಣಂ ಕೃತ್ಯಾನಾಂ ವರ್ಜನಂ ಚ ಮೇ |
ಕ್ಷಮಸ್ವ ನಿಖಿಲಂ ದೇವ ಪ್ರಣತಾರ್ತಿಹರ ಪ್ರಭೋ ||

ಶ್ರೀಮಾನ್ ನಿಯತಪಂಚಾಂಗಂ ಮದ್ರಕ್ಷಣಭರಾಪರ್ಣಂ |
ಅಚೀಕರತ್ ಸ್ವಯಂ ಸ್ವಸ್ಮಿನ್ ಅತೋಽಹಮಿಹ ನಿರ್ಭರಃ |||

ಸಂಸಾರಾವರ್ತವೇಗಪ್ರಶಮನಶುಭದೃಗ್ಗೇಶಿಕಪ್ರೇಕ್ಷಿತೋಽಹಂ
ಸಂತ್ಯಕ್ತೋಽನ್ಯೈರುಪಾಯೈರನುಚಿತಚರಿತೇಷ್ಟದ್ಯ ಶಾಂತಾಭಿಸಂಧಿಃ |
ನಿಃಶಂಕಸ್ತತ್ತ್ವದೃಷ್ಟ್ಯಾ ನಿರವಧಿಕದಯಂ ಪ್ರಾರ್ಥ್ಯ ಸಂರಕ್ಷಕಂ ತ್ವಾಂ
ನ್ಯಸ್ಯ ತ್ವತ್ಪಾದಪದ್ಮೇ ವರದ ನಿಜಭರಂ ನಿರ್ಭರೋ ನಿರ್ಭಯೋಽಸ್ಮಿ ||

ಏಕಂ ವೇಗವತೀಮಧ್ಯೇ ಹಸ್ತಿಶೈಲೇ ಚ ದೃಶ್ಯತೇ |
ಉಪಾಯಫಲಭಾವೇನ ಸ್ವಯಂ ವ್ಯಕ್ತಂ ಪರಂ ಮಹಃ ||

ಶರಣಮುಪಗತಾನಾಂ ಸೋಽಯಮಾದೇಶಕಾರೀ
ಶಮಯತಿ ಪರಿತಾಪಂ ಸಂಮುಖಃ ಸರ್ವಜಂತೋಃ |
ಶತಗುಣಪರಿಣಾಮಃ ಸನ್ನಿಧೌ ಯಸ್ಯ ನಿತ್ಯಂ
ವರವಿತರಣಭೂಮಾ ವಾರಣಾದ್ರೀಶ್ವರಸ್ಯ ||

ಆತ್ಮೈಕ್ಯಂ ದೇವತೈಕ್ಯಂ ತ್ರಿಕಸಮಧಿಗತಾ ತುಲ್ಯತೈಕ್ಯಂ ತ್ರಯಾಣಾಂ
ಅನ್ಯತ್ರೈಶ್ವರ್ಯಮಿತ್ಯಾದ್ಯನಿಪುಣಫಣಿತೀಃ ಆದ್ರಿಯಂತೇ ನ ಸಂತಃ |
ತ್ರಯ್ಯಂತ್ಯೈರೇಕಕಂಠೈಃ ತದನುಗುಣಮನುವ್ಯಾಸಮುಖ್ಯೋಕ್ತಿಭಿಶ್ಚ
ಶ್ರೀಮಾನ್ ನಾರಾಯಣೋ ನಃ ಪತಿರಖಿಲತನುಃ ಮುಕ್ತಿದೋ ಮುಕ್ತಭೋಗ್ಯಃ ||

ತಿರುಮಾರ್ಬು ನಾಚ್ಚಿಯಾರ್ ಹಾರತಿ

ಇಯಮತ್ರ ವಿಶ್ವಜನನೀ ಸಮುತ್ಥಿತಾ
ಕಮಲಾವಿಕಾಸಿಕಮಲೋದರಸ್ಥಿತಾ |
ಮುರಮರ್ದನಸ್ಯ ಭುಜಮಧ್ಯಪೀಠಿಕಾಂ
ಅಧಿರುಹ್ಯ ವಿಶ್ವಮವತಿ ಸ್ವವೀಕ್ಷಣೈಃ ||

ದೇವಾಧಿರಾಜಚರಣಾರವಿಂದ
ಯುಗಲಾನುರಾಗಮಹಿಮಾವದಾತಹೃದಯಾರವಿಂದ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಇಂದ ಭಾಗತ್ಯೈ ಪೇರರುಳಾಳನೈ ಮಂಗಲಾಶಾಸನಂ
ಚೆಯ್ಯುಂ ಕಾಲಂಗಳಿಲ್ ಪೆರಿಯೋರ್ಗಳ್ ಅನುಸಂಧಿಪ್ಪದು ವಲಿಕ್ಕುಂ

ವಾಱಿ ಅರುಳಾಳರ್ * ವಾಱಿ ಅಣಿ ಅತ್ತಿಗಿರಿ *
ವಾಱಿ ಎದಿರಾಶನ್ ವಾಶಗತ್ತೋರ್ * -ವಾಱಿ
ಶರಣಾಗದಿ ಎನ್ನುಂ * ಶಾರ್ಪುಡನ್ ಮಟ್ಟೊನ್ನೈ *
ಅರಣಾಗಕ್ ಕೊಳ್ಳಾದಾರ್ ಅನ್ನು

ಅತ್ತಿಗಿರಿ ಅರುಳಾಳಪ್ ಪೆರುಮಾಳ್ ವಂದಾರ್ *
ಆನೈ ಪರಿ ತೇರಿನ್ ಮೇಲ್ ಅಱಿಗರ್ ವಂದಾರ್ *
ಕಚ್ಚಿ ತನಿಲ್ ಕಣ್ ಕೊಡುಕ್ಕುಂ ಪೆರುಮಾಳ್ ವಂದಾರ್ *
ಕರುದ ವರಂ ತರುಂ ತೆಯ್ವುಪ್ ಪೆರುಮಾಳ್ ವಂದಾರ್ *
ಮುತ್ತಿ ಮಱೈ ಪೊಱಿಯುಂ ಮುಗಿಲ್ ವಣ್ಣರ್ ವಂದಾರ್ *
ಮೂಲಂ ಎನ ಓಲಂ ಇಡ ವಲ್ಲಾರ್ ವಂದಾರ್ *
ಉತ್ತರ ವೇದಿಕ್ಕುಳೈ ಉದಿತ್ತಾರ್ ವಂದಾರ್ *
ಉಂಬರ್ ತೊಱುಂ ಕಱಲ್ ಉಡೈಯಾರ್ ವಂದಾರ್ ತಾಮೇ

ಇರು ಪರಿದಿಯೈಂದ ಮಗುಡಮುಂ *
 ಎಱ್ಱಿಲ್ ಮದಿ ತಿಗಱ್ಱು ವದನಮುಂ *
 ಇರು ವಗೈ ಇಲಂಗು ಕುಱೈಗಳಿಲ್ *
 ಎದಿರ್ ಪೊರ ಉಗಂದ ಮಗರಮುಂ *
 ಒರು ತಗವುಯರ್ನ್ದ ತಿರುಮಗಳ್ *
 ಒಳಿ ಮಱುವಿನ್ ಮನ್ನುಂ ಅಗಲಮುಂ *
 ಉರು ಅರು ಉಮಿಱ್ಱು ಉದರಮುಂ *
 ಉಲಗಡೈಯ ನಿನ್ಱ ಕಱಿಲ್ಲಳುಂ *
 ಮರುವಿನ್ ಇಡೈ ಪೊಂಗು ಪುನಲ್ ಎನ *
 ಮಲೈ ಕುನಿಯ ನಿನ್ಱ ಮಲೈ ಎನ *
 ಮರುಳ್ ಅಱಿ ವಿಳಂಗುಂ ಒಳಿ ಎನ *
 ಮಲರ್ ಅಯನ್ ಉಗಂದ ಪಯನ್ ಎನ *
 ಅರುವಿಲ್ ಉಱೈಗಿನ್ಱ ಉಯಿರ್ ಎನ *
 ಅಡಿಯವರ್ ಉಗಂದ ಅಮುದೆನ *
 ಅರು ಮಱೈಗಳ್ ಒನ್ಱಿ ಅಡಿ ತೊಱಿ *
 ಅರುಳ್ ವರದರ್ ನಿನ್ಱ ಪೆರುಮೈಯೇ

ತಿರುಮಗಳ್ ಮಣ್ಣುಗಳ್ ನೀಳೈ ಮುದಲಾ * ಎಲ್ಲಾತ್
 ತೇವಿಯರುಂ ತನ್ನುಡನೇ ತಿಗಱ್ಱು ನಿಱ್ಱುತ್ *
 ತರುಮಂ ಇರು ಮೂನ್ನು ಮುದಲ್ ಅನೈತ್ತುಂ ತೋನ್ಱುತ್ *
 ತನ್ ಅನೈಯ ಶೂರಿಯರ್ ತನ್ ಅಡಿಕ್ ಕೀಱ್ ವಾಱಿ *
 ಅರು ಮಱೈ ಶೇರ್ ಅಳವಿಲ್ಲಾ ಅವನಿಯಿನ್ ಕಣ್ *
 ಅರವಣೈ ಮೇಲ್ ವೀಟಿರುಪ್ಪಾಲ್ ಅನೈತ್ತುಂ ಕಾಕ್ಕುಂ *
 ಕರುಮಣಿಯೈಕ್ ಕರಿಗಿರಿ ಮೇಲ್ ಕಂಡೇನ್ * ಎನ್ ತನ್
 ಕಡು ವಿನೈಗಳ್ ಅನೈತ್ತುಂ ನಾನ್ ಕಂಡಿಲೇನೇ

ಪೆಡೈ ಇರಂಡೈ ಒರ್ ಅನಂ ಅಡೈಂದು

ಪಿರಿಂದಿಡಾ ವಗೈ ಪೇಶಲಾಂ *

ಪೆರುಗುಂ ಅರುವಿಗಳ್ ಅರುಗು ಮರುವಿಯ

ಪೆರಿಯ ಮಣಿವರೈ ಪಯಿಲಲಾಂ *

ಪಿಡಿ ಇರಂಡೊಡು ಕಳವಂ ಒನ್ನು

ಪಿಣೈಂದ ಪೇರ್ ಅಱಿಗೋದಲಾಂ *

ಪಿರಿವಿಲ್ ಒಳಿಯೊಡು ನಿಱಲುಂ ಅರುಗುಱುಂ

ಇರವಿ ಇಲಗುದಲ್ ಪರವಲಾಂ *

ಕೊಡಿ ಇರಂಡೊಡು ವಿಡವಿ ಒನ್ನು

ಕುಳಿರ್ನ್ದವಾಱು ಕುಲಾವಲಾಂ *

ಕುಱೈವಿಲ್ ಶುರುದಿಯುಂ ನಿನ್ನೈವುಂ ಇಲಗಿಯ

ತರುಮ ಅರುನಿಲೈ ಎನ್ನಲಾಂ *

ಅಡಿ ಇರಂಡೈಯುಂ ಅಡೈಯುಂ ಅನ್ನರ್

ಅಱಿಂದ ಪೇರ್ ಅರುಳಾಳನಾರ್ *

ಅಱುಗುಂ ಮಲರ್ಮಗಳ್ ಅವನಿ ಮಗಳೊಡು

ಕರಡಿ ಗಿರಿಯಿನಿಲ್ ಅವಿದರ್ಲೇ

ವೇರ್ ಒಪ್ಪಾರ್ ವಿಣ್ ಮುದಲಾಂ ಕಾವುಕ್ಕೆಲ್ಲಾಂ *

ವಿಱಿ ಒಪ್ಪಾರ್ ವೇದಂ ಎನುಂ ಕಣ್ ತನಕ್ಕುಕ್ *

ಕಾರ್ ಒಪ್ಪಾರ್ ಕರುಣೈ ಮಱೈ ಪೊಱಿಯು ನೀರಾಲ್ *

ಕಡಲ್ ಒಪ್ಪಾರ್ ಕಂಡಿಡಿನುಂ ಕಾಣಾಕ್ ಕೂತ್ತಾಲ್ *

ನೀರ್ ಒಪ್ಪಾರ್ ನಿಲಂ ಅಳಿಕ್ಕುಂ ತನ್ನೈ ತನ್ನಾಲ್ *

ನಿಲಂ ಒಪ್ಪಾರ್ ನೆಡುಂ ಪಿಱೈಗಳ್ ಪೊಱುಕ್ಕು ನೇರಾಲ್ *

ಆರ್ ಒಪ್ಪಾರ್ ಇವರ್ ಕುಣಂಗಳ್ ಅನ್ನೈತ್ತುಂ ಕಂಡಾಲ್ *

ಅರುಳಾಳರ್ ತಾಂ ಎನಿನುಂ ತಮಕ್ಕೊವ್ವಾರೇ

ತಿರುಮಲೈ ಕೋಲಪ್ಪಡಿಯಿಲ್ ಶ್ರೀಸ್ವಾಮಿ ದೇಶಿಕನುಕ್ಕು, ತೀರ್ಥಂ,
ಪರಿವಟ್ಟಂ, ಪೀತಾಂಬರಂ, ಪವಿತ್ರಂ, ಚಂದನಂ, ಮಾಲೈ, ಶ್ರೀಶರಾರಿ
ಮರಿಯಾದೈ ಆನವುಡನ್ ವರದರಾಜಪಂಚಾಶತ್ ಆರಂಭಂ
ಘೋಷ್ಠಿಕ್ಕು ತೀರ್ಥಂ ಶ್ರೀಶರಾರಿ ಶಾದಿತ್ತಲ್

ಅಭಿಷೇಕ ಮಂಟಪತ್ತಿಲ್

ವಶಂವದವಚೋವೃತ್ತಿಃ ವಾದಾಹವಮಹಾರಥಃ |
ಪರಿಭೂತವಿಪಕ್ಷೋಽಸೌ ಪಾರಿತೋಷಿಕಮರ್ಹತಿ ||

ದಯಯಾ ದೇಶಿಕೇಂದ್ರಸ್ಯ ದೃಷ್ಟ್ಯಾ ಚಾಸ್ಯ ಮಹೀಪತೇಃ |
ಪರಿತೋಷೇಣ ಚೈವಂ ತೇ ಪ್ರಾಪ್ತೋಽಹಂ ಪಾರಿತೋಷಿಕಂ ||

ಸಭಾಜಯಿತುಮಿಚ್ಛಾಮಿ ಪ್ರತ್ಯಕ್ಷಿತಸಭಾಜಯಂ |
ಏವಂ ಭಗವತಶ್ಚಾತ್ಮಮೇಕಭಕ್ತ್ಯಾ ಪರಿಷ್ಕೃತಂ ||

ಶ್ರೀ ದೇಶಿಕನುಕ್ಕು ಮರಿಯಾದೈ

ತ್ರಯ್ಯಂತಸ್ಥಾಪಕೋಽಯಂ ದೃಢತರಮಮುನಾ ತತ್ತ್ವದೃಷ್ಟಿಶ್ಚ ದಿಷ್ಟ್ಯಾ
ದಿಷ್ಟ್ಯಾ ಚಾದಿಷ್ಟಮೇತತ್ ದಿಶಿ ದಿಶಿ ಲಡಹೋ ಡಿಂಡಿಮಸ್ತಾಡನೀಯಃ |
ಶುಷ್ಕೋಪನ್ಯಾಸಶಿಕ್ಷಾಪಟಿಮಕುಟರಟದ್ವೈರಿ ವಿದ್ವತ್ಕರೋಟೀ
ಕುಟ್ಟಾಕಕ್ರೀಡಮಷ್ಟಾಪದಕಟಕಮಸೌ ವಾಮಪಾದೇ ಬಿಭರ್ತು ||

ಭೇರೀ ವಾದ್ಯಂ ವಾಶಿತ್ತಲ್

ಮಾನಾರ್ಹಂ ಮಹತಾಂ ಮಹಾನಟಜಟಾಪರ್ಯಂತ ನಿಯಂತ್ರಣ
ಕ್ರೀಡಾಬಂಧುರಸಿಂಧುರಾಜಮಹಿಷೀಜನ್ಮಾಸ್ಪದಂ ತ್ವತ್ಪದಂ |
ಮಾತಂಗಾಚಲಮೌಳಿ ಮಂಡನಮಣೀರ್ವಂದಾರುಬ್ಬಂದಾರಕ
ಶ್ರೇಣೀಶೇಖರಪಾರಿಜಾತಕಲಿಕಾಚೂಡಾಲಮೀಡಾಮಹೇ ||

ನಿರ್ವಿಷ್ಟಂ ಯತಿಸಾರ್ವಭೃಮವಚಸಾಮಾವೃತ್ತಿಭಿಯೌರ್ವನಂ
ನಿರ್ಧೂತೇತರಪಾರತಂತ್ರನಿರಯಾ ನೀತಾಃ ಸುಖಂ ವಾಸರಾಃ |

ಅಂಗೀಕೃತ್ಯ ಸತಾಂ ಪ್ರಸತ್ತಿಮಸತಾಂ ಗವೋಽಪಿ ನಿರ್ವಾಪಿತಃ
ಶೇಷಾಯುಷ್ಯಪಿ ಶೇಷಿದಂಪತಿದಯಾದೀಕ್ಷಾಮುದೀಕ್ಷಾಮಹೇ ||

ಸ್ವತಸ್ಸಿದ್ಧಶ್ರೀಮಾನ್ ಅಮಿತಗುಣಭೂಮಾ ಕರುಣಯಾ
ವಿಧಾಯ ಬ್ರಹ್ಮಾದೀನ್ ವಿತರತಿ ನಿಜಾದೇಶಮಪಿ ಯಃ |
ಪ್ರಪತ್ಯಾ ಸಾಕ್ಷಾದ್ವಾ ಭಜನಶಿರಸಾ ವಾಪಿ ಸುಲಭಂ
ಮುಮುಕ್ಷುದೇವೇಶಂ ತಮಹಮಧಿಗಚ್ಛಾಮಿ ಶರಣಂ ||

ಆಸ್ತಿಕೃವಾನ್ ನಿಶಿತಬುದ್ಧಿರನಭ್ಯಸೂಯುಃ
ಸತ್ಸಂಪ್ರದಾಯಪರಿಶುದ್ಧಮನಾಸ್ಸದರ್ಥೀ |
ಸಂಕೇತಭೀತಿರಹಿತಸ್ಸತ್ಯಣೇಷ್ಟಸಕ್ತಃ
ಸದ್ವರ್ತನೀಮನುವಿಧಾಸ್ಯತಿ ಶಾಶ್ವತೀಂ ನಃ ||

ಯುಗಪದಖಿಲಂ ಪ್ರತ್ಯಕ್ಷೇಣ ಸ್ವತಃ ಸತತಂ ವಿದನ್
ನಿರವಧಿದಯಾದಿವ್ಯೋದನ್ವಾನ್ ಅಶಕ್ಯವಿವರ್ಜಿತಃ |
ಜಲಧಿಸುತಯಾ ಸಾರ್ಥಂ ದೇವೋ ಜಗತ್ಪರಿಪಾಲಯನ್
ಪರಮಪುರುಷಃ ಸಿದ್ಧೋಪಾಯಃ ಪ್ರತೀಷ್ಟಭರಸ್ಸತಾಂ ||

ವಿಶ್ರಾಮ್ಯದ್ಧಿರುಪರ್ಯುಪರ್ಯಪಿ ದಿವಾ ನಕ್ತಂ ಬಹಿರ್ದರ್ಶನೈಃ
ಅಸ್ಮದ್ದೇಶಿಕಸಂಪ್ರದಾಯರಹಿತೈರದ್ಯಾಪಿ ನಾಲಕ್ಷಿತಃ |
ಸ್ವಪ್ರಾಪ್ತೇಃ ಸ್ವಯಮೇವ ಸಾಧನತಯಾ ಜೋಘುಷ್ಯಮಾಣಃ ಶ್ರುತೌ
ಸತ್ತ್ವಸ್ಥೇಷು ಭಜೇತ ಸನ್ನಿಧಿಮಸೌ ಶಾಂತಾವಧಿಶ್ಶೇವಧಿಃ ||

ಸಂದೃಷ್ಟಃ ಸಾರವಾಗ್ವಿತ್ ಸ್ವಪರನಿಶಿತಧೀಃ ಸಂಗಜಿನ್ನೈಕಸಂಸ್ಥಃ
ಸೃಷ್ಟೋಪಾಯೋಽತಿಖಿನ್ನಃ ಸಪರಿಕರಭರನ್ಯಾಸನಿಷ್ಟನ್ನಕೃತ್ಯಃ |
ಸ್ವಾವಸ್ಥಾರ್ಥಂ ಸಪರ್ಯಾವಿಧಿಮಿಹ ನಿಯತಂ ವ್ಯಾಗಸಂ ಕ್ವಾಪಿ ಬಿಭ್ರತ್
ನಿರ್ಮುಕ್ತಸ್ಥೂಲಸೂಕ್ಷ್ಮಪ್ರಕೃತಿರನುಭವತ್ಯಚ್ಯುತಂ ನಿತ್ಯಮೇಕಃ ||

ಅವಿಶ್ರಾಂತಶ್ರದ್ಧಾಶತಕಲಹಕಲ್ಲೋಲಕಲುಷಾಃ

ಮಮಾವಿಭೂಯಾಸುರ್ಮನಸಿ ಮುನಿಸಿದ್ಧಾದಿಸುಲಭಾಃ |

ಮಧುಕ್ಷೀರನ್ಯಾಯಸ್ವಗುಣವಿಭವಾಸಂಜನಕನ -

ನೃಹಾನಂದಬ್ರಹ್ಮಾನುಭವಪರಿವಾಹಾ ಬಹುವಿಧಾಃ ||

ಸ್ತೋತುಂ ನಿಂದಿತುಮಸ್ಮದುಕ್ತಮಥ ವಾ ಸೋಢುಂ ಸಮೂಢಂ ಜಗತ್

ಕಿಂ ನಶ್ಚಿನ್ನಮನಂತಚಿಂತನರಸೇಸುಸ್ಥೇ ಸುಖಂ ತಸ್ಥುಷಾಂ |

ಶಿಷ್ಯಾಃ ಶಿಕ್ಷಿತಬುದ್ಧಯಃ ಶ್ರುತಿಪಥೇ ಯೇಷಾಂ ವಯಂ ಯೇ ಚ ನಃ

ತತ್ಸಂತೋಷಸಮರ್ಪಣಕ್ಷಮಮಿದಂ ಸಾಡಂಬರೈಃ ಕಿಂ ಪರೈಃ ||

ಕಲಕಂಠಗಣಾಸ್ವಾದ್ಯೇ ಕಾಮಸ್ಯಾಸ್ತ್ರೇ ನಿಜಾಂಕುರೇ |

ನಿಂಬವೃತ್ತಿಭಿರುದ್ಗೀರ್ಣೇ ನ ಚೂತಃ ಪರಿತಪ್ಯತೇ ||

ವರದ ವಿರಚಯ ತ್ವಂ ವಾರಿತಾಶೇಷದೋಷಾಂ

ಉಪಚಿತಬಹುಪುಣ್ಯಾಂ ಭೂಷಿತಾಂ ಪುಣ್ಯಕೋಟ್ಯಾಂ |

ಸಿತಮುದಿತಮನೋಭಿಸ್ತಾವಕೈಃ ನಿತ್ಯಸೇವ್ಯಾಂ

ಹತರಿಪುಜನಯೋಗಾಂ ಹಸ್ತಿಧಾಮ್ನಸ್ಸಮೃದ್ಧಿಂ ||

ಶ್ರೀರಂಗದ್ವಿರದವೃಷಾದ್ರಿಪೂರ್ವಕೇಷು

ಸ್ಥಾನೇಷು ಸ್ಥಿರವಿಭವಾ ಭವತ್ಸಪರ್ಯಾ |

ಆಕಲ್ಪಂ ವರದ ವಿಧೂತವೈರಿಪಕ್ಷಾ

ಭೂಯಸ್ಯಾ ಭವದನುಕಂಪಯೈವ ಭೂಯಾತ್ ||

ಸಂಕ್ಷಿಪ್ತಂ ವಿಸ್ತೃತಂ ವಾ ಸರಲಸಮುಚಿತಂ ಸಾವಧಾನಪ್ರಿಯಂ ವಾ

ಪ್ರಾಧಾನ್ಯೇನ ಪ್ರಣೀತಂ ಪರಘಣಿತಪರಿಷ್ಕಾರವೃತ್ತ್ಯಾ ಸ್ಥಿತಂ ವಾ |

ಶಿಕ್ಷಾಸೌಕರ್ಯತುಷ್ಟಿಪ್ರಚಿತಗುರುಜನಾನುಗ್ರಹೇದ್ಧಂ ಸುಧೀಭಿಃ

ಶ್ರದ್ಧೇಯಂ ನಾಥಜುಷ್ಪಶ್ರುತಿಯುವತಿಶಿರೋಭೂಷಣಂ ಭಾಷಣಂ ನಃ ||

ವಿದ್ಯಾಭೇದೈರುಪಚಯವತಾಂ ವೇದಕಲ್ಪದ್ರುಮಾಣಾಂ
ವ್ಯಕ್ತೋಲ್ಲಾಸದ್ವಿಜಪರಿಬೃಢವ್ಯಾಪ್ತಶಾಖಾಶತಾನಾಂ |
ಶ್ರೇಯೋಮಾರ್ಗಪ್ರತಿಭಯಜಿತೋ ವೇಂಕಟೇಶಸ್ಯ ಮೌಲೌ
ಭೂಯೋಭೂಯಸ್ಸಪದಿ ಭವಿತಾ ಭೂಯಸೀ ಪುಷ್ಪವೃಷ್ಟಿಃ ||

ಪುಷ್ಪವೃಷ್ಟಿವರ್ಷಿತ್ತಲ್

ವಾಯುದೋಧೂಯತೇ ಯತ್ ಯದಯಮುಡುಗುಣೋ
ಬಂಭಮೀತಿ ದ್ರುತಂ ಖೇ
ತೇಜೋ ಜಾಜ್ವಲ್ಯತೇ ಯತ್ ಯದಪಿ ನ ಜಲಧಿ -
ಮಾರ್ಧವೀಂ ದೋಧವೀತಿ |
ಭೂರ್ಯದ್ವಾ ಬೋಭವೀತಿ ಸ್ಥಿರಚರಧುತಯೇ
ತಚ್ಚ ತಾದೃಕ್ ಚ ಸರ್ವಂ
ಸ್ವಾಯತ್ತಾಶೇಷಸತ್ತಾಸ್ಥಿತಿಯತನಪರ -
ಬ್ರಹ್ಮಲೀಲೋರ್ಮಿಚಕ್ರಂ ||

ಯುಕ್ತಾಯುಕ್ತವಿತರ್ಕದಕ್ಷಮತಿಭಿಯುಷ್ಮದ್ಭಟ್ಟೈರುದ್ಭಟ್ಟೈಃ
ನಿರ್ಧೂತಾಖಿಲಶಲ್ಯಕಂಟಕತಿನೈಶ್ರೇಯಸೀ ಪದ್ಧತಿಃ |
ಮೋಹಧ್ವಂಸಧುರಂಧರಸ್ಯ ತವ ತು ತ್ರಯ್ಯಂತಪೀಠೇ ಮಹ -
ತ್ಯಾಸೀದತ್ಯಭಿಷೇಕಮಂಗಲವಿಧೇರಭ್ಯರ್ಹಿತೋಽಯಂ ಕ್ಷಣಃ ||

ಶ್ರೀ ಪೇರರುಳಾಳನುಕ್ಕು ತಿರುವಂದಿಕಾಪ್ಪು -ಪಿರಿಯಾವಿಡೈ

ಕರಿಶಿಖರಿಪತಿನಗರ ಸುಚಿರಕೃತವಾಸ !
ಶುಷ್ಕೋಪನ್ಯಾಸಶಿಕ್ಷಾ ಪಟಿಮಕಟುರಟದ್ವೈರಿವಿದ್ವತ್ಕರೋಟೀ
ಕುಟ್ಟಾರಕಕ್ರೀಡಾಷ್ಟಾಪದಕಟಕ ಭೃದ್ವಾಮಪಾದ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ತೊಂಡರಡಿಪ್ಪೊಡಿಯಿಲ್

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಯತಿರಾಜಸಪ್ತತಿ ಆರಂಭಂ

ಕುಳಕ್ಕರೈ ವೇಣುಗೋಪಾಲನ್ ಸನ್ನಿಧಿಯಿಲ್ ಹಾರತಿ

ಅಧರಾಹಿತಚಾರುವಂಶನಾಳಾಃ
ಮಕುಟಾಲಂಬಿಮಯೂರಪಿಂಞಮಾಲಾಃ |
ಹರಿನೀಲಶೀಲಾವಿಭಂಗನೀಲಾಃ
ಪ್ರತಿಭಾಃ ಸಂತು ಮಮಾಂತಿಮಪ್ರಯಾಣೇ ||

ಶ್ರೀ ದೇಶಿಕನುಕ್ಕು ಮರಿಯಾದೈ
ಗೋಪಾಲವಿಂಶತಿ ಆರಂಭಂ

ಶ್ರೀ ವರಾಹನ್ ಸನ್ನಿಧಿಯಿಲ್ ಹಾರತಿ

ಗೋಪಾಯೇದನಿಶಂ ಜಗಂತಿ ಕುಹನಾಪೋತ್ರೀ ಪವಿತ್ರೀಕೃತ -
ಬ್ರಹ್ಮಾಂಡಃ ಪ್ರಳಯೋರ್ಮಿಘೋಷಗುರುಭಿಘೋಷಾರವೈರ್ಘುರ್ಘುರೈಃ |
ಯದ್ಧಂಷ್ಟ್ರಾಂಕುರಕೋಟಿಗಾಢಘಟನಾನಿಷ್ಕಂಪನಿತ್ಯಸ್ಥಿತಿಃ
ಬ್ರಹ್ಮಸ್ತಂಬಮಸೌದಸೌ ಭಗವತೀ ಮುಸ್ತೇವ ವಿಶ್ವಂಭರಾ ||

ಸ್ಥಿರಚರಜಗನ್ಮಾತುಃ ಕ್ಷೋಣ್ಯಾಃ ಕ್ವಚಿಚ್ಚತುರರ್ಣವೀ
ವಿಪದಿ ಸಪದಿ ಕ್ರೋಡಕ್ರೀಡಾಂ ವಿಭವಾಯತಃ ಪ್ರಭೋಃ |
ಶ್ರುತಿಪರಿಪಣಶ್ಲೋಕದ್ವಂದ್ವಾತ್ಮನಾ ಪರಿಪಕ್ತಿಮಃ
ರಮಯತು ಮನಸ್ಸತ್ತ್ವಸ್ಥಾನಾಂ ರಹಸ್ಯಶಿಖಾಮಣಿಃ ||

ಸ್ವಸ್ಥಂ ಚಿತ್ತಂ ಸುಖಮಪಿ ವಪುರ್ಧಾತುಸಾಮ್ಯಂ ಚ ಕೃತ್ವಾ
ಸ್ವಾತ್ಮಾನಂದಸ್ಮೃತಿಪದಮಜಂ ವಿಶ್ವರೂಪಂ ವಿತನ್ವನ್ |

ಕಾಲೇ ಪ್ರಾಪ್ತೇ ಕರಣವಿಲಯಾತ್ಕಾಷ್ಠಪಾಷಾಣಕಲ್ಪಾತ್
ನಾಥಃ ಪೋತ್ರೀ ನಯತು ಕೃಪಯಾ ನಾಥಿತಸ್ವಂ ಪದಂ ನಃ ||

ಕ್ವಾಪಿ ಕಲ್ಪಾಂತವೇಶಂತೇ ಖುರದಘ್ನೇ ಸಮುದ್ಧೃತಾಂ |
ವಹತೇ ಮೇದೀನೀಮುಸ್ತಾಂ ಮಹತೇ ಪೋತ್ರಿಣೇ ನಮಃ ||

ಶ್ರೀ ರಂಗನಾಥನ್ ಸನ್ನಿಧಿಯಿಲ್ ಹಾರತಿ

ಪಾದಾಂಭೋಜಂ ಸ್ಪೃಶತಿ ಭಜತೇ ರಂಗನಾಥಸ್ಯ ಜಂಘಾಂ
ಊರುದ್ವಂದ್ವೇ ವಿಲಗತಿ ಶನೈರೂರ್ಧ್ವಮಭ್ಯೇತಿ ನಾಭಿಂ |
ವಕ್ಷಸ್ಯಾಸ್ತೇ ವಲತಿ ಭುಜಯೋರ್ಮಾಮಿಕೇಯಂ ಮನೀಷಾ
ವಕ್ತ್ರಾಭಿಖ್ಯಾಂ ಪಿಬತಿ ವಹತೇ ವಾಸನಾಂ ಮೌಳಿಬಂಧೇ ||

ಶ್ರೀ ದೇಶಿಕನುಕ್ಕು ಮರಿಯಾದೈ ಆನವುಡನ್
ಭಗವದ್ಧ್ಯಾನಸೋಪಾನಂ ಆರಂಭಂ

ಶ್ರೀ ಚಕ್ಕರತ್ತಾಱ್ವಾರ್ ಸನ್ನಿಧಿ ಹಾರತಿ

ಕ್ರಿಯಾಶಕ್ತಿಂ ಕೇಚಿತ್ ದನುಜಮಥನೀಂ ಹೇತಿಮಪರೇ
ಮನಸ್ತತ್ತ್ವಂಚಾನೈ ಮಧುವಿಜಯಿನಸ್ತ್ವಾಮಭಿದಧುಃ |
ತಮೇವೈಕೇ ತತ್ತತ್ಪದವಿಷಯಜುಷ್ಟಂ ತದಿಹ ನಃ
ಸದೋತ್ತುಂಗಃ ಪ್ರಾದುರ್ಭವಸಿ ಭವಸಿಂಧುಪ್ರಮಥನಂ ||

ಸ್ವಸಂಕಲ್ಪಕಲಾಕಲ್ಪೈರಾಯುಧೈರಾಯುಧೇಶ್ವರಃ |
ಜುಷ್ಟಃ ಷೋಡಶಭಿದಿವ್ಯೈರ್ಜುಷತಾಂ ವಃ ಪರಃ ಪುಮಾನ್ ||

ಯದಾಯತ್ತಂ ಜಗಚ್ಚಕ್ರಂ ಕಾಲಚಕ್ರಂ ಚ ಶಾಶ್ವತಂ |
ಪಾತು ವಸ್ತತ್ ಪರಂ ಚಕ್ರಂ ಚಕ್ರರೂಪಸ್ಯ ಚಕ್ರಿಣಃ ||

ತೀರ್ಥಂ ಮಾಲೈ ಶ್ರೀಶಠಾರಿ ಮರಿಯಾದೈ ಆನವುಡನ್
ಸುದರ್ಶನಾಷ್ಟಕಂ ಆರಂಭಂ

ಘೋಷ್ಠಿಕ್ಕು ತೀರ್ಥಂ ಶ್ರೀಶರಾರಿ ಶಾದಿತ್ತಲ್
ನಮ್ಮಾಱ್ವಾರ್ ಸನ್ನಿಧಿಯಿಲ್ ಹಾರತಿ ಆನವುಡನ್

ನಿರಂಜನಮಯಂಜನಃ ಕಿಮಪಿ ನೇತ್ರಮುನ್ನಿದ್ರಯನ್
ನಮಸ್ಯತಿ ಶರದ್ವಿಷೇ ನರಕವೈರಿಜೀವಾತವೇ |
ಅಗಸ್ಯಗಿರಿನಿಮ್ಮುಗಾ ಸುಭಗವೀಚಿಕಾಸೋದರ -
ಸ್ವಲಕ್ಷಣಸರಸ್ವತೀಸುರಭಿಕೇಸರಶ್ಲಾಘಿನೇ ||

ಯಸ್ಯ ಸಾರಸ್ವತಂ ಸ್ರೋತೋ ವಕುಳಾಮೋದವಾಸಿತಂ |
ಶ್ರುತೀನಾಂ ವಿಶ್ರಮಾಯಾಲಂ ಶರಾರಿಂ ತಮುಪಾಸ್ಮಹೇ ||

ವರ್ಣಸ್ತೋಮೈರ್ವಕುಳಸುಮನೋವಾಸನಾಮುದ್ವಹಂತೀಂ
ಆಮ್ನಾಯಾನಾಂ ಪ್ರಕೃತಿಮಪರಾಂ ಸಂಹಿತಾಂ ದೃಷ್ಟವಂತಂ |
ಪಾದೇ ನಿತ್ಯಪ್ರಣಿಹಿತಧಿಯಂ ಪಾದುಕೇ ರಂಗಭರ್ತುಃ
ತ್ವನ್ನಾಮಾನಂ ಮುನಿಮಿಹ ಭಜೇ ತ್ವಾಮಹಂ ಸ್ತೋತುಕಾಮಃ ||

ಸಾರಸ್ವಾರಸ್ವತಾನಾಂ ಶರರಿಪುಘಣಿತಿಃ ಶಾಂತಿಶುದ್ಧಾಂತಸೀಮಾ
ಮಾಯಾಮಾಯಾಮಿನೀಭಿಃ ಸ್ವಗುಣವಿತತಿಭಿರ್ಬಂಧಯಂತೀಂ ಧಯಂತೀ |
ಪಾರಂಪಾರಂಪರೀತೋ ಭವಜಲಧಿಭವನ್ಮಜ್ಜನಾನಾಂ ಜನಾನಾಂ
ಪ್ರತ್ಯಕ್ಷತ್ಯಕ್ಷಯೇನ್ನಃ ಪ್ರತಿನಿಯತರಮಾಸನ್ನಿಧಾನಂ ನಿಧಾನಂ ||

ಸೇವಾಯೋಗ್ಯೋಽತಿಭೋಗ್ಯಶ್ಯುಭಸುಭಗತನುಸ್ಸರ್ವಭೋಗ್ಯಾತಿಶಾಯೀ
ಶ್ರೇಯಸ್ತದ್ಧೇತುದಾತಾ ಪ್ರಪದನಸುಲಭೋಽನಿಷ್ಟವಿದ್ಧಂಸಶೀಲಃ |
ಭಕ್ತಚ್ಛಂದಾನುವರ್ತೀ ನಿರುಪಧಿಕಸುಹೃತ್ಸತ್ಪದವ್ಯಾಂ ಸಹಾಯಃ
ಶ್ರೀಮಾನ್ ಸರ್ವೋಚಿತಾಯಾಮುಪನಿಷದಿ ಮಿಷತ್ಯೇಷ ಗಾಥಾಶತ್ಕೀರ್ತನಃ ||

ಪಾಂಚಾಲೀಗಾತ್ರಶೋಭಾಹೃತಹೃದಯವಧೂವರ್ಗಪುಂಭಾವನೀತ್ಯಾ
ಪತ್ಯೌ ಪದ್ಮಾಸಹಾಯೇ ಪ್ರಣಯಿನಿ ಭಜತಃ ಪ್ರೇಯಸೀಪಾರತಂತ್ರಂ |
ಭಕ್ತಿಃ ಶೃಂಗಾರವೃತ್ತ್ಯಾ ಪರಿಣಮತಿ ಮುನೇರ್ಭಾವಬಂಧಪ್ರಥಿಮ್ನಾ
ಯೋಗಾತ್ಪ್ರಾ ಗುತ್ತರಾವಸ್ಥಿತಿರಿಹ ವಿರಹೋ ದೇಶಿಕಾಸ್ತತ್ರ ದೂತಾಃ ||

ಮನುವ್ಯಾಸಪ್ರಾಚೇತಸಪರಿಷದರ್ಹಾ ಕ್ವಚಿದಿಯಂ

ಸುಧಾಸಿಕ್ತಾ ಸೂಕ್ತಿಃ ಸ್ವಯಮುದಯಮನ್ವಿಚ್ಛತಿ ಜನೇ |
ನಿರುಂಧ್ಯುಃ ಕೇ ವಿಂಧ್ಯಾಚಲವಿಕಟಸಂಧ್ಯಾನಟಜಟಾ -
ಪರಿಭ್ರಾಂತಾ ಪಂಗೋರುಪರಿ ಯದಿ ಗಂಗಾ ನಿಪತತಿ ||

ಪರತ್ವಾದ್ಯೈರಿತ್ಲಂ ಪರಿಚರಣಸಕ್ತೋ ಗುಣಗಣೈಃ

ಪ್ರಭುಂ ಸೇವಾಯೋಗ್ಯಂ ಪ್ರಥಮಶತಕೇ ವೀಕ್ಷ್ಯ ವರದಂ |
ತಮೇವ ಸ್ವಾತ್ಯರ್ಥಪ್ರಿಯಮಥ ಚ ಭೋಕ್ತುಂ ವ್ಯವಸಿತೋ
ವರೇಣ್ಯತ್ವಂ ತಸ್ಯ ಪ್ರಥಮವರಣೀಯಂ ಪ್ರಥಯತಿ ||

ಶ್ರೀ ದೇಶಿಕನುಕ್ತು ತೀರ್ಥಂ, ಮಾಲೈ, ಶ್ರೀಶತಾರಿ ಮರಿಯಾದೈಯಾನವುಡನ್

ವಂದೇ ವಿಷ್ಣುಪದಾಸಕ್ತಂ ತಮೃಷಿಂ ತಾಂಚ ಪಾದುಕಾಂ |
ಯಥಾರ್ಥಾ ಶರಜಿತ್ಸಂಜ್ಞಾ ಮಚ್ಚಿತ್ತವಿಜಯಾದ್ಯಯೋಃ ||

ವಿಂಧ್ಯಸ್ತಂಭಾದವಿಹತಗತೇರ್ವಿಷ್ಟಗಾಚಾಂತಸಿಂಧೋಃ

ಕುಂಭೀಸೂನೋರಸುರಕಬಲಗ್ರಾಸಿನಃ ಸ್ವೈರಭಾಷಾ |
ನಿತ್ಯಂ ಜಾತಾ ಶರರಿಪುತನೋರ್ನಿಷ್ಟತಂತೀ ಮುಖಾತ್ ತೇ
ಪ್ರಾಚೀನಾನಾಂ ಶ್ರುತಿಪರಿಷದಾಂ ಪಾದುಕೇ ! ಪೂರ್ವಗಣ್ಯಾ ||

ಶ್ರೀಮನ್ನಾಥಮುನಿಗಳುಕ್ತು ಹಾರತಿಯಾನವುಡನ್

ನಾಥೇನ ಮುನಿನಾ ತೇನ ಭವೇಯಂ ನಾಥವಾನಹಂ |

ಯಸ್ಯ ನೈಗಮಿಕಂ ತತ್ತ್ವಂ ಹಸ್ತಾಮಲಕತಾಂ ಗತಂ ||

ದೃಷ್ಟೇಽಪಹ್ನತ್ಯಭಾವಾತ್ ಅನುಮಿತಿವಿಷಯೇ ಲಾಘವಸ್ಯಾನುಸಾರಾತ್

ಶಾಸ್ತ್ರೇಣೈವಾವಸೇಯೇ ವಿಹತಿವಿರಹಿತೇ ನಾಸ್ತಿಕತ್ವಪ್ರಹಾಣಾತ್ |
ನಾಥೋಪಜ್ಞಂ ಪ್ರವೃತ್ತಂ ಬಹುಭಿರುಪಚಿತಂ ಯಾಮುನೇಯಪ್ರಬಂಧೈಃ
ತ್ರಾತಂ ಸಮ್ಯಗ್ಯತೀಂದ್ರೈರಿದಮಖಿಲತಮಃ ಕರ್ಶನಂ ದರ್ಶನಂ ನಃ ||

ಶರರಿಪುಶುಕವ್ಯಾಸಪ್ರಾಚೇತಸಾದಿನಿಬಂಧನ -
ಶ್ರಮಪರಿಣತಶ್ರದ್ಧಾಶುದ್ಧಾಶಯ !
ಪ್ರಪದನಮಯೇ ವಿದ್ಯಾಭೇದೇ ಪ್ರತಿಷ್ಠಿತಚೇತಸ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಮುದಲಾಱ್ವಾರ್ ಹಾರತಿ

ಭೂತಸರೋವೇತಾಲಾನ್ ಕುಲಶೇಖರವಿಷ್ಣುಚಿತ್ತಭಕ್ತಧನಾನ್ |
ಭಕ್ತಾಂಘ್ರಿರೇಣುಶರಜಿತ್ಕಲಿರಿಪುಮುನಿವಾಹನಾನಪಿ ಭಜಾಮಿ ||

ಶ್ರೀ ಆಳವಂದಾರುಕ್ಕು ಹಾರತಿ

ಮಾನತ್ವಂ ಭಗವನ್ಮತಸ್ಯ ಮಹತಃ ಪುಂಸಸ್ತಥಾ ನಿರ್ಣಯಃ
ತಿಸ್ರಃ ಸಿದ್ಧಯ ಆತ್ಮಸಂವಿದಖಿಲಾಧೀಶಾನತತ್ತ್ವಾಶ್ರಯಾಃ |
ಗೀತಾರ್ಥಸ್ಯ ಚ ಸಂಗ್ರಹಃ ಸ್ತುತಿಯುಗಂ ಶ್ರೀ ಶ್ರೀಶಯೋರಿತ್ಯಮೂನ್
ಯದ್ಧಂಥಾನನುಸಂದಧೇ ಯತಿಪತಿಸ್ತಂ ಯಾಮುನೇಯಂ ನುಮಃ ||

ವಿಗಾಹೇ ಯಾಮುನಂ ತೀರ್ಥಂ ಸಾಧುಬೃಂದಾವನೇ ಸ್ಥಿತಂ |
ನಿರಸ್ತಜಿಹ್ಮಗಸ್ಪರ್ಶೇ ಯತ್ರ ಕೃಷ್ಣಃ ಕೃತಾದರಃ ||

ಸ್ವಶೇಷಾಶೇಷಾರ್ಥೋ ನಿರವಧಿಕ ನಿರ್ಬಾಧಮಹಿಮಾ
ಫಲಾನಾಂ ದಾತಾ ಯಃ ಫಲಮಪಿ ಚ ಶಾರೀರಕಮಿತಃ |
ಶ್ರಿಯಂ ತತ್ಸದ್ರೀಚೀಂ ತದುಪಸದನತ್ರಾಸಶಮನೀಂ
ಅಭಿಷ್ಠಾತಿ ಸ್ತುತ್ಯಾಮವಿತಥಮತಿಯಾರ್ಥಮುನಮುನಿಃ ||

ಶ್ರೀಮದ್ಯಾಮುನಮುನಿನಾ ನಾಥಸಹಾಯೇನ ನಾಥವಾನಸ್ಮಿ |
ಯದ್ವದನಚಂದ್ರಜನಿತಾ ಸ್ತೋತ್ರಸುಧಾ ಭವತಿ ಸುಮನಸಾಂ ಭೋಗ್ಯಾ ||

ಪ್ರಾಪ್ಯಪ್ರಾಪಕಭೂತೇ ಭಗವತಿ ಯಾಮುನಮುನೇರಯಂ ಪ್ರಸೃತಃ |
ದುರಿತಾನಿ ಹಂತ ಜಗತಾಂ ಧ್ವಯಾನುಸಂಧಾನಸಿಂಧುಪರಿವಾಹಃ ||

ಶ್ರೀ ಭಾಷ್ಯಕಾರರುಕ್ಕು ಹಾರತಿಯಾನವುಡನ್

ಉಪವೀತಿನಮೂರ್ಧ್ವಪುಂಡ್ರವಂತಂ
ತ್ರಿಜಗತ್ಪುಣ್ಯಫಲಂ ತ್ರಿದಂಡಹಸ್ತಂ |
ಶರಣಾಗತಸಾರ್ಥವಾಹಮೀಡೇ
ಶಿಖಯಾ ಶೇಖರಿಣಂ ಪತಿಂ ಯತೀನಾಂ ||

ಜಯತಿ ಸಕಲವಿದ್ಯಾವಾಹಿನೀಜನ್ಮಶೈಲಃ
ಜನಿಪಥಪರಿವೃತ್ತಿಶ್ರಾಂತವಿಶ್ರಾಂತಿಶಾಖೀ |
ನಿಖಿಲಕುಮತಿಮಾಯಾಶರ್ವರೀಬಾಲಸೂರ್ಯಃ
ನಿಗಮಜಲಧಿವೇಲಾಪೂರ್ಣಚಂದ್ರೋ ಯತೀಂದ್ರಃ ||

ನಾಥಃ ಸ ಏಷ ಯಮಿನಾಂ ನಖರಶ್ಮಿಜಾಲೈಃ
ಅಂತರ್ನಿಲೀನಮಪನೀಯ ತಮೋ ಮದೀಯಂ |
ವಿಜ್ಞಾನಚಿತ್ರಮನಘಂ ಲಿಖತೀವ ಚಿತ್ತೇ
ವ್ಯಾಖ್ಯಾನಕೇಳಿರಸಿಕೇನ ಕರಾಂಬುಜೇನ ||

ಉದ್ಗ್ರಹ್ಣತೀಮುಪನಿಷತ್ಸು ನಿಗೂಢಮರ್ಥಂ
ಚಿತ್ತೇ ನಿವೇಶಯಿತುಮಲ್ಪಧಿಯಾಂ ಸ್ವಯಂ ನಃ |
ಪಶ್ಯೇಮ ಲಕ್ಷ್ಮಣಮುನೇಃ ಪ್ರತಿಪನ್ನಹಸ್ತಾಂ
ಉನ್ನಿದ್ರಪದ್ಮಸುಭಗಾಮುಪದೇಶಮುದ್ರಾಂ ||

ವಂದೇ ತಂ ಯಮಿನಾಂ ಧುರಂಧರಮಹಂ ಮಾನಾಂಧಕಾರದ್ರುಹಾ
ಪಂಥಾನಂ ಪರಿಪಂಧಿನಾಂ ನಿಜದೃಶಾ ರುಂಧಾನಮಿಂಧಾನಯಾ |
ದತ್ತಂ ಯೇನ ದಯಾಸುಧಾಂಬುನಿಧಿನಾ ಪೀತ್ವಾ ವಿಶುದ್ಧಂ ಪಯಃ
ಕಾಲೇ ನಃ ಕರಿಶೈಲಕೃಷ್ಣಜಲದಃ ಕಾಂಕ್ಷಾಧಿಕಂ ವರ್ಷತಿ ||

ವಿಷ್ಣುಗ್ವಾಪಿನ್ಯಗಾಧೇ ಯತಿನೃಪತಿಯಶಃಸಂಪದೇಕಾರ್ಣವೇಽಸ್ಮಿನ್
ಶ್ರದ್ಧಾಶುದ್ಧಾವಗಾಹೈಃ ಶುಭಮತಿಭಿರಸೌ ವೇಂಕಟೇಶೋಽಭಿಷಿಕ್ತಃ |
ಪ್ರಜ್ಞಾದೌರ್ಜನ್ಯಗರ್ಜತ್ಪ್ರತಿಕಥಕವಚಸ್ತೂಲವಾತೂಲವೃತ್ತಾ
ಸಪ್ತತ್ಯಾ ಸಾರವತ್ಯಾ ಸಮತನುತ ಸತಾಂ ಪ್ರೀತಿಮೇತಾಂ ಸಮೇತಾಂ ||

ಶ್ರೀ ದೇಶಿಕನುಕ್ಕು ತೀರ್ಥಂ ಮಾಲೈ ಶ್ರೀಶಠಾರಿ ಮರಿಯಾದೈ

ಸ ಜಯತಿ ಯತಿರಾಜಮುನಿಃ
ಕರುಣಾಜಲಧಿಃ ಕ್ಷಮಾಪರಿಷ್ಕಾರಃ |
ಕರಿಶೈಲಕೃಷ್ಣಮೇಘಃ
ಕಾಂಕ್ಷಿತವರ್ಷೀ ಯದರ್ಪಿತೈಸ್ತೋಯೈಃ ||

ಶ್ರೀಭಾಷ್ಯಕಾರರ್ ಸನ್ನಿಧಿ ವಾಸಲಿಲ್
ಘೋಷಿಕ್ಕು ತೀರ್ಥಂ ಶ್ರೀಪಿಳ್ಳಾನ್ ಶಾದಿತ್ತಲ್

ಯತಿಸಾರ್ವಭೌಮಪದಸಾತ್ಕೃತಾಶಯ !
ತ್ರಿಂಶದ್ವಾರಂ ಶ್ರಾವಿತಶಾರೀರಕಭಾಷ್ಯ !

ಏತ್ಸರಿಕೈ ಸ್ವಾಮಿ ಏತ್ಸರಿಕೈ
ವಿಜಯೀಭವ ವಿಜಯೀಭವ ವಿಜಯೀಭವ
ಏತ್ಸರಿಕೈ ಸ್ವಾಮಿ ಏತ್ಸರಿಕೈ |

ಶ್ರೀಭಾಷ್ಯಕಾರರ್ ಸನ್ನಿಧಿ ವಾಸಲಿಲ್
ಶ್ರೀ ದೇಶಿಕದಿನಚರ್ಯಾ ಆರಂಭಂ
ಪ್ರಾರ್ಥನಾಷ್ಟಕಂ

ಶ್ರೀಮಲ್ಲಕ್ಷ್ಮಣಯೋಗೀಂದ್ರ ಸಿದ್ಧಾಂತ ವಿಜಯಧ್ವಜಂ |
ವಿಶ್ವಾಮಿತ್ರಕುಲೋದ್ಭೂತಂ ವರದಾರ್ಯಮಹಂ ಭಜೇ ||

ಶ್ರೀ ದೇಶಿಕನ್ ಸನ್ನಿಧಿಯಿಲ್ ಶ್ರೀ ತೂಪ್ಪುಲ್ ದೇಶಿಕನುಕ್ಕು ಹಾರತಿ ಆನವುಡನ್

ವೇದಾಂತದೇಶಿಕಪದಾಂಬುಜಮೇವ ನಿತ್ಯಂ
ಮದ್ಧೈವತಂ ಕಿಮಪಿ ಕಾಂಕ್ಷಿತಸರ್ವದಾಯಿ |
ಯದ್ವೈಭವಸ್ಯ ಲವಲೇಶವಿಚಿಂತನೇನ
ಬುದ್ಧಿಃ ಪ್ರಸೀದತಿ ವಿಭೂತಿಯುಗಾವಲಂಬಾ ||

ತುಷಾರಧರಣೀಧರಸ್ಫುರದುದಾರಕೋಟೀತಟೀ -
ನಿರರ್ಗಲವಿನಿರ್ಗಲದ್ವಿವಿಧವಾಹಿನೀವಿಭ್ರಮೈಃ |
ವಚೋಭಿರವನೀತಲೇ ಕುಮತಿಗರ್ವಸರ್ವಂಕಷಃ
ಮಮ ಸ್ಫುರತು ಮಾನಸೇ ಸಪದಿ ವೇದಚೂಡಾಗುರುಃ ||

ಶ್ರೀ ದೇಶಿಕನ್ ಸನ್ನಿಧಿಯಿಲ್ ದೇಶಿಕಮಂಗಳಂ ಆರಂಭಂ

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀ ದೇಶಿಕನುಕ್ಕು ತಿರುವಂದಿಕಾಪ್ಪು ಹಾರತಿ

ಶುಭಂ

|| ಮಂಗಲಾಶಾಸನ ಕ್ರಮಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

Appendix

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಭಗವದ್ಧ್ಯಾನಸೋಪಾನಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಂತರ್ಜ್ಯೋತಿಃ ಕಿಮಪಿ ಯಮಿನಾಮಂಜನಂ ಯೋಗದೃಷ್ಟೇಃ

ಚಿಂತಾರತ್ನಂ ಸುಲಭಮಿಹ ನಃ ಸಿದ್ಧಿಮೋಕ್ಷಾನುರೂಪಂ |

ದೀನಾನಾಥವ್ಯಸನಶಮನಂ ದೈವತಂ ದೈವತಾನಾಂ

ದಿವ್ಯಂ ಚಕ್ಷುಃ ಶ್ರುತಿಪರಿಷದಾಂ ದೃಶ್ಯತೇ ರಂಗಮಧ್ಯೇ || 1 ||

ವೇಲಾತೀತಶ್ರುತಿಪರಿಮಳಂ ವೇಧಸಾಂ ಮೌಲಿಸೇವ್ಯಂ

ಪ್ರಾದುರ್ಭೂತಂ ಕನಕಸರಿತಃ ಸೈಕತೇ ಹಂಸಜುಷ್ಟೇ |

ಲಕ್ಷ್ಮೀಭೂಮ್ಯೋಃ ಕರಸರಸಿಜೈರ್ಲಾಲಿತಂ ರಂಗಭರ್ತುಃ

ಪಾದಾಂಭೋಜಂ ಪ್ರತಿಫಲತಿ ಮೇ ಭಾವನಾದೀರ್ಘಿಕಾಯಾಂ || 2 ||

ಚಿತ್ರಾಕಾರಾಂ ಕಟಕರುಚಿಭಿಶ್ಚಾರುವೃತ್ತಾನುಪೂರ್ವಾಂ

ಕಾಲೇ ದೂತ್ಯದ್ರುತತರಗತಿಂ ಕಾಂತಿಲೀಲಾಕಲಾಚೀಂ |

ಜಾನುಚ್ಛಾಯಾದ್ವಿಗುಣಸುಭಗಾಂ ರಂಗಭರ್ತುರ್ಮದಾತ್ಮಾ

ಜಂಘಾಂ ದೃಷ್ಟ್ವಾ ಜನನಪದವೀಜಾಂಘ್ರಿಕತ್ವಂ ಜಹಾತಿ || 3 ||

ಕಾಮಾರಾಮಸ್ಥಿರಕದಲಿಕಾಸ್ತಂಭಸಂಭಾವನೀಯಂ

ಕ್ಷೌಮಾಶ್ಲಿಷ್ಟಂ ಕಿಮಪಿ ಕಮಲಾಭೂಮಿನೀಳೋಪಧಾನಂ |

ನ್ಯಂಚತ್ಕಾಂಚೀಕಿರಣರುಚಿರಂ ನಿರ್ವಿಶತ್ಕೂರುಯುಗ್ಮಂ

ಲಾವಣ್ಯೌಘದ್ವಯಮಿವ ಮತಿರ್ಮಾಮಿಕಾ ರಂಗಯೂನಃ || 4 ||

ಸಂಪ್ರೀಣಾತಿ ಪ್ರತಿಕಲಮಸೌ ಮಾನಸಂ ಮೇ ಸುಜಾತಾ

ಗಂಭೀರತ್ವಾತ್ ಕ್ವಚನ ಸಮಯೇ ಗೂಢನಿಕ್ಷಿಪ್ತವಿಶ್ವಾ |

ನಾಲೀಕೇನ ಸ್ಫುರಿತರಜಸಾ ವೇಧಸೋ ನಿರ್ಮಿಮಾಣಾ
ರಮ್ಯಾವರ್ತದ್ಯುತಿಸಹಚರೀ ರಂಗನಾಥಸ್ಯ ನಾಭಿಃ || 5 ||

ಶ್ರೀವತ್ಸೇನ ಪ್ರಥಿತವಿಭವಂ ಶ್ರೀಪದನ್ಯಾಸಧನ್ಯಂ
ಮಧ್ಯಂ ಬಾಹ್ಲೋರ್ಮಣಿವರರುಚಾ ರಂಜಿತಂ ರಂಗಧಾಮ್ನುಃ |
ಸಾಂದ್ರಚ್ಛಾಯಂ ತರುಣತುಲಸೀಚಿತ್ರಯಾ ವೈಜಯಂತ್ಯಾ
ಸಂತಾಪಂ ಮೇ ಶಮಯತಿ ಧಿಯಶ್ಚಂದ್ರಿಕೋದಾರಹಾರಂ || 6 ||

ಏಕಂ ಲೀಲೋಪಹಿತಮಿತರಂ ಬಾಹುಮಾಜಾನುಲಂಬಂ
ಪ್ರಾಪ್ತಾ ರಂಗೇ ಶಯಿತುರಖಿಲಪ್ರಾರ್ಥನಾಪಾರಿಜಾತಂ |
ದೃಷ್ಟಾ ಸೇಯಂ ದೃಢನಿಯಮಿತಾ ರಶ್ಮಿಭಿರ್ಭೂಷಣಾನಾಂ
ಚಿಂತಾಹಸ್ತಿನ್ಯನುಭವತಿ ಮೇ ಚಿತ್ರಮಾಲಾನಯಂತ್ರಂ || 7 ||

ಸಾಭಿಪ್ರಾಯಸ್ಮಿತವಿಕಸಿತಂ ಚಾರುಬಿಂಬಾಧರೋಷ್ಠಂ
ದುಃಖಾಪಾಯಪ್ರಣಯಿನಿ ಜನೇ ದೂರದತ್ತಾಭಿಮುಖ್ಯಂ |
ಕಾಂತಂ ವಕ್ತ್ರಂ ಕನಕತಿಲಕಾಲಂಕೃತಂ ರಂಗಭರ್ತುಃ
ಸ್ವಾಂತೇ ಗಾಢಂ ಮಮ ವಿಲಗತಿ ಸ್ವಾಗತೋದಾರನೇತ್ರಂ || 8 ||

ಮಾಲ್ಯೈರಂತಃ ಸ್ಥಿರಪರಿಮಳೈರ್ವಲ್ಲಭಾಸ್ವರ್ಶಮಾನ್ಯೈಃ
ಕುಪ್ಯಚ್ಛೋಳೀವಚನಕುಟಿಲೈಃ ಕುಂತಲೈಃ ಶ್ಲಿಷ್ಟಮೂಲೇ |
ರತ್ನಾಪೀಡದ್ಯುತಿಶಬಲಿತೇ ರಂಗಭರ್ತುಃ ಕಿರೀಟೇ
ರಾಜನ್ವತ್ಯಃ ಸ್ಥಿತಿಮಧಿಗತಾ ವೃತ್ತಯಶ್ಚೇತಸೋ ಮೇ || 9 ||

ಪಾದಾಂಭೋಜಂ ಸ್ಪೃಶತಿ ಭಜತೇ ರಂಗನಾಥಸ್ಯ ಜಂಘಾಂ
ಊರುದ್ವಂದ್ವೇ ವಿಲಗತಿ ಶನೈರೂರ್ಧ್ವಮಭ್ಯೇತಿ ನಾಭಿಂ |
ವಕ್ಷಸ್ಯಾಸ್ತೇ ವಲತಿ ಭುಜಯೋರ್ಮಾಮಿಕೇಯಂ ಮನೀಷಾ
ವಕ್ತ್ರಾಭಿಖ್ಯಾಂ ಪಿಬತಿ ವಹತೇ ವಾಸನಾಂ ಮೌಳಿಬಂಧೇ || 10 ||

ಕಾಂತೋದಾರೈರಯಮಿಹ ಭುಜೈಃ ಕಂಕಣಜ್ಯಾಕಿಣಾಂಕೈಃ
ಲಕ್ಷ್ಮೀಧಾಮ್ನುಃ ಪೃಥುಳಪರಿಘೈರ್ಲಕ್ಷಿತಾಭೀತಿಹೇತಿಃ |

ಅಗ್ರೇ ಕಿಂಚಿದ್ಭುಜಗಶಯನಃ ಸ್ವಾತ್ಮನೈವಾತ್ಮನಃ ಸನ್
ಮಧ್ಯೇರಂಗಂ ಮಮ ಚ ಹೃದಯೇ ವರ್ತತೇ ಸಾವರೋಧಃ || 11 ||

ರಂಗಾಸ್ಥಾನೇ ರಸಿಕಮಹಿತೇ ರಂಜಿತಾಶೇಷಚಿತ್ತೇ
ವಿದ್ವತ್ಸೇವಾವಿಮಲಮನಸಾ ವೇಂಕಟೇಶೇನ ಕ್ಲಪ್ತಂ |
ಅಕ್ಷೇಶೇನ ಪ್ರಣಿಹಿತಧಿಯಾಮಾರುರುಕ್ಷೋರವಸ್ಥಾಂ
ಭಕ್ತಿಂ ಗಾಢಾಂ ದಿಶತು ಭಗವದ್ಧ್ಯಾನಸೋಪಾನಮೇತತ್ || 12 ||

|| ಇತಿ ಶ್ರೀಭಗವದ್ಧ್ಯಾನಸೋಪಾನಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಮಹಾವೀರವೈಭವಂ ||

(ಶ್ರೀ ರಘುವೀರಗದ್ಯಂ)

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಜಯತ್ಯಾಶ್ರಿತಸಂತ್ರಾಸಧ್ವಾಂತವಿದ್ಧಂಸನೋದಯಃ |

ಪ್ರಭಾವಾನ್ ಸೀತಯಾ ದೇವ್ಯಾ ಪರಮವೈಮಭಾಸ್ಕರಃ ||

ಬಾಲಕಾಂಡಂ

ಜಯ ಜಯ ಮಹಾವೀರ !

ಮಹಾಧೀರ ಧೌರೇಯ !

ದೇವಾಸುರ ಸಮರ ಸಮಯ ಸಮುದಿತ ನಿಖಿಲ ನಿರ್ಜರ ನಿರ್ಧಾರಿತ ನಿರವಧಿಕ
ಮಾಹಾತ್ಮ್ಯ !

ದಶವದನ ದಮಿತ ದೈವತ ಪರಿಷದಭ್ಯರ್ಥಿತ ದಾಶರಥಿ ಭಾವ !

ದಿನಕರ ಕುಲ ಕಮಲ ದಿವಾಕರ !

ದಿವಿಷದಧಿಪತಿ ರಣ ಸಹಚರಣ ಚತುರ ದಶರಥ ಚರಮಖುಣ ವಿಮೋಚನ !

ಕೋಸಲ ಸುತಾ ಕುಮಾರ ಭಾವ ಕಂಚುಕಿತ ಕಾರಣಾಕಾರ !

ಕೌಮಾರ ಕೇಳಿ ಗೋಪಾಯಿತ ಕೌಶಿಕಾದ್ವರ !

ರಣಾದ್ವರ ಧುರ್ಯ ಭವ್ಯ ದಿವ್ಯಾಸ್ತ್ರ ಬೃಂದ ವಂದಿತ !

ಪ್ರಣತ ಜನ ವಿಮತ ವಿಮಥನ ದುರ್ಲಭಿತ ದೋರ್ಲಭಿತ !

ತನುತರ ವಿಶಿಖ ವಿತಾಡನ ವಿಘಟಿತ ವಿಶರಾರು ಶರಾರು ತಾಟಕಾ ತಾಟಕೇಯ !

ಜಡಕಿರಣ ಶಕಲಧರ ಜಟಿಲ ನಟಪತಿ ಮಕುಟ ತಟ ನಟನಪಟು
ವಿಬುಧಸರಿದತಿಬಹುಳ ಮಧುಗಳನ ಲಲಿತಪದ ನಳಿನರಜ ಉಪಮೃದಿತ
ನಿಜವೃಜಿನ ಜಹದುಪಲ ತನುರುಚಿರ ಪರಮ ಮುನಿವರ ಯುವತಿ ನುತ !

ಕುಶಿಕ ಸುತ ಕಥಿತ ವಿದಿತ ನವ ವಿವಿಧ ಕಥ !

ಮೈಥಿಲ ನಗರ ಸುಲೋಚನಾ ಲೋಚನ ಚಕೋರ ಚಂದ್ರ !

ಖಂಡಪರಶು ಕೋದಂಡ ಪ್ರಕಾಂಡ ಖಂಡನ
ಶೌಂಡ ಭುಜದಂಡ !

ಚಂಡಕರ ಕಿರಣ ಮಂಡಲ ಬೋಧಿತ ಪುಂಡರೀಕ
ವನ ರುಚಿ ಲುಂಟಾಕ ಲೋಚನ !

ಮೋಚಿತ ಜನಕ ಹೃದಯ ಶಂಕಾತಂಕ !

ಪರಿಹೃತ ನಿಖಿಲ ನರಪತಿ ವರಣ ಜನಕ ದುಹಿತೃ
ಕುಚತಟ ವಿಹರಣ ಸಮುಚಿತ ಕರತಲ !

ಶತಕೋಟಿ ಶತಗುಣ ಕಠಿನ ಪರಶುಧರ ಮುನಿವರ ಕರಧೃತ ದುರವನಮತಮ
ನಿಜ ಧನುರಾಕರ್ಷಣ ಪ್ರಕಾಶಿತ ಪಾರಮೇಷ್ಯ !

ಕ್ರತುಹರ ಶಿಖರಿ ಕಂತುಕ ವಿಹೃತ್ಯುನ್ಮುಖ ಜಗದರುಂತುದ ಜಿತಹರಿ ದಂತಿ
ದಂತ ದಂತುರ ದಶವದನ ದಮನ ಕುಶಲ ದಶಶತಭುಜ ಮುಖ ನೃಪತಿಕುಲ
ರುಧಿರ ರ್ಷುರ ಭರಿತ ಪೃಥುತರ ತಟಾಕ ತರ್ಪಿತ ಪಿತೃಕ ಭೃಗುಪತಿ ಸುಗತಿ
ವಿಹತಿಕರ ನತ ಪರುಡಿಷು ಪರಿಘ !

ಅಯೋಧ್ಯಾಕಾಂಡಂ

ಅನ್ಯತ ಭಯ ಮುಷಿತ ಹೃದಯ ಪಿತ್ರ ವಚನ ಪಾಲನ ಪ್ರತಿಜ್ಞಾವಜ್ಞಾತ
ಯೌವರಾಜ್ಯ !

ನಿಷಾದ ರಾಜ ಸೌಹೃದ ಸೂಚಿತ ಸೌಶೀಲ್ಯ ಸಾಗರ !

ಭರದ್ವಾಜ ಶಾಸನ ಪರಿಗೃಹೀತ ವಿಚಿತ್ರ ಚಿತ್ರಕೂಟ ಗಿರಿ ಕಟಕ ತಟ
ರಮ್ಯಾವಸಥ !

ಅನನ್ಯಶಾಸನೀಯ !

ಪ್ರಣತ ಭರತ ಮಕುಟತಟ ಸುಘಟಿತ ಪಾದುಕಾಗ್ರ್ಯಾಭಿಷೇಕ ನಿರ್ವರ್ತಿತ
ಸರ್ವ ಲೋಕ ಯೋಗ ಕ್ಷೇಮ !

ಪಿಶಿತ ರುಚಿ ವಿಹಿತ ದುರಿತ ವಲಮಥನ ತನಯ ಬಲಿಭುಗನುಗತಿ ಸರಭಸ
ಶಯನ ತೃಣ ಶಕಲ ಪರಿಪತನ ಭಯ ಚಕಿತ ಸಕಲ ಸುರ ಮುನಿವರ
ಬಹುಮತ ಮಹಾಸ್ತ್ರ ಸಾಮರ್ಥ್ಯ !

ದ್ರುಹಿಣ ಹರ ವಲಮಥನ ದುರಾರಕ್ಷ ಶರಲಕ್ಷ !

ಆರಣ್ಯಕಾಂಡಂ

ದಂಡಕಾ ತಪೋವನ ಜಂಗಮ ಪಾರಿಜಾತ !

ವಿರಾಧ ಹರಿಣ ಶಾರ್ದೂಲ !

ವಿಲುಳಿತ ಬಹುಫಲ ಮಖ ಕಲಮ ರಜನಿಚರ ಮೃಗ ಮೃಗಯಾರಂಭ ಸಂಭೃತ
ಚೀರಭೃದನುರೋಧ !

ತ್ರಿಶಿರಃ ಶಿರಸ್ತ್ರಿಯ ತಿಮಿರ ನಿರಾಸ ವಾಸರಕರ !

ದೂಷಣ ಜಲನಿಧಿ ಶೋಷಣ ತೋಷಿತ ಋಷಿಗಣ ಘೋಷಿತ ವಿಜಯ
ಘೋಷಣ !

ಖರತರ ಖರ ತರು ಖಂಡನ ಚಂಡ ಪವನ !

ದ್ವಿಸಪ್ತ ರಕ್ಷಃಸಹಸ್ರ ನಳವನ ವಿಲೋಲನ ಮಹಾಕಲಭ !

ಅಸಹಾಯ ಶೂರ !

ಅನಪಾಯ ಸಾಹಸ !

ಮಹಿತ ಮಹಾಮೃಥ ದರ್ಶನ ಮುದಿತ ಮೈಥಿಲೀ ದೃಢತರ ಪರಿರಂಭಣ
ವಿಭವ ವಿರೋಪಿತ ವಿಕಟ ವೀರವ್ರಣ !

ಮಾರೀಚ ಮಾಯಾ ಮೃಗ ಚರ್ಮ ಪರಿಕರ್ಮಿತ ನಿರ್ಭರ ದರ್ಭಾಸ್ತರಣ !

ವಿಕ್ರಮ ಯಶೋ ಲಾಭ ವಿಕ್ರೀತ ಜೀವಿತ ಗೃಧ್ರರಾಜ ದೇಹ ದಿಧಕ್ಷಾ ಲಕ್ಷಿತ
ಭಕ್ತಜನ ದಾಕ್ಷಿಣ್ಯ !

ಕಲ್ಪಿತ ವಿಬುಧಭಾವ ಕಬಂಧಾಭಿನಂದಿತ !

ಅವಂಧ್ಯ ಮಹಿಮ ಮುನಿಜನ ಭಜನ ಮುಷಿತ ಹೃದಯ ಕಲುಷ ಶಬರೀ
ಮೋಕ್ಷ ಸಾಕ್ಷಿಭೂತ !

ಕಿಷ್ಕಿಂಧಾಕಾಂಡಂ

ಪ್ರಭಂಜನ ತನಯ ಭಾವುಕ ಭಾಷಿತ ರಂಜಿತ ಹೃದಯ !

ತರಣಿಸುತ ಶರಣಾಗತಿ ಪರತಂತ್ರೀಕೃತ ಸ್ವಾತಂತ್ರ್ಯ !

ದೃಢಘಟಿತ ಕೈಲಾಸ ಕೋಟಿ ವಿಕಟ ದುಂದುಭಿ ಕಂಕಾಳ ಕೂಟ ದೂರ ವಿಕ್ಷೇಪ
ದಕ್ಷ ದಕ್ಷಿಣೇತರ ಪಾದಾಂಗುಷ್ಠ ದರಚಲನ ವಿಶ್ವಸ್ತ ಸುಹೃದಾಶಯ !

ಅತಿಪೃಥುಲ ಬಹು ವಿಟಪಿ ಗಿರಿ ಧರಣಿ ವಿವರ ಯುಗಪದುದಯ ವಿವೃತ
ಚಿತ್ರಪುಂಖ ವೈಚಿತ್ರ್ಯ !

ವಿಪುಲ ಭುಜ ಶೈಲಮೂಲ ನಿಬಿಡ ನಿಪೀಡಿತ ರಾವಣ ರಣರಣಕ ಜನಕ
ಚತುರುದಧಿ ವಿಹರಣ ಚತುರ ಕಪಿಕುಲಪತಿ ಹೃದಯ ವಿಶಾಲ ಶಿಲಾತಲ
ದಾರಣ ದಾರುಣ ಶಿಲೀಮುಖ !

ಸುಂದರಕಾಂಡಂ

ಅಪಾರ ಪಾರಾವಾರ ಪರಿಖಾ ಪರಿವೃತ ಪರಪುರ ಪರಿಸೃತ ದವ ದಹನ ಜವನ
ಪವನಭವ ಕಪಿವರ ಪರಿಷ್ವಂಗ ಭಾವಿತ ಸರ್ವಸ್ವ ದಾನ !

ಯುದ್ಧಕಾಂಡಂ

ಅಹಿತ ಸಹೋದರ ರಕ್ಷಃ ಪರಿಗ್ರಹ ವಿಸಂವಾದಿ ವಿವಿಧ ಸಚಿವ ವಿಸ್ರಂಭಣ
ಸಮಯ ಸಂರಂಭ ಸಮುಜ್ಜೃಂಭಿತ ಸರ್ವೇಶ್ವರ ಭಾವ !

ಸಕೃತ್ ಪ್ರಪನ್ನ ಜನ ಸಂರಕ್ಷಣ ದೀಕ್ಷಿತ !

ವೀರ !

ಸತ್ಯವ್ರತ !

ಪ್ರತಿಶಯನ ಭೂಮಿಕಾ ಭೂಷಿತ ಪಯೋಧಿ ಪುಳಿನ !

ಪ್ರಳಯ ಶಿಖಿ ಪರುಷ ವಿಶಿಖ ಶಿಖಾ ಶೋಷಿತಾಕೂಪಾರ ವಾರಿಪೂರ !

ಪ್ರಬಲ ರಿಪು ಕಲಹ ಕುತುಕ ಚಟುಲ ಕಪಿಕುಲ ಕರತಲ ತೂಲಿತ ಹೃತ ಗಿರಿ ನಿಕರ
ಸಾಧಿತ ಸೇತುಪಥ ಸೀಮಾ ಸೀಮಂತಿತ ಸಮುದ್ರ !

ದ್ರುತಗತಿ ತರುಮೃಗ ವರೂಢಿನೀ ನಿರುದ್ಧ ಲಂಕಾವರೋಧ ವೇಪಥು ಲಾಸ್ಯ
ಲೀಲೋಪದೇಶ ದೇಶಿಕ ಧನುರ್ಜ್ಯಾಘೋಷ !

ಗಗನ ಚರ ಕನಕ ಗಿರಿ ಗರಿಮ ಧರ ನಿಗಮಮಯ ನಿಜ ಗರುಡ ಗರುದನಿಲ ಲವ
ಗಳಿತ ವಿಷ ವದನ ಶರ ಕದನ !

ಅಕೃತಚರ ವನಚರ ರಣಕರಣ ವೈಲಕ್ಷ್ಯ ಕೂಣಿತಾಕ್ಷ ಬಹುವಿಧ ರಕ್ಷೋ
ಬಲಾದ್ಯಕ್ಷ ವಕ್ಷಃ ಕವಾಟ ಪಾಟನ ಪಟಿಮ ಸಾಟೋಪ ಕೋಪಾವಲೇಪ !

ಕಟುರಟದಟನಿ ಟಂಕೃತಿ ಚಟುಲ ಕಠೋರ ಕಾರ್ಮುಖ ವಿನಿರ್ಗತ ವಿಶಂಕಟ
ವಿಶಿಖ ವಿತಾಡನ ವಿಘಟಿತ ಮಕುಟ ವಿಹ್ವಲ ವಿಶ್ರವಸ್ತನಯ ವಿಶ್ರಮ ಸಮಯ
ವಿಶ್ರಾಣನ ವಿಖ್ಯಾತ ವಿಕ್ರಮ !

ಕುಂಭಕರ್ಣ ಕುಲಗಿರಿ ವಿದಳನ ದಂಭೋಳಿ ಭೂತ ನಿಃಶಂಕ ಕಂಕಪತ್ರ !

ಅಭಿಚರಣ ಹುತವಹ ಪರಿಚರಣ ವಿಘಟನ ಸರಭಸ ಪರಿಪತದಪರಿಮಿತ
ಕಪಿಬಲ ಜಲಧಿ ಲಹರಿ ಕಲಕಲರವ ಕುಪಿತ ಮಘವಜಿ ದಭಿಹನನಕೃದನುಜ
ಸಾಕ್ಷಿಕ ರಾಕ್ಷಸ ದ್ವಂದ್ವಯುದ್ಧ !

ಅಪ್ರತಿದ್ವಂದ್ವ ಪೌರುಷ !

ತ್ಯಂಬಕ ಸಮಧಿಕ ಘೋರಾಸ್ತ್ರಾಡಂಬರ !

ಸಾರಥಿ ಹೃತ ರಥ ಸತ್ರಪ ಶಾತ್ರವ ಸತ್ಯಾಪಿತ ಪ್ರತಾಪ !

ಶಿತ ಶರ ಕೃತ ಲವನ ದಶಮುಖ ಮುಖ ದಶಕ ನಿಪತನ ಪುನರುದಯ ದರ
ಗಳಿತ ಜನಿತ ದರ ತರಳ ಹರಿಹಯ ನಯನ ನಳಿನವನ ರುಚಿ ಖಚಿತ
ಖತಲ ನಿಪತಿತ ಸುರತರು ಕುಸುಮ ವಿತತಿ ಸುರಭಿತ ರಥ ಪಥ !

ಅಖಿಲ ಜಗದಧಿಕ ಭುಜ ಬಲ ವರ ಬಲ ದಶ ಲಪನ ಲಪನ ದಶಕ ಲವನ
ಜನಿತ ಕದನ ಪರವಶ ರಜನಿಚರ ಯುವತಿ ವಿಲಪನ ವಚನ ಸಮವಿಷಯ
ನಿಗಮ ಶಿಖರ ನಿಕರ ಮುಖರ ಮುಖ ಮುನಿ ವರ ಪರಿಪಣಿತ !

ಅಭಿಗತ ಶತಮುಖ ಹುತವಹ ಪಿತೃಪತಿ ನಿರ್ಋತಿ ವರುಣ ಪವನ ಧನದ ಗಿರಿಶ
ಮುಖ ಸುರಪತಿ ನುತಿ ಮುದಿತ !

ಅಮಿತ ಮತಿ ವಿಧಿ ವಿದಿತ ಕಥಿತ ನಿಜ ವಿಭವ ಜಲಧಿ ಪೃಷತ ಲವ !

ವಿಗತ ಭಯ ವಿಬುಧ ಪರಿಬೃಢ ವಿಬೋಧಿತ ವೀರಶಯನ ಶಾಯಿತ ವಾನರ
ಪೃತನೌಘ !

ಸ್ವ ಸಮಯ ವಿಘಟಿತ ಸುಘಟಿತ ಸಹೃದಯ ಸಹಧರ್ಮ ಚಾರಿಣೀಕ !

ವಿಭೀಷಣ ವಶಂವದೀಕೃತ ಲಂಕೈಶ್ವರ್ಯ !

ನಿಷ್ಪನ್ನ ಕೃತ್ಯ !

ಖ ಪುಷ್ಟಿತ ರಿಪು ಪಕ್ಷ !

ಪುಷ್ಪಕ ರಭಸ ಗತಿ ಗೋಷ್ಪದೀಕೃತ ಗಗನಾರ್ಣವ !

ಪ್ರತಿಜ್ಞಾರ್ಣವ ತರಣ ಕೃತ ಕ್ಷಣ ಭರತ ಮನೋರಥ ಸಂಹಿತ
ಸಿಂಹಾಸನಾಧಿರೂಢ !

ಸ್ವಾಮಿನ್ !

ರಾಘವ ಸಿಂಹ !

ಉತ್ತರಕಾಂಡಂ

ಹಾಟಕ ಗಿರಿ ಕಟಕ ಲಡಹ ಪಾದ ಪೀಠ ನಿಕಟ ತಟ ಪರಿಲುಠಿತ ನಿಖಿಲ ನೃಪತಿ
ಕಿರೀಟ ಕೋಟಿ ವಿವಿಧ ಮಣಿ ಗಣ ಕಿರಣ ನಿಕರ ನೀರಾಜಿತ ಚರಣ ರಾಜೀವ !

ದಿವ್ಯಭೌಮಾಯೋಧ್ಯಾಧಿದೈವತ !

ಪಿತೃ ವಧ ಕುಪಿತ ಪರಶು ಧರ ಮುನಿ ವಿಹಿತ ನೃಪ ಹನನ ಕದನ ಪೂರ್ವ
ಕಾಲ ಪ್ರಭವ ಶತ ಗುಣ ಪ್ರತಿಷ್ಠಾಪಿತ ಧಾರ್ಮಿಕ ರಾಜವಂಶ !

ಶುಭ ಚರಿತ ರತ ಭರತ ಖರ್ವಿತ ಗರ್ವ ಗಂಧರ್ವ ಯೂಥ ಗೀತ ವಿಜಯ
ಗಾಥಾ ಶತ !

ಶಾಸಿತ ಮಧುಸುತ ಶತ್ರುಘ್ನ ಸೇವಿತ !

ಕುಶ ಲವ ಪರಿಗೃಹೀತ ಕುಲ ಗಾಥಾ ವಿಶೇಷ !

ವಿಧಿವಶ ಪರಿಣಮದಮರ ಭಣಿತಿ ಕವಿವರ ರಚಿತ ನಿಜ ಚರಿತ ನಿಬಂಧನ
ನಿಶಮನ ನಿರ್ವೃತ !

ಸರ್ವ ಜನ ಸಮ್ಮಾನಿತ !

ಪುನರುಪಸ್ಥಾಪಿತ ವಿಮಾನ ವರ ವಿಶ್ರಾಣನ ಪ್ರೀಣಿತ ವೈಶ್ರವಣ ವಿಶ್ರಾವಿತ
ಯಶಃಪ್ರಪಂಚ !

ಪಂಚತಾಪನ್ನ ಮುನಿಕುಮಾರ ಸಂಜೀವನಾಮೃತ !

ತ್ರೇತಾಯುಗ ಪ್ರವರ್ತಿತ ಕಾರ್ತಯುಗ ವೃತ್ತಾಂತ !

ಅವಿಕಲ ಬಹುಸುವರ್ಣ ಹಯಮಖ ಸಹಸ್ರ ನಿರ್ವಹಣ ನಿರ್ವರ್ತಿತ ನಿಜ
ವರ್ಣಾಶ್ರಮಧರ್ಮ !

ಸರ್ವ ಕರ್ಮ ಸಮಾರಾಧ್ಯ !

ಸನಾತನ ಧರ್ಮ !

ಸಾಕೇತ ಜನಪದ ಜನಿ ಧನಿಕ ಜಂಗಮ ತದಿತರ ಜಂತು ಜಾತ ದಿವ್ಯ ಗತಿ
ದಾನ ದರ್ಶಿತ ನಿತ್ಯ ನಿಃಸೀಮ ವೈಭವ !

ಭವ ತಪನ ತಾಪಿತ ಭಕ್ತಜನ ಭದ್ರಾರಾಮ !

ಶ್ರೀರಾಮಭದ್ರ !

ನಮಸ್ತೇ ಪುನಸ್ತೇ ನಮಃ !

ಚತುರ್ಮುಖೇಶ್ವರಮುಖೈಃ ಪುತ್ರಪೌತ್ರಾದಿಶಾಲಿನೇ |
ನಮಃ ಸೀತಾಸಮೇತಾಯ ರಾಮಾಯ ಗೃಹಮೇಧಿನೇ ||

ಕವಿಕಥಕಸಿಂಹಕಥಿತಂ

ಕಲೋರಸುಕುಮಾರಗುಂಭಗಂಭೀರಂ |

ಭವಭಯಭೇಷಜಮೇತತ್

ಪಠತ ಮಹಾವೀರವೈಭವಂ ಸುಧಿಯಃ ||

|| ಇತಿ ಶ್ರೀ ಮಹಾವೀರವೈಭವಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಗೋಪಾಲವಿಂಶತಿಃ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ಭೃಂದಾವನಚರಂ ವಲ್ಲವೀಜನವಲ್ಲಭಂ |

ಜಯಂತೀಸಂಭವಂ ಧಾಮ ವೈಜಯಂತೀವಿಭೂಷಣಂ || 1 ||

ವಾಚಂ ನಿಜಾಂಕರಸಿಕಾಂ ಪ್ರಸಮೀಕ್ಷಮಾಣೋ

ವಕ್ತ್ರಾರವಿಂದವಿನಿವೇಶಿತಪಾಂಚಜನ್ಯಃ |

ವರ್ಣತ್ರಿಕೋಣರುಚಿರೇ ವರಪುಂಡರೀಕೇ

ಬದ್ಧಾಸನೋ ಜಯತಿ ವಲ್ಲವಚಕ್ರವರ್ತೀ || 2 ||

ಆಮ್ನಾಯಗಂಧಿರುದಿತಸ್ಫುರಿತಾಧರೋಷ್ಠಂ

ಆಸ್ರಾವಿಲೇಕ್ಷಣಮನುಕ್ಷಣಮಂದಹಾಸಂ |

ಗೋಪಾಲಡಿಂಭವಪುಷಂ ಕುಹನಾಜನನ್ಯಾಃ

ಪ್ರಾಣಸ್ತನಂಧಯಮವೈಮಿ ಪರಂ ಪುಮಾಂಸಂ || 3 ||

ಆವಿರ್ಭವತ್ವನಿಭೃತಾಭರಣಂ ಪುರಸ್ತಾತ್

ಆಕುಂಚಿತ್ಯೈಕಚರಣಂ ನಿಭೃತಾನ್ಯಪಾದಂ |

ದಧ್ನಾ ನಿಮಂಥಮುಖರೇಣ ನಿಬದ್ಧತಾಳಂ

ನಾಥಸ್ಯ ನಂದಭವನೇ ನವನೀತನಾಟ್ಯಂ || 4 ||

ಹರ್ತುಂ ಕುಂಭೇ ವಿನಿಹಿತಕರಃ ಸ್ವಾದು ಹೈಯಂಗವೀನಂ

ದೃಷ್ಟ್ವಾ ದಾಮಗ್ರಹಣಚಟುಲಾಂ ಮಾತರಂ ಜಾತರೋಷಾಂ |

ಪಾಯಾದೀಷತ್ ಪ್ರಚಲಿತಪದೋ ನಾಪಗಚ್ಛನ್ ನ ತಿಷ್ಠನ್

ಮಿಥ್ಯಾಗೋಪಃ ಸಪದಿ ನಯನೇ ಮೀಲಯನ್ ವಿಶ್ವಗೋಪ್ತಾ || 5 ||

ವ್ರಜಯೋಷಿದಪಾಂಗವೇಧನೀಯಂ
 ಮಧುರಾಭಾಗ್ಯಮನನ್ಯಭೋಗ್ಯಮೀಡೇ |
 ವಸುದೇವವಧೂಸ್ತನಂಧಯಂ ತತ್
 ಕಿಮಪಿ ಬ್ರಹ್ಮ ಕಿಶೋರಭಾವದೃಶ್ಯಂ || 6 ||

ಪರಿವರ್ತಿತಕಂಧರಂ ಭಯೇನ
 ಸ್ಮಿತಫುಲ್ಲಾಧರಪಲ್ಲವಂ ಸ್ಮರಾಮಿ |
 ವಿಟಪಿತ್ವನಿರಾಸಕಂ ಕಯೋಶ್ಚಿತ್
 ವಿಪುಲೋಲೂಖಲಕರ್ಷಕಂ ಕುಮಾರಂ || 7 ||

ನಿಕಟೇಷು ನಿಶಾಮಯಾಮಿ ನಿತ್ಯಂ
 ನಿಗಮಾಂತ್ಯೈರಧುನಾಽಪಿ ಮೃಗ್ಯಮಾಣಂ |
 ಯಮಳಾರ್ಜುನದೃಷ್ಟಬಾಲಕೇಳಿಂ
 ಯಮುನಾಸಾಕ್ಷಿಕಯೌವನಂ ಯುವಾನಂ || 8 ||

ಪದವೀಮದವೀಯಸೀಂ ವಿಮುಕ್ತೇಃ
 ಅಟವೀಸಂಪದಮಂಬುವಾಹಯಂತೀಂ |
 ಅರುಣಾಧರಸಾಭಿಲಾಷವಂಶಾಂ
 ಕರುಣಾಂ ಕಾರಣಮಾನುಷೀಂ ಭಜಾಮಿ || 9 ||

ಅನಿಮೇಷನಿಷೇವಣೀಯಮಕ್ಷೋಃ
 ಅಜಹದ್ಯೌವನಮಾವಿರಸ್ತು ಚಿತ್ತೇ |
 ಕಲಹಾಯಿತಕುಂತಳಂ ಕಲಾಪೈಃ
 ಕರಣೋನ್ಮಾದಕವಿಭ್ರಮಂ ಮಹೋ ಮೇ || 10 ||

ಅನುಯಾಯಿಮನೋಜ್ಞವಂಶನಾಳೈಃ
 ಅವತು ಸ್ಪರ್ಶಿತವಲ್ಲವೀವಿಮೋಹೈಃ |
 ಅನಘಸ್ಮಿತಶೀತಳೈರಸೌ ಮಾಂ
 ಅನುಕಂಪಾಸರಿದಂಬುಜೈರಪಾಂಗೈಃ || 11 ||

ಅಧರಾಹಿತಚಾರುವಂಶನಾಳಾಃ
 ಮಕುಟಾಲಂಬಿಮಯೂರಪಿಂಞಮಾಲಾಃ |
 ಹರಿನೀಲಶಿಲಾವಿಭಂಗನೀಲಾಃ
 ಪ್ರತಿಭಾಃ ಸಂತು ಮಮಾಂತಿಮಪ್ರಯಾಣೇ || 12 ||

ಅಖಿಲಾನವಲೋಕಯಾಮಿ ಕಾಲಾನ್
 ಮಹಿಳಾಧೀನಭುಜಾಂತರಸ್ಯ ಯೂನಃ |
 ಅಭಿಲಾಷಪದಂ ವ್ರಜಾಂಗನಾನಾಂ
 ಅಭಿಲಾಪಕ್ರಮದೂರಮಾಭಿರೂಪ್ಯಂ || 13 ||

ಹೃದಿ ಮುಗ್ಧಶಿಖಂಡಮಂಡನೋ
 ಲಿಖಿತಃ ಕೇನ ಮಮೈಷ ಶಿಲ್ಪಿನಾ |
 ಮದನಾತುರವಲ್ಲವಾಂಗನಾ -
 ವದನಾಂಭೋಜದಿವಾಕರೋ ಯುವಾ || 14 ||

ಮಹಸೇ ಮಹಿತಾಯ ಮೌಳಿನಾ
 ವಿನತೇನಾಂಜಲಿಮಂಜನತ್ವಿಷೇ |
 ಕಲಯಾಮಿ ವಿಮುಗ್ಧವಲ್ಲವೀ -
 ವಲಯಾಭಾಷಿತಮಂಜುವೇಣವೇ || 15 ||

ಜಯತಿ ಲಳಿತವೃತ್ತಿಂ ಶಿಕ್ಷಿತೋ ವಲ್ಲವೀನಾಂ
 ಶಿಥಿಲವಲಯಶಿಂಜಾಶೀತಳೈರ್ಹಸ್ತತಾಳೈಃ |
 ಅಖಿಲಭುವನರಕ್ಷಾಗೋಪವೇಷಸ್ಯ ವಿಷ್ಣೋಃ
 ಅಧರಮಣಿಸುಧಾಯಾಮಂಶವಾನ್ ವಂಶನಾಲಃ || 16 ||

ಚಿತ್ರಾಕಲ್ಪಃ ಶ್ರವಸಿ ಕಲಯನ್ ಲಾಂಗಲೀಕರ್ಣಪೂರಂ
 ಬಹೋತ್ತಂಸಸ್ಫುರಿತಚಿಕುರೋ ಬಂಧುಜೀವಂ ದಧಾನಃ |
 ಗುಂಜಾಬದ್ಧಾಮುರಸಿ ಲಳಿತಾಂ ಧಾರಯನ್ ಹಾರಯಷ್ಟಿಂ
 ಗೋಪಸ್ತ್ರೀಣಾಂ ಜಯತಿ ಕಿತವಃ ಕೋಽಪಿ ಕೌಮಾರಹಾರೀ || 17 ||

ಲೀಲಾಯಷ್ಟಿಂ ಕರಕಿಸಲಯೇ ದಕ್ಷಿಣೇ ನ್ಯಸ್ಯ ಧನ್ಯಾಂ
 ಅಂಸೇ ದೇವ್ಯಾಃ ಪುಳಕರುಚಿರೇ ಸನ್ನಿವಿಷ್ಟಾನ್ಯಬಾಹುಃ |
 ಮೇಘಶ್ಯಾಮೋ ಜಯತಿ ಲಳಿತೋ ಮೇಖಲಾದತ್ತವೇಣುಃ
 ಗುಂಜಾಪೀಡಸ್ಫುರಿತಚಿಕುರೋ ಗೋಪಕನ್ಯಾಭುಜಂಗಃ || 18 ||

ಪ್ರತ್ಯಾಲೀಡಸ್ಥಿತಿಮಧಿಗತಾಂ ಪ್ರಾಪ್ತಗಾಢಾಂಕಪಾಳಿಂ
 ಪಶ್ಚಾದೀಷನ್ಮಿಲಿತನಯನಾಂ ಪ್ರೇಯಸೀಂ ಪ್ರೇಕ್ಷಮಾಣಃ |
 ಭಸ್ತ್ರಾಯಂತ್ರಪ್ರಣಿಹಿತಕರೋ ಭಕ್ತಜೀವಾತುರವ್ಯಾತ್
 ವಾರಿಕ್ರೀಡಾನಿಬಿಡವಸನೋ ವಲ್ಲವೀವಲ್ಲಭೋ ನಃ || 19 ||

ವಾಸೋ ಹೃತ್ವಾ ದಿನಕರಸುತಾಸನ್ನಿಧೌ ವಲ್ಲವೀನಾಂ
 ಲೀಲಾಸ್ಮೇರೋ ಜಯತಿ ಲಳಿತಾಮಾಸ್ಥಿತಃ ಕುಂದಶಾಖಾಂ |
 ಸವ್ರೀಡಾಭಿಸ್ತದನು ವಸನೇ ತಾಭಿರಭ್ಯರ್ಥ್ಯಮಾನೇ
 ಕಾಮೀ ಕಶ್ಚಿತ್ ಕರಕಮಲಯೋರಂಜಲಿಂ ಯಾಚಮಾನಃ || 20 ||

ಇತ್ಯನನ್ಯಮನಸಾ ವಿನಿರ್ಮಿತಾಂ
 ವೇಂಕಟೇಶಕವಿನಾ ಸ್ತುತಿಂ ಪಠನ್ |
 ದಿವ್ಯವೇಣುರಸಿಕಂ ಸಮೀಕ್ಷತೇ
 ದೈವತಂ ಕಿಮಪಿ ಯೌವತಪ್ರಿಯಂ || 21 ||

|| ಇತಿ ಶ್ರೀ ಗೋಪಾಲವಿಂಶತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಸ್ತುತಿಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಮಾನಾತೀತಪ್ರಥಿತವಿಭವಾಂ ಮಂಗಳಂ ಮಂಗಳಾನಾಂ

ವಕ್ಷಃಪೀಠೀಂ ಮಧುವಿಜಯಿನೋ ಭೂಷಯಂತೀಂ ಸ್ವಕಾಂತ್ಯಾ |

ಪ್ರತ್ಯಕ್ಷಾನುಶ್ರವಿಕಮಹಿಮಪ್ರಾರ್ಥಿನೀನಾಂ ಪ್ರಜಾನಾಂ

ಶ್ರೇಯೋಮೂರ್ತಿಂ ಶ್ರಿಯಮಶರಣಸ್ತ್ವಾಂ ಶರಣ್ಯಾಂ ಪ್ರಪದ್ಯೇ || 1 ||

ಆವಿರ್ಭಾವಃ ಕಲಶಜಲಧಾವದ್ವರೇ ವಾಽಪಿ ಯಸ್ಯಾಃ

ಸ್ಥಾನಂ ಯಸ್ಯಾಃ ಸರಸಿಜವನಂ ವಿಷ್ಣುವಕ್ಷಃಸ್ಥಲಂ ವಾ |

ಭೂಮಾ ಯಸ್ಯಾ ಭುವನಮಖಿಲಂ ದೇವಿ ದಿವ್ಯಂ ಪದಂ ವಾ

ಸ್ತೋಕಪ್ರಜ್ಞೈರನವಧಿಗುಣಾ ಸ್ತೂಯಸೇ ಸಾ ಕಥಂ ತ್ವಂ || 2 ||

ಸ್ತೋತವ್ಯತ್ವಂ ದಿಶತಿ ಭವತೀ ದೇಹಿಭಿಃ ಸ್ತೂಯಮಾನಾ

ತಾಮೇವ ತ್ವಾಮನಿತರಗತಿಃ ಸ್ತೋತುಮಾಶಂಸಮಾನಃ |

ಸಿದ್ಧಾರಂಭಃ ಸಕಲಭುವನಶ್ಲಾಘನೀಯೋ ಭವೇಯಂ

ಸೇವಾಪೇಕ್ಷಾ ತವ ಚರಣಯೋಃ ಶ್ರೇಯಸೇ ಕಸ್ಯ ನ ಸ್ಯಾತ್ || 3 ||

ಯತ್ಸಂಕಲ್ಪಾದ್ಭವತಿ ಕಮಲೇ ಯತ್ರ ದೇಹಿನ್ಯಮೀಷಾಂ

ಜನ್ಮಸ್ಥೇಮಪ್ರಳಯರಚನಾ ಜಂಗಮಾಜಂಗಮಾನಾಂ |

ತತ್ ಕಲ್ಯಾಣಂ ಕಿಮಪಿ ಯಮಿನಾಮೇಕಲಕ್ಷ್ಯಂ ಸಮಾಧೌ

ಪೂರ್ಣಂ ತೇಜಃ ಸ್ಫುರತಿ ಭವತೀಪಾದಲಾಕ್ಷಾರಸಾಂಕಂ || 4 ||

ನಿಷ್ಪ್ರತ್ಯೂಹಪ್ರಣಯಘಟಿತಂ ದೇವಿ ನಿತ್ಯಾನಪಾಯಂ

ವಿಷ್ಣುಸ್ತ್ವಂ ಚೇತ್ಯನವಧಿಗುಣಂ ದ್ವಂದ್ವಮನ್ಯೋನ್ಯಲಕ್ಷ್ಯಂ |

ಶೇಷಶ್ಚಿತ್ತಂ ವಿಮಲಮನಸಾಂ ಮೌಳಯಶ್ಚ ಶ್ರುತೀನಾಂ
ಸಂಪದ್ಯಂತೇ ವಿಹರಣವಿಧೌ ಯಸ್ಯ ಶಯ್ಯಾವಿಶೇಷಾಃ || 5 ||

ಉದ್ದೇಶ್ಯತ್ವಂ ಜನನಿ ಭಜತೋರುಜ್ಜಿತೋಪಾಧಿಗಂಧಂ
ಪ್ರತ್ಯಗ್ರಾಪೇ ಹವಿಷಿ ಯುವಯೋರೇಕಶೇಷಿತ್ವಯೋಗಾತ್ |
ಪದ್ಮೇ ಪತ್ಯುಸ್ತವ ಚ ನಿಗಮೈರ್ನಿತ್ಯಮನ್ವಿಷ್ಯಮಾಣೋ
ನಾವಚ್ಛೇದಂ ಭಜತಿ ಮಹಿಮಾ ನರ್ತಯನ್ ಮಾನಸಂ ನಃ || 6 ||

ಪಶ್ಯಂತೀಷು ಶ್ರುತಿಷು ಪರಿತಃ ಸೂರಿಬೃಂದೇನ ಸಾರ್ಧಂ
ಮಧ್ಯೇಕೃತ್ಯ ತ್ರಿಗುಣಫಲಕಂ ನಿರ್ಮಿತಸ್ಥಾನಭೇದಂ |
ವಿಶ್ವಾಧೀಶಪ್ರಣಯಿನಿ ಸದಾ ವಿಭ್ರಮದ್ರೂತವೃತ್ತೌ
ಬ್ರಹ್ಮೇಶಾದ್ಯಾ ದಧತಿ ಯುವಯೋರಕ್ಷಶಾರಪ್ರಚಾರಂ || 7 ||

ಅಸ್ಯೇಶಾನಾ ತ್ವಮಸಿ ಜಗತಃ ಸಂಶ್ರಯಂತೀ ಮುಕುಂದಂ
ಲಕ್ಷ್ಮೀಃ ಪದ್ಮಾ ಜಲಧಿತನಯಾ ವಿಷ್ಣುಪತ್ನೀಂದಿರೇತಿ |
ಯನ್ನಾಮಾನಿ ಶ್ರುತಿಪರಿಪಣಾನ್ಯೇವಮಾವರ್ತಯಂತೋ
ನಾವರ್ತಂತೇ ದುರಿತಪವನಪ್ರೇರಿತೇ ಜನ್ಮಚಕ್ರೇ || 8 ||

ತ್ವಾಮೇವಾಹುಃ ಕತಿಚಿದಪರೇ ತ್ವತ್ಪ್ರಿಯಂ ಲೋಕನಾಥಂ
ಕಿಂ ತೈರಂತಃಕಲಹಮಲಿನ್ಯೈಃ ಕಿಂಚಿದುತ್ತೀರ್ಯ ಮಗ್ನೈಃ |
ತ್ವತ್ಸಂಪ್ರೀತ್ಯೈ ವಿಹರತಿ ಹರೌ ಸಂಮುಖೀನಾಂ ಶ್ರುತೀನಾಂ
ಭಾವಾರೂಢೌ ಭಗವತಿ ಯುವಾಂ ದಂಪತೀ ದೈವತಂ ನಃ || 9 ||

ಆಪನ್ನಾರ್ತಿಪ್ರಶಮನವಿಧೌ ಬದ್ಧದೀಕ್ಷಸ್ಯ ವಿಷ್ಣೋಃ
ಆಚಖ್ಯುಸ್ತ್ವಾಂ ಪ್ರಿಯಸಹಚರೀಮೈಕಮತ್ಯೋಪಪನ್ನಾಂ |
ಪ್ರಾದುರ್ಭಾವೈರಪಿ ಸಮತನುಃ ಪ್ರಾದ್ವಮನ್ವೀಯಸೇ ತ್ವಂ
ದೂರೋತ್ಥಿಪೈರಿವ ಮಧುರತಾ ದುಗ್ಧರಾಶೇಸ್ತರಂಗೈಃ || 10 ||

ಧತ್ತೇ ಶೋಭಾಂ ಹರಿ ಮರಕತೇ ತಾವಕೀ ಮೂರ್ತಿರಾದ್ಯಾ
ತನ್ವೀ ತುಂಗಸ್ತನಭರನತಾ ತಪ್ತಜಾಂಬೂನದಾಭಾ |

ಯಸ್ಯಾಂ ಗಚ್ಛಂತ್ಯುದಯವಿಲಯೈರ್ನಿತ್ಯಮಾನಂದಸಿಂಧೌ
ಇಚ್ಛಾವೇಗೋಲ್ಲಸಿತಲಹರೀವಿಭ್ರಮಂ ವ್ಯಕ್ತಯಸ್ತೇ || 11 ||

ಆಸಂಸಾರಂ ವಿತತಮಖಿಲಂ ವಾಙ್ಮಯಂ ಯದ್ವಿಭೂತಿಃ
ಯದ್ಭ್ರೂ ಭಂಗಾತ್ ಕುಸುಮಧನುಷಃ ಕಿಂಕರೋ ಮೇರುಧನ್ವಾ |
ಯಸ್ಯಾಂ ನಿತ್ಯಂ ನಯನಶತಕೈರೇಕಲಕ್ಷ್ಯೋ ಮಹೇಂದ್ರಃ
ಪದ್ಮೇ ತಾಸಾಂ ಪರಿಣತಿರಸೌ ಭಾವಲೇಶೈಸ್ತ್ವದೀಯೈಃ || 12 ||

ಅಗ್ರೇ ಭರ್ತುಃ ಸರಸಿಜಮಯೇ ಭದ್ರಪೀಠೇ ನಿಷಣ್ಣಾಂ
ಅಂಭೋರಾಶೇರಧಿಗತಸುಧಾಸಂಪ್ಲವಾದುತ್ಥಿತಾಂ ತ್ವಾಂ |
ಪುಷ್ಪಾಸಾರಸ್ಥಗಿತಭುವನೈಃ ಪುಷ್ಪಲಾವರ್ತಕಾದ್ಯೈಃ
ಕೃಪ್ತಾರಂಭಾಃ ಕನಕಕಲಶೈರಭ್ಯಷಿಂಚನ್ ಗಜೇಂದ್ರಾಃ || 13 ||

ಆಲೋಕ್ಯ ತ್ವಾಮಮೃತಸಹಜೇ ವಿಷ್ಣುವಕ್ಷಃಸ್ಥಲಸ್ಥಾಂ
ಶಾಪಾಕ್ರಾಂತಾಃ ಶರಣಮಗಮನ್ ಸಾವರೋಧಾಃ ಸುರೇಂದ್ರಾಃ |
ಲಬ್ಧ್ವಾ ಭೂಯಸ್ತ್ರಿಭುವನಮಿದಂ ಲಕ್ಷಿತಂ ತ್ವತ್ಕಟಾಕ್ಷೈಃ
ಸರ್ವಾಕಾರಸ್ಥಿರಸಮುದಯಾಂ ಸಂಪದಂ ನಿರ್ವಿಶಂತಿ || 14 ||

ಆರ್ತತ್ರಾಣವ್ರತಿಭಿರಮೃತಾಸಾರನೀಲಾಂಬುವಾಹೈಃ
ಅಂಭೋಜಾನಾಮುಷಸಿ ಮಿಷತಾಮಂತರಂಗೈರಪಾಂಗೈಃ |
ಯಸ್ಯಾಂ ಯಸ್ಯಾಂ ದಿಶಿ ವಿಹರತೇ ದೇವಿ ದೃಷ್ಟಿಸ್ತ್ವದೀಯಾ
ತಸ್ಯಾಂ ತಸ್ಯಾಮಹಮಹಮಿಕಾಂ ತನ್ವತೇ ಸಂಪದೋಘಾಃ || 15 ||

ಯೋಗಾರಂಭತ್ವರಿತಮನಸೋ ಯುಷ್ಮದೈಕಾಂತ್ಯಯುಕ್ತಂ
ಧರ್ಮಂ ಪ್ರಾಪ್ತುಂ ಪ್ರಥಮಮಿಹ ಯೇ ಧಾರಯಂತೇ ಧನಾಯಾಂ |
ತೇಷಾಂ ಭೂಮೇರ್ಧನಪತಿಗೃಹಾದಂಬರಾದಂಬುಧೇರ್ವಾ
ಧಾರಾ ನಿಯಾಂತ್ಯಧಿಕಮಧಿಕಂ ವಾಂಛಿತಾನಾಂ ವಸೂನಾಂ || 16 ||

ಶ್ರೇಯಸ್ಕಾಮಾಃ ಕಮಲನಿಲಯೇ ಚಿತ್ರಮಾಮ್ನಾಯವಾಚಾಂ
 ಚೂಡಾಪೀಡಂ ತವ ಪದಯುಗಂ ಚೇತಸಾ ಧಾರಯಂತಃ |
 ಛತ್ರಚ್ಛಾಯಾಸುಭಗಶಿರಸಶ್ಚಾಮರಸ್ಮೀರಪಾಶ್ವಾಃ
 ಶ್ಲಾಘಾಶಬ್ದಶ್ರವಣಮುದಿತಾಃ ಸ್ರುಗ್ವಿಣಃ ಸಂಚರಂತಿ || 17 ||

ಊರೀಕರ್ತುಂ ಕುಶಲಮಖಿಲಂ ಜೇತುಮಾದೀನರಾತೀನ್
 ದೂರೀಕರ್ತುಂ ದುರಿತನಿವಹಂ ತ್ಯಕ್ತುಮಾದ್ಯಾಮವಿದ್ಯಾಂ |
 ಅಂಬ ಸ್ತಂಬಾವಧಿಕಜನನಗ್ರಾಮಸೀಮಾಂತರೇಖಾಂ
 ಆಲಂಬಂತೇ ವಿಮಲಮನಸೋ ವಿಷ್ಣುಕಾಂತೇ ದಯಾಂ ತೇ || 18 ||

ಜಾತಾಕಾಂಕ್ಷಾ ಜನನಿ ಯುವಯೋರೇಕಸೇವಾಧಿಕಾರೇ
 ಮಾಯಾಲೀಡಂ ವಿಭವಮಖಿಲಂ ಮನ್ಯಮಾನಾಸ್ಪಣಾಯ |
 ಪ್ರೀತ್ಯೈ ವಿಷ್ಣೋಸ್ತವ ಚ ಕೃತಿನಃ ಪ್ರೀತಿಮಂತೋ ಭಜಂತೇ
 ವೇಲಾಭಂಗಪ್ರಶಮನಫಲಂ ವೈದಿಕಂ ಧರ್ಮಸೇತುಂ || 19 ||

ಸೇವೇ ದೇವಿ ತ್ರಿದಶಮಹಿಳಾಮೌಳಿಮಾಲಾರ್ಚಿತಂ ತೇ
 ಸಿದ್ಧಿಕ್ಷೇತ್ರಂ ಶಮಿತವಿಪದಾಂ ಸಂಪದಾಂ ಪಾದಪದ್ಮಂ |
 ಯಸ್ಮಿನ್ನೀಷನ್ನಮಿತಶಿರಸೋ ಯಾಪಯಿತ್ವಾ ಶರೀರಂ
 ವರ್ತಿಷ್ಯಂತೇ ವಿತಮಸಿ ಪದೇ ವಾಸುದೇವಸ್ಯ ಧನ್ಯಾಃ || 20 ||

ಸಾನುಪ್ರಾಸಪ್ರಕಟಿತದಯೈಃ ಸಾಂದ್ರವಾತ್ಸಲ್ಯದಿಗ್ಧೈಃ
 ಅಂಬ ಸ್ನಿಗ್ಧೈರಮೃತಲಹರೀಲಬ್ಧಸಬ್ರಹ್ಮಚಯೈಃ |
 ಘರ್ಮೇ ತಾಪತ್ರಯವಿರಚಿತೇ ಗಾಢತಪ್ತಂ ಕ್ಷಣಂ ಮಾಂ
 ಆಕಿಂಚನ್ಯಗ್ಲಪಿತಮನಘೈರಾದ್ರ್ಯಯೇಥಾಃ ಕಟಾಕ್ಷೈಃ || 21 ||

ಸಂಪದ್ಯಂತೇ ಭವಭಯತಮೀಭಾನವಸ್ತ್ವತ್ಪ್ರಸಾದಾತ್
 ಭಾವಾಃ ಸರ್ವೇ ಭಗವತಿ ಹರೌ ಭಕ್ತಿಮುದ್ವೇಲಯಂತಃ |
 ಯಾಚೇ ಕಿಂ ತ್ವಾಮಹಮಿಹ ಯತಃ ಶೀತಲೋದಾರಶೀಲಾ
 ಭೂಯೋ ಭೂಯೋ ದಿಶಸಿ ಮಹತಾಂ ಮಂಗಳಾನಾಂ ಪ್ರಬಂಧಾನ್ || 22 ||

ಮಾತಾ ದೇವಿ ತ್ವಮಸಿ ಭಗವಾನ್ ವಾಸುದೇವಃ ಪಿತಾ ಮೇ
 ಜಾತಃ ಸೋಽಹಂ ಜನನಿ ಯುವಯೋರೇಕಲಕ್ಷ್ಯಂ ದಯಾಯಾಃ |
 ದತ್ತೋ ಯುಷ್ಮತ್ಪರಿಜನತಯಾ ದೇಶಿಕೈರಪ್ಯತಸ್ತ್ವಂ
 ಕಿಂ ತೇ ಭೂಯಃ ಪ್ರಿಯಮಿತಿ ಕಿಲ ಸ್ಮೇರವಕ್ತ್ರಾ ವಿಭಾಸಿ || 23 ||

ಕಲ್ಯಾಣಾನಾಮವಿಕಲನಿಧಿಃ ಕಾಽಪಿ ಕಾರುಣ್ಯಸೀಮಾ
 ನಿತ್ಯಾಮೋದಾ ನಿಗಮವಚಸಾಂ ಮೌಳಿಮಂದಾರಮಾಲಾ |
 ಸಂಪದ್ವಿವ್ಯಾ ಮಧುವಿಜಯಿನಃ ಸನ್ನಿಧತ್ತಾಂ ಸದಾ ಮೇ
 ಸೈಷಾ ದೇವೀ ಸಕಲಭುವನಪ್ರಾರ್ಥನಾಕಾಮಧೇನುಃ || 24 ||

ಉಪಚಿತಗುರುಭಕ್ತೇರುತ್ಥಿತಂ ವೇಂಕಟೇಶಾತ್
 ಕಲಿಕಲುಷನಿವೃತ್ತ್ಯೈ ಕಲ್ಪಮಾನಂ ಪ್ರಜಾನಾಂ |
 ಸರಸಿಜನಿಲಯಾಯಾಃ ಸ್ತೋತ್ರಮೇತತ್ ಪಠಂತಃ
 ಸಕಲಕುಶಲಸೀಮಾಃ ಸಾರ್ವಭೌಮಾ ಭವಂತಿ || 25 ||

|| ಇತಿ ಶ್ರೀಸ್ತುತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಗರುಡದಂಡಕಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ನಮಃ ಪನ್ನಗನದ್ಧಾಯ ವೈಕುಂಠವಶವರ್ತಿನೇ |

ಶ್ರುತಿಸಿಂಧುಸುಧೋತ್ಪಾದಮಂದರಾಯ ಗರುತ್ಮತೇ || 1 ||

ಗರುಡಮಖಿಲವೇದನೀಡಾಧಿರೂಢಂ ದ್ವಿಷತ್ಪೀಡನೋತ್ಕಂಠಿತಾಕುಂಠ -

ವೈಕುಂಠಪೀಠೀಕೃತಸ್ಕಂಧಮೀಡೇ ಸ್ವನೀಡಾಗತಿಪ್ರೀತರುದ್ರಾಸುಕೀರ್ತಿ -

ಸ್ತನಾಭೋಗಗಾಢೋಪಗೂಢ ಸ್ಫುರತ್ಕಂಟಕವ್ರಾತ ವೇಧವ್ಯಥಾವೇಪಮಾನ

ದ್ವಿಜಿಹ್ವಾಧಿಪಾಕಲ್ಪವಿಷ್ಣಾರ್ಯಮಾಣ ಸ್ಫಟಾವಾಟಿಕಾ ರತ್ನರೋಚಿಶ್ಚಟಾ

ರಾಜಿನೀರಾಜಿತಂ ಕಾಂತಿಕಲ್ಲೋಲಿನೀರಾಜಿತಂ || 2 ||

ಜಯ ಗರುಡ ಸುಪರ್ಣ ದರ್ವೀಕರಾಹಾರ ದೇವಾಧಿಪಾಹಾರಹಾರಿನ್

ದಿವೌಕಸ್ಪತಿಕ್ಷಿಪ್ತದಂಭೋಳಿಧಾರಾಕಿಣಾಕಲ್ಪ ಕಲ್ಪಾಂತವಾತೂಲ ಕಲ್ಲೋ -

ದಯಾನಲ್ಪ ವೀರಾಯಿತೋದ್ಯಚ್ಚಮತ್ಕಾರ ದೈತ್ಯಾರಿ ಜೈತ್ರಧ್ವಜಾರೋಹ -

ನಿರ್ಧಾರಿತೋತ್ಕರ್ಷ ಸಂಕರ್ಷಣಾತ್ಮನ್ ಗರುತ್ಮನ್ ಮರುತ್ಪಂಚಕಾಧೀಶ

ಸತ್ಯಾದಿಮೂರ್ತೇ ನ ಕಶ್ಚಿತ್ ಸಮಸ್ತೇ ನಮಸ್ತೇ ಪುನಸ್ತೇ ನಮಃ || 3 ||

ನಮ ಇದಮಜಹತ್ಸಪರ್ಯಾಯ ಪರ್ಯಾಯನಿಯಾತಪಕ್ಷಾನಿಲಾ -

ಸ್ಥಾಲನೋದ್ವೇಲಪಾಥೋಧಿ ವೀಚೀಚಪೇಟಾಹತಾಗಾಧಪಾತಾಳ -

ಭಾಂಕಾರಸಂಕ್ರುದ್ಧನಾಗೇಂದ್ರಪೀಡಾಸ್ಮಣೀಭಾವಭಾಸ್ವನ್ನಖಶ್ರೇಣಯೇ

ಚಂಡತುಂಡಾಯ ನೃತ್ಯದ್ಭುಜಂಗಭ್ರುವೇ ವಜ್ರಿಣೇ ದಂಷ್ಟ್ರಯಾ ತುಭ್ಯ -

ಮಧ್ಯಾತ್ಮವಿದ್ಯಾ ವಿಧೇಯಾ ವಿಧೇಯಾ ಭವದ್ವಾಸ್ಯಮಾಪಾದಯೇಥಾ

ದಯೇಥಾಶ್ಚ ಮೇ || 4 ||

ಮನುರನುಗತ ಪಕ್ಷಿವಕ್ತ್ರ ಸ್ಫುರತ್ತಾರಕಸ್ತಾವಕಶ್ಚಿತ್ರಭಾನುಪ್ರಿಯಾಶೇಖರಸ್ತ್ರಾಯತಾಂ
 ನಸ್ತ್ರವರ್ಗಾಪವರ್ಗಪ್ರಸೂತಿಃ ಪರವ್ಯೋಮಧಾಮನ್ ವಲದ್ವೇಷಿದರ್ಪಜ್ವಲದ್ವಾಲ -
 ಖಿಲ್ಯಪ್ರತಿಜ್ಞಾವತೀರ್ಣ ಸ್ಥಿರಾಂ ತತ್ತ್ವಬುದ್ಧಿಂ ಪರಾಂ ಭಕ್ತಿಧೇನುಂ ಜಗನ್ಮೂಲ -
 ಕಂದೇ ಮುಕುಂದೇ ಮಹಾನಂದದೋಗ್ರೀಂ ದಧೀಥಾ ಮುಧಾಕಾಮಹೀನಾ -
 ಮಹೀನಾಮಹೀನಾಂತಕ || 5 ||

ಷಟ್ಪ್ರಿಂಶದ್ಗುಣಚರಣೋ ನರಪರಿಪಾಟೀನವೀನಗುಂಭಗಣಃ |
 ವಿಷ್ಣುರಥದಂಡಕೋಽಯಂ ವಿಘಟಯತು ವಿಪಕ್ಷವಾಹಿನೀವ್ಯೂಹಂ || 6 ||

ವಿಚಿತ್ರಸಿದ್ಧಿದಃ ಸೋಽಯಂ ವೇಂಕಟೇಶವಿಪಶ್ಚಿತಾ |
 ಗರುಡದ್ವಜತೋಷಾಯ ಗೀತೋ ಗರುಡದಂಡಕಃ || 7 ||

|| ಇತಿ ಶ್ರೀ ಗರುಡದಂಡಕಃ ಸಮಾಪ್ತಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಕಾಮಾಸಿಕಾಷ್ಟಕಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರುತೀನಾಮುತ್ತರಂ ಭಾಗಂ ವೇಗವತ್ಯಾಶ್ಚ ದಕ್ಷಿಣಂ |

ಕಾಮಾದಧಿವಸನ್ ಜೀಯಾತ್ ಕಶ್ಚಿದದ್ಭುತಕೇಸರೀ || 1 ||

ತಪನೇಂದ್ವಗ್ನಿನಯನಃ ತಾಪಾನಪಚಿನೋತು ನಃ |

ತಾಪನೀಯರಹಸ್ಯಾನಾಂ ಸಾರಃ ಕಾಮಾಸಿಕಾಹರಿಃ || 2 ||

ಆಕಂಠಮಾದಿಪುರುಷಂ

ಕಂಠೀರವಮುಪರಿ ಕುಂಠಿತಾರಾತಿಂ |

ವೇಗೋಪಕಂಠಸಂಗಾತ್

ವಿಮುಕ್ತವೈಕುಂಠಬಹುಮತಿಮುಪಾಸೇ || 3 ||

ಬಂಧುಮಖಿಲಸ್ಯ ಜಂತೋಃ

ಬಂಧುರಪರ್ಯಂಕಬಂಧರಮಣೀಯಂ |

ವಿಷಮವಿಲೋಚನಮೀಡೇ

ವೇಗವತೀಪುಳಿನಕೇಳಿನರಸಿಂಹಂ || 4 ||

ಸ್ವಸ್ಥಾನೇಷು ಮರುದ್ಗಣಾನ್ ನಿಯಮಯನ್ ಸ್ವಾಧೀನಸರ್ವೇಂದ್ರಿಯಃ

ಪರ್ಯಂಕಸ್ಥಿರಧಾರಣಾಪ್ರಕಟಿತಪ್ರತ್ಯಜ್ಞುಖಾವಸ್ಥಿತಿಃ |

ಪ್ರಾಯೇಣ ಪ್ರಣಿಪೇದುಷಾಂ ಪ್ರಭುರಸೌ ಯೋಗಂ ನಿಜಂ ಶಿಕ್ಷಯನ್

ಕಾಮಾನಾತನುತಾದಶೇಷಜಗತಾಂ ಕಾಮಾಸಿಕಾಕೇಸರೀ || 5 ||

ವಿಕಸ್ವರನಖಸ್ವರುಕ್ಷತಹಿರಣ್ಯವಕ್ಷಃಸ್ಥಲೀ -
 ನಿರರ್ಗಳವಿನಿರ್ಗಳದ್ರುಧಿರಸಿಂಧುಸಂಧ್ಯಾಯಿತಾಃ |
 ಅವಂತು ಮದನಾಸಿಕಾಮನುಜಪಂಚವಕ್ತ್ರಸ್ಯ ಮಾಂ
 ಅಹಂಪ್ರಥಮಿಕಾಮಿಥಃಪ್ರಕಟಿತಾಹವಾ ಬಾಹವಃ || 6 ||

ಸಟಾಪಟಲಭೀಷಣೇ ಸರಭಸಾಟ್ಟಹಾಸೋದ್ಭಟೇ
 ಸ್ಪುರತ್ಕೃಧಿ ಪರಿಸ್ಪುಟದ್ಭುಕುಟಿಕೇಽಪಿ ವಕ್ತ್ರೇ ಕೃತೇ |
 ಕೃಪಾ ಕಪಟಿಕೇಸರಿನ್ ದನುಜಡಿಂಭದತ್ತಸ್ತನಾ
 ಸರೋಜಸದೃಶಾ ದೃಶಾ ವ್ಯತಿಭಿಷಜ್ಯ ತೇ ವ್ಯಜ್ಯತೇ || 7 ||

ತ್ವಯಿ ರಕ್ಷತಿ ರಕ್ಷಕೈಃ ಕಿಮನ್ಯೈಃ
 ತ್ವಯಿ ಚಾರಕ್ಷತಿ ರಕ್ಷಕೈಃ ಕಿಮನ್ಯೈಃ |
 ಇತಿ ನಿಶ್ಚಿತಧೀಃ ಶ್ರಯಾಮಿ ನಿತ್ಯಂ
 ನೃಹರೇ ವೇಗವತೀತಟಾಶ್ರಯಂ ತ್ವಾಂ || 8 ||

ಇತ್ಥಂ ಸ್ತುತಃ ಸಕೃದಿಹಾಷ್ಟಭಿರೇಷ ಪದ್ಯೈಃ
 ಶ್ರೀವೇಂಕಟೇಶರಚಿತ್ಯೈಸ್ತ್ರಿ ದಶೇಂದ್ರವಂದ್ಯಃ |
 ದುರ್ದಾಂತಘೋರದುರಿತದ್ವಿರದೇಂದ್ರಭೇದೀ
 ಕಾಮಾಸಿಕಾನರಹರಿರ್ವಿತನೋತು ಕಾಮಾನ್ || 9 ||

|| ಇತಿ ಶ್ರೀ ಕಾಮಾಸಿಕಾಷ್ಟಕಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಗೋದಾಸ್ತುತಿಃ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀವಿಷ್ಣುಚಿತ್ತಕುಲನಂದನಕಲ್ಪವಲ್ಲಿಂ

ಶ್ರೀರಂಗರಾಜಹರಿಚಂದನಯೋಗದೃಶ್ಯಾಂ |

ಸಾಕ್ಷಾತ್ ಕ್ಷಮಾಂ ಕರುಣಯಾ ಕಮಲಾಮಿವಾನ್ಯಾಂ

ಗೋದಾಮನನ್ಯಶರಣಃ ಶರಣಂ ಪ್ರಪದ್ಯೇ || 1 ||

ವೈದೇಶಿಕಃ ಶ್ರುತಿಗಿರಾಮಪಿ ಭೂಯಸೀನಾಂ

ವರ್ಣೇಷು ಮಾತಿ ಮಹಿಮಾ ನ ಹಿ ಮಾದೃಶಾಂ ತೇ |

ಇತ್ಥಂ ವಿದಂತಮಪಿ ಮಾಂ ಸಹಸೈವ ಗೋದೇ

ಮೌನದ್ರುಹೋ ಮುಖರಯಂತಿ ಗುಣಾಸ್ತ್ವದೀಯಾಃ || 2 ||

ತ್ವತ್ಪ್ರೀಯಸಃ ಶ್ರವಣಯೋರಮೃತಾಯಮಾನಾಂ

ತುಲ್ಯಾಂ ತ್ವದೀಯಮಣಿನೂಪುರಶಿಂಜಿತಾನಾಂ |

ಗೋದೇ ತ್ವಮೇವ ಜನನಿ ತ್ವದಭಿಷ್ಟವಾರ್ಹಾಂ

ವಾಚಂ ಪ್ರಸನ್ನಮಧುರಾಂ ಮಮ ಸಂವಿಧೇಹಿ || 3 ||

ಕೃಷ್ಣಾನ್ವಯೇನ ದಧತೀಂ ಯಮುನಾನುಭಾವಂ

ತೀರ್ಥೈರ್ಯಥಾವದವಗಾಹ್ಯ ಸರಸ್ವತೀಂ ತೇ |

ಗೋದೇ ವಿಕಸ್ವರಧಿಯಾಂ ಭವತೀಕಟಾಕ್ಷಾತ್

ವಾಚಃ ಸ್ಫುರಂತಿ ಮಕರಂದಮುಚಃ ಕವೀನಾಂ || 4 ||

ಅಸ್ಮಾದೃಶಾಮಪಕೃತೌ ಚಿರದೀಕ್ಷಿತಾನಾಂ

ಅಹ್ನಾಯ ದೇವಿ ದಯತೇ ಯದಸೌ ಮುಕುಂದಃ |

ತನ್ನಿಶ್ಚಿತಂ ನಿಯಮಿತಸ್ತವ ಮೌಳಿದಾಮ್ನಾ
ತಂತ್ರೀನಿನಾದಮಧುರೈಶ್ಚ ಗಿರಾಂ ನಿಗುಂಭೈಃ || 5 ||

ಶೋಣಾಽಧರೇಽಪಿ ಕುಚಯೋರಪಿ ತುಂಗಭದ್ರಾ
ವಾಚಾಂ ಪ್ರವಾಹನಿವಹೇಽಪಿ ಸರಸ್ವತೀ ತ್ವಂ |
ಅಪ್ರಾಕೃತ್ಯೈರಪಿ ರಸೈರ್ವಿರಜಾ ಸ್ವಭಾವಾತ್
ಗೋದಾಽಪಿ ದೇವಿ ಕಮಿತುರ್ನನು ನರ್ಮದಾಽಸಿ || 6 ||

ವಲ್ಮೀಕತಃ ಶ್ರವಣತೋ ವಸುಧಾತ್ಮನಸ್ತೇ
ಜಾತೋ ಬಭೂವ ಸ ಮುನಿಃ ಕವಿಸಾರ್ವಭೌಮಃ |
ಗೋದೇ ಕಿಮದ್ಭುತಮಿದಂ ಯದಮೀ ಸ್ವದಂತೇ
ವಕ್ತ್ರಾರವಿಂದಮಕರಂದನಿಭಾಃ ಪ್ರಬಂಧಾಃ || 7 ||

ಭೋಕ್ತುಂ ತವ ಪ್ರಿಯತಮಂ ಭವತೀವ ಗೋದೇ
ಭಕ್ತಿಂ ನಿಜಾಂ ಪ್ರಣಯಭಾವನಯಾ ಗೃಣಂತಃ |
ಉಚ್ಚಾವಚೈರ್ವಿರಹಸಂಗಮಜೈರುದಂತೈಃ
ಶೃಂಗಾರಯಂತಿ ಹೃದಯಂ ಗುರವಸ್ತ್ವದೀಯಾಃ || 8 ||

ಮಾತಃ ಸಮುತ್ಥಿತವತೀಮಧಿವಿಷ್ಣುಚಿತ್ತಂ
ವಿಶ್ವೋಪಜೀವ್ಯಮಮೃತಂ ವಚಸಾ ದುಹಾನಾಂ |
ತಾಪಚ್ಛಿದಂ ಹಿಮರುಚೇರಿವ ಮೂರ್ತಿಮನ್ಯಾಂ
ಸಂತಃ ಪಯೋಧಿದುಹಿತುಃ ಸಹಜಾಂ ವಿದುಸ್ತ್ವಾಂ || 9 ||

ತಾತಸ್ತು ತೇ ಮಧುಭಿದಃ ಸ್ತುತಿಲೇಶವಶ್ಯಾತ್
ಕರ್ಣಾಮೃತ್ಯೈಃ ಸ್ತುತಿಶಕ್ತೈರನವಾಪ್ತಪೂರ್ವಂ |
ತ್ವನ್ಮೌಳಿಗಂಧಸುಭಗಾಮುಪಹೃತ್ಯ ಮಾಲಾಂ
ಲೇಭೇ ಮಹತ್ತರಪದಾನುಗುಣಂ ಪ್ರಸಾದಂ || 10 ||

ದಿಕ್ ದಕ್ಷಿಣಾಽಪಿ ಪರಿಪಕ್ತಿಮಪುಣ್ಯಲಭ್ಯಾತ್
ಸರ್ವೋತ್ತರಾ ಭವತಿ ದೇವಿ ತವಾವತಾರಾತ್ |

ಯತ್ರೈವ ರಂಗಪತಿನಾ ಬಹುಮಾನಪೂರ್ವಂ
ನಿದ್ರಾಳುನಾಽಪಿ ನಿಯತಂ ನಿಹಿತಾಃ ಕಟಾಕ್ಷಾಃ || 11 ||

ಪ್ರಾಯೇಣ ದೇವಿ ಭವತೀವ್ಯಪದೇಶಯೋಗಾತ್
ಗೋದಾವರೀ ಜಗದಿದಂ ಪಯಸಾ ಪುನೀತೇ |
ಯಸ್ಯಾಂ ಸಮೇತ್ಯ ಸಮಯೇಷು ಚಿರಂ ನಿವಾಸಾತ್
ಭಾಗೀರಥೀಪ್ರಭೃತಯೋಽಪಿ ಭವಂತಿ ಪುಣ್ಯಾಃ || 12 ||

ನಾಗೇಶಯಃ ಸುತನು ಪಕ್ಷಿರಥಃ ಕಥಂ ತೇ
ಜಾತಃ ಸ್ವಯಂವರಪತಿಃ ಪುರುಷಃ ಪುರಾಣಃ |
ಏವಂವಿಧಾಃ ಸಮುಚಿತಂ ಪ್ರಣಯಂ ಭವತ್ಯಾಃ
ಸಂದರ್ಶಯಂತಿ ಪರಿಹಾಸಗಿರಃ ಸಖೀನಾಂ || 13 ||

ತ್ವದ್ಭುಕ್ತಮಾಲ್ಯಸುರಭೀಕೃತಚಾರುಮೌಳೇಃ
ಹಿತ್ವಾ ಭುಜಾಂತರಗತಾಮಪಿ ವೈಜಯಂತೀಂ |
ಪತ್ಯುಸ್ತವೇಶ್ವರಿ ಮಿಥಃ ಪ್ರತಿಘಾತಲೋಲಾಃ
ಬರ್ಹಾತಪತ್ರರುಚಿಮಾರಚಯಂತಿ ಭೃಂಗಾಃ || 14 ||

ಆಮೋದವತ್ಯಪಿ ಸದಾ ಹೃದಯಂಗಮಾಽಪಿ
ರಾಗಾನ್ವಿತಾಽಪಿ ಲಳಿತಾಽಪಿ ಗುಣೋತ್ತರಾಽಪಿ |
ಮೌಳಿಸ್ರಜಾ ತವ ಮುಕುಂದಕಿರೀಟಭಾಜಾ
ಗೋದೇ ಭವತ್ಯಧರಿತಾ ಖಲು ವೈಜಯಂತೀ || 15 ||

ತ್ವನ್ಮೌಳಿದಾಮನಿ ವಿಭೋಃ ಶಿರಸಾ ಗೃಹೀತೇ
ಸ್ವಚ್ಛಂದಕಲ್ಪಿತಸಪೀತಿರಸಪ್ರಮೋದಾಃ |
ಮಂಜುಸ್ವನಾ ಮಧುಲಿಹೋ ವಿದಧುಃ ಸ್ವಯಂ ತೇ
ಸ್ವಾಯಂವರಂ ಕಮಪಿ ಮಂಗಳತೂರ್ಯಘೋಷಂ || 16 ||

ವಿಶ್ವಾಯಮಾನರಜಸಾ ಕಮಲೇನ ನಾಭೌ
ವಕ್ಷಃಸ್ಥಲೇ ಚ ಕಮಲಾಸ್ತನಚಂದನೇನ |

ಆಮೋದಿತೋಽಪಿ ನಿಗಮೈರ್ವಿಭುರಂಘ್ರಿಯುಗ್ಮೇ
ಧತ್ತೇ ನತೇನ ಶಿರಸಾ ತವ ಮೌಳಿಮಾಲಾಂ || 17 ||

ಚೂಡಾಪದೇನ ಪರಿಗೃಹ್ಯ ತವೋತ್ತರೀಯಂ
ಮಾಲಾಮಪಿ ತ್ವದಳಕೈರಧಿವಾಸ್ಯ ದತ್ತಾಂ |
ಪ್ರಾಯೇಣ ರಂಗಪತಿರೇಷ ಬಿಭರ್ತಿ ಗೋದೇ
ಸೌಭಾಗ್ಯಸಂಪದಭಿಷೇಕಮಹಾಧಿಕಾರಂ || 18 ||

ತುಂಗೈರಕೃತ್ರಿಮಗಿರಃ ಸ್ವಯಮುತ್ತಮಾಂಗೈಃ
ಯಂ ಸರ್ವಗಂಧ ಇತಿ ಸಾದರಮುದ್ವಹಂತಿ |
ಆಮೋದಮನ್ಯಮಧಿಗಚ್ಛತಿ ಮಾಲಿಕಾಭಿಃ
ಸೋಽಪಿ ತ್ವದೀಯಕುಟಿಲಾಳಕವಾಸಿತಾಭಿಃ || 19 ||

ಧನ್ಯೇ ಸಮಸ್ತಜಗತಾಂ ಪಿತುರುತ್ತಮಾಂಗೇ
ತ್ವನ್ಮೌಳಿಮಾಲ್ಯಭರಸಂಭರಣೇನ ಭೂಯಃ |
ಇಂದೀವರಸ್ರಜಮಿವಾದಧತಿ ತ್ವದೀಯಾ -
ನ್ಯಾಕೇಕರಾಣಿ ಬಹುಮಾನವಿಲೋಕಿತಾನಿ || 20 ||

ರಂಗೇಶ್ವರಸ್ಯ ತವ ಚ ಪ್ರಣಯಾನುಬಂಧಾತ್
ಅನ್ಯೋನ್ಯಮಾಲ್ಯಪರಿವೃತ್ತಿಮಭಿಷ್ಟುವಂತಃ |
ವಾಚಾಲಯಂತಿ ವಸುಧೇ ರಸಿಕಾಸ್ತ್ರೀಲೋಕೀಂ
ನ್ಯೂನಾಧಿಕತ್ವಸಮತಾವಿಷಯೈರ್ವಿವಾದೈಃ || 21 ||

ದೂರ್ವಾದಳಪ್ರತಿಮಯಾ ತವ ದೇಹಕಾಂತ್ಯಾ
ಗೋರೋಚನಾರುಚಿರಯಾ ಚ ರುಚೇಂದಿರಾಯಾಃ |
ಆಸೀದನುಜ್ಜಿತಶಿಖಾವಳಕಂಠಶೋಭಂ
ಮಾಂಗಳ್ಯದಂ ಪ್ರಣಮತಾಂ ಮಧುವೈರಿಗಾತ್ರಂ || 22 ||

ಅರ್ಚ್ಯಂ ಸಮರ್ಚ್ಯ ನಿಯಮೈರ್ನಿಗಮಪ್ರಸೂನೈಃ
ನಾಥಂ ತ್ವಯಾ ಕಮಲಯಾ ಚ ಸಮೇಯಿವಾಂಸಂ |

ಮಾತಶ್ಚಿರಂ ನಿರವಿಶನ್ ನಿಜಮಾಧಿರಾಜ್ಯಂ
ಮಾನ್ಯಾ ಮನುಪ್ರಭೃತಯೋಽಪಿ ಮಹೀಕ್ಷಿತಸ್ತೇ || 23 ||

ಆದ್ರಾಪರಾಧಿನಿ ಜನೇಽಪ್ಯಭಿರಕ್ಷಣಾರ್ಥಂ
ರಂಗೇಶ್ವರಸ್ಯ ರಮಯಾ ವಿನಿವೇದ್ಯಮಾನೇ |
ಪಾರ್ಶ್ವೇ ಪರತ್ರ ಭವತೀ ಯದಿ ತತ್ರ ನಾಸೀತ್
ಪ್ರಾಯೇಣ ದೇವಿ ವದನಂ ಪರಿವರ್ತಿತಂ ಸ್ಯಾತ್ || 24 ||

ಗೋದೇ ಗುಣೈರಪನಯನ್ ಪ್ರಣತಾಪರಾಧಾನ್
ಭೂಕ್ಷೇಪ ಏವ ತವ ಭೋಗರಸಾನುಕೂಲಃ |
ಕರ್ಮಾನುಬಂಧಿಫಲದಾನರತಸ್ಯ ಭರ್ತುಃ
ಸ್ವಾತಂತ್ರ್ಯದುವ್ಯಸನಮರ್ಮಭಿದಾನಿದಾನಂ || 25 ||

ರಂಗೇ ತಟಿದ್ಗುಣವತೋ ರಮಯೈವ ಗೋದೇ
ಕೃಷ್ಣಾಂಬುದಸ್ಯ ಘಟಿತಾಂ ಕೃಪಯಾ ಸುವೃಷ್ಟ್ಯಾ |
ದೌರ್ಗತ್ಯದುವಿಷವಿನಾಶಸುಧಾನದೀಂ ತ್ವಾಂ
ಸಂತಃ ಪ್ರಪದ್ಯ ಶಮಯಂತ್ಯಚಿರೇಣ ತಾಪಾನ್ || 26 ||

ಜಾತಾಪರಾಧಮಪಿ ಮಾಮನುಕಂಪ್ಯ ಗೋದೇ
ಗೋಪ್ತೀ ಯದಿ ತ್ವಮಸಿ ಯುಕ್ತಮಿದಂ ಭವತ್ಯಾಃ |
ವಾತ್ಸಲ್ಯನಿರ್ಭರತಯಾ ಜನನೀ ಕುಮಾರಂ
ಸ್ತನೈನ ವರ್ಧಯತಿ ದಷ್ಟಪಯೋಧರಾಽಪಿ || 27 ||

ಶತಮಖಮಣಿನೀಲಾ ಚಾರುಕಲ್ಪಾರಹಸ್ತಾ
ಸ್ತನಭರನಮಿತಾಂಗೀ ಸಾಂದ್ರವಾತ್ಸಲ್ಯಸಿಂಧುಃ |
ಅಳಕವಿನಿಹಿತಾಭಿಃ ಸ್ತುಗ್ಧಿರಾಕೃಷ್ಟನಾಥಾ
ವಿಲಸತು ಹೃದಿ ಗೋದಾ ವಿಷ್ಣುಚಿತ್ತಾತ್ಮಜಾ ನಃ || 28 ||

ಇತಿ ವಿಕಸಿತಭಕ್ತೇರುತ್ಥಿತಾಂ ವೇಂಕಟೇಶಾತ್
ಬಹುಗುಣರಮಣೀಯಾಂ ವಕ್ತಿ ಗೋದಾಸ್ತುತಿಂ ಯಃ |

ಸ ಭವತಿ ಬಹುಮಾನ್ಯಃ ಶ್ರೀಮತೋ ರಂಗಭರ್ತುಃ
ಚರಣಕಮಲಸೇವಾಂ ಶಾಶ್ವತೀಮಭ್ಯುಪೈಷ್ಯನ್ || 29 ||

|| ಇತಿ ಶ್ರೀ ಗೋದಾಸ್ತುತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀವರದರಾಜಪಂಚಾಶತ್ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ದ್ವಿರದಶಿಖರಿಸೀಮ್ನಾ ಸದ್ಮವಾನ್ ಪದ್ಮಯೋನೇಃ

ತುರಗಸವನವೇದ್ಯಾಂ ಶ್ಯಾಮಳೋ ಹವ್ಯವಾಹಃ |

ಕಲಶಜಲಧಿಕನ್ಯಾವಲ್ಲರೀಕಲ್ಪಶಾಖೀ

ಕಲಯತು ಕುಶಲಂ ನಃ ಕೋಽಪಿ ಕಾರುಣ್ಯರಾಶಿಃ || 1 ||

ಯಸ್ಯಾನುಭಾವಮಧಿಗಂತುಮಶಕ್ನುವಂತೋ

ಮುಹ್ಯಂತ್ಯಭಂಗುರಧಿಯೋ ಮುನಿಸಾರ್ವಭೌಮಾಃ |

ತಸ್ಯೈವ ತೇ ಸ್ತುತಿಷು ಸಾಹಸಮಶ್ನುವಾನಃ

ಕ್ಷಂತವ್ಯ ಏಷ ಭವತಾ ಕರಿಶೈಲನಾಥ || 2 ||

ಜಾನನ್ನನಾದಿ ವಿಹಿತಾನಪರಾಧವರ್ಗಾನ್

ಸ್ವಾಮಿನ್ ಭಯಾತ್ ಕಿಮಪಿ ವಕ್ತುಮಹಂ ನ ಶಕ್ತಃ |

ಅವ್ಯಾಜವತ್ಸಲ ತಥಾಪಿ ನಿರಂಕುಶಂ ಮಾಂ

ವಾತ್ಸಲ್ಯಮೇವ ಭವತೋ ಮುಖರೀಕರೋತಿ || 3 ||

ಕಿಂ ವ್ಯಾಹರಾಮಿ ವರದ ಸ್ತುತಯೇ ಕಥಂ ವಾ

ಖದ್ಯೋತವತ್ ಪ್ರಲಘುಸಂಕುಚಿತಪ್ರಕಾಶಃ |

ತನ್ನೇ ಸಮರ್ಪಯ ಮತಿಂ ಚ ಸರಸ್ವತೀಂ ಚ

ತ್ವಾಮಂಜಸಾ ಸ್ತುತಿಪದೈರ್ಯದಹಂ ಧಿನೋಮಿ || 4 ||

ಮಚ್ಛಕ್ತಿಮಾತ್ರಗಣನೇ ಕಿಮಿಹಾಸ್ತಿ ಶಕ್ಯಂ

ಶಕ್ಯೇನ ವಾ ತವ ಕರೀಶ ಕಿಮಸ್ತಿ ಸಾಧ್ಯಂ |

ಯದ್ಯಸ್ತಿ ಸಾಧಯ ಮಯಾ ತದಪಿ ತ್ವಯಾ ವಾ
ಕಿಂ ವಾ ಭವೇದ್ ಭವತಿ ಕಿಂಚಿದನೀಹಮಾನೇ || 5 ||

ಸ್ತೋತ್ರಂ ಮಯಾ ವಿರಚಿತಂ ತ್ವದಧೀನವಾಚಾ
ತ್ವತ್ಪ್ರೀತಯೇ ವರದ ಯತ್ ತದಿದಂ ನ ಚಿತ್ರಂ |
ಆವರ್ಜಯಂತಿ ಹೃದಯಂ ಖಲು ಶಿಕ್ಷಕಾಣಾಂ
ಮಂಜೂನಿ ಪಂಜರಶಕುಂತವಿಜಲ್ಪಿತಾನಿ || 6 ||

ಯಂ ಚಕ್ಷುಷಾಮವಿಷಯಂ ಹಯಮೇಧಯಜ್ಞಾ
ದ್ರಾಘೀಯಸಾ ಸುಚರಿತೇನ ದದರ್ಶ ವೇಧಾಃ |
ತಂ ತ್ವಾಂ ಕರೀಶ ಕರುಣಾಪರಿಣಾಮತಸ್ತೇ
ಭೂತಾನಿ ಹಂತ ನಿಖಿಲಾನಿ ನಿಶಾಮಯಂತಿ || 7 ||

ತತ್ತತ್ಪದ್ಮೈರುಪಹಿತೇಽಪಿ ತುರಂಗಮೇಧೇ
ಶಕ್ರಾದಯೋ ವರದ ಪೂರ್ವಮಲಬ್ಧಭಾಗಾಃ |
ಅಧ್ಯಕ್ಷಿತೇ ಮಖಪತೌ ತ್ವಯಿ ಚಕ್ಷುಷೈವ
ಹೈರಣ್ಯಗರ್ಭಹವಿಷಾಂ ರಸಮನ್ವಭೂವನ್ || 8 ||

ಸರ್ಗಸ್ಥಿತಿಪ್ರಳಯವಿಭ್ರಮನಾಟಿಕಾಯಾಂ
ಶೈಲೂಷವದ್ವಿವಿಧವೇಷಪರಿಗ್ರಹಂ ತ್ವಾಂ |
ಸಂಭಾವಯಂತಿ ಹೃದಯೇನ ಕರೀಶ ಧನ್ಯಾಃ
ಸಂಸಾರವಾರಿನಿಧಿಸಂತರಣೈಕಪೋತಂ || 9 ||

ಪ್ರಾಪ್ತೋದಯೇಷು ವರದ ತ್ವದನುಪ್ರವೇಶಾತ್
ಪದ್ಮಾಸನಾದಿಷು ಶಿವಾದಿಷು ಕಂಚುಕೇಷು |
ತನ್ಮಾತ್ರದರ್ಶನವಿಲೋಭಿತಶೇಮುಷೀಕಾಃ
ತಾದಾತ್ಮ್ಯಮೂಢಮತಯೋ ನಿಪತಂತ್ಯಧೀರಾಃ || 10 ||

ಮಧ್ಯೇ ವಿರಿಂಚಿಶಿವಯೋರ್ವಿಹಿತಾವತಾರಃ
ಖ್ಯಾತೋಽಸಿ ತತ್ಸಮತಯಾ ತದಿದಂ ನ ಚಿತ್ರಂ |

ಮಾಯಾವಶೇನ ಮಕರಾದಿಶರೀರಿಣಂ ತ್ವಾಂ
ತಾನೇವ ಪಶ್ಯತಿ ಕರೀಶ ಯದೇಷ ಲೋಕಃ || 11 ||

ಬ್ರಹ್ಮೇತಿ ಶಂಕರ ಇತೀಂದ್ರ ಇತಿ ಸ್ವರಾಡಿ -
ತ್ಯಾತ್ಮೇತಿ ಸರ್ವಮಿತಿ ಸರ್ವಚರಾಚರಾತ್ಮನ್ |
ಹಸ್ತೀಶ ಸರ್ವವಚಸಾಮವಸಾನಸೀಮಾಂ
ತ್ವಾಂ ಸರ್ವಕಾರಣಮುಶಂತ್ಯನಪಾಯವಾಚಃ || 12 ||

ಆಶಾಧಿಪೇಷು ಗಿರಿಶೇಷು ಚತುರ್ಮುಖೇಷ್ವ -
ಪೃವ್ಯಾಹತಾ ವಿಧಿನಿಷೇಧಮಯೀ ತವಾಜ್ಞಾ |
ಹಸ್ತೀಶ ನಿತ್ಯಮನುಪಾಲನಲಂಘನಾಭ್ಯಾಂ
ಪುಂಸಾಂ ಶುಭಾಶುಭಮಯಾನಿ ಫಲಾನಿ ಸೂತೇ || 13 ||

ತ್ರಾತಾಽಽಪದಿ ಸ್ಥಿತಿಪದಂ ಭರಣಂ ಪ್ರರೋಹಃ
ಛಾಯಾ ಕರೀಶ ಸರಸಾನಿ ಫಲಾನಿ ಚ ತ್ವಂ |
ಶಾಖಾಗತತ್ರಿದಶಬೃಂದಶಕುಂತಕಾನಾಂ
ಕಿಂ ನಾಮ ನಾಸಿ ಮಹತಾಂ ನಿಗಮದ್ರುಮಾಣಾಂ || 14 ||

ಸಾಮಾನ್ಯಬುದ್ಧಿಜನಕಾಶ್ಚ ಸದಾದಿಶಬ್ಧಾಃ
ತತ್ತ್ವಾಂತರಭ್ರಮಕೃತಶ್ಚ ಶಿವಾದಿವಾಚಃ |
ನಾರಾಯಣೇ ತ್ವಯಿ ಕರೀಶ ವಹಂತ್ಯನನ್ಯಂ
ಅನ್ವರ್ಥವೃತ್ತಿಪರಿಕಲ್ಪಿತಮೈಕಕಂಠ್ಯಂ || 15 ||

ಸಂಚಿಂತಯಂತ್ಯಖಿಲಹೇಯವಿಪಕ್ಷಭೂತಂ
ಶಾಂತೋದಿತಂ ಶಮವತಾ ಹೃದಯೇನ ಧನ್ಯಾಃ |
ನಿತ್ಯಂ ಪರಂ ವರದ ಸರ್ವಗತಂ ಸುಸೂಕ್ಷ್ಮಂ
ನಿಷ್ಪಂದನಂದಧುಮಯಂ ಭವತಃ ಸ್ವರೂಪಂ || 16 ||

ವಿಶ್ವಾತಿಶಾಯಿಸುಖರೂಪ ಯದಾತ್ಮಕಸ್ತ್ವಂ
ವ್ಯಕ್ತಿಂ ಕರೀಶ ಕಥಯಂತಿ ತದಾತ್ಮಿಕಾಂ ತೇ |

ಯೇನಾಧಿರೋಹತಿ ಮತಿಸ್ತ್ವದುಪಾಸಕಾನಾಂ
ಸಾ ಕಿಂ ತ್ವಮೇವ ತವ ವೇತಿ ವಿತರ್ಕಡೋಳಾಂ || 17 ||

ಮೋಹಾಂಧಕಾರವಿನಿವರ್ತನಜಾಗರೂಕೇ
ದೋಷಾ ದಿವಾಽಪಿ ನಿರವಗ್ರಹಮೇಧಮಾನೇ |
ತ್ವತ್ತೇಜಸಿ ದ್ವಿರದಶೈಲಪತೇ ವಿಮೃಷ್ಟೇ
ಶ್ಲಾಘ್ಯೇತ ಸಂತಮಸಪರ್ವ ಸಹಸ್ರಭಾನೋಃ || 18 ||

ರೂಢಸ್ಯ ಚಿನ್ಮಯತಯಾ ಹೃದಯೇ ಕರೀಶ
ಸ್ತಂಭಾನುಕಾರಿಪರಿಣಾಮವಿಶೇಷಭಾಜಃ |
ಸ್ಥಾನೇಷು ಜಾಗ್ರತಿ ಚತುರ್ಷ್ವಪಿ ಸತ್ತ್ವವಂತಃ
ಶಾಖಾವಿಭಾಗಚತುರೇ ತವ ಚಾತುರಾತ್ಮ್ಯೇ || 19 ||

ನಾಗಾಚಲೇಶ ನಿಖಿಲೋಪನಿಷನ್ಮನೀಷಾ -
ಮಂಜೂಷಿಕಾಮರಕತಂ ಪರಿಚಿನ್ವತಾಂ ತ್ವಾಂ |
ತನ್ವೀ ಹೃದಿ ಸ್ಫುರತಿ ಕಾಽಪಿ ಶಿಖಾ ಮುನೀನಾಂ
ಸೌದಾಮನೀವ ನಿಭೃತಾ ನವಮೇಘಗರ್ಭಾ || 20 ||

ಔದನ್ವತೇ ಮಹತಿ ಸದ್ಮನಿ ಭಾಸಮಾನೇ
ಶ್ಲಾಘ್ಯೇ ಚ ದಿವ್ಯಸದನೇ ತಮಸಃ ಪರಸ್ಮಿನ್ |
ಅಂತಃಕಳೇಬರಮಿದಂ ಸುಷಿರಂ ಸುಸೂಕ್ಷ್ಮಂ
ಜಾತಂ ಕರೀಶ ಕಥಮಾದರಣಾಸ್ಪದಂ ತೇ || 21 ||

ಬಾಲಾಕೃತೇರ್ವಟಪಲಾಶಮಿತಸ್ಯ ಯಸ್ಯ
ಬ್ರಹ್ಮಾಂಡಮಂಡಲಮಭೂದುದರೈಕದೇಶೇ |
ತಸ್ಯೈವ ತದ್ವರದ ಹಂತ ಕಥಂ ಪ್ರಭೂತಂ
ವಾರಾಹಮಾಸ್ಥಿತವತೋ ವಪುರದ್ಭುತಂ ತೇ || 22 ||

ಭಕ್ತಸ್ಯ ದಾನವಶಿಶೋಃ ಪರಿಪಾಲನಾಯ
ಭದ್ರಾಂ ನೃಸಿಂಹಕುಹನಾಮಧಿಜಗ್ಮುಷಸ್ತೇ |

ಸ್ತಂಭೈಕವರ್ಜಮಧುನಾಽಪಿ ಕರೀಶ ನೂನಂ
 ತ್ರೈಲೋಕ್ಯಮೇತದಖಿಲಂ ನರಸಿಂಹಗರ್ಭಂ || 23 ||

ಕ್ರಾಮನ್ ಜಗತ್ ಕಪಟವಾಮನತಾಮುಪೇತಃ
 ತ್ರೇಧಾ ಕರೀಶ ಸ ಭವಾನ್ ನಿದಧೇ ಪದಾನಿ |
 ಅದ್ಯಾಪಿ ಜಂತವ ಇಮೇ ವಿಮಲೇನ ಯಸ್ಯ
 ಪಾದೋದಕೇನ ವಿದ್ಯತೇನ ಶಿವಾ ಭವಂತಿ || 24 ||

ಯೇನಾಚಲಪ್ರಕೃತಿನಾ ರಿಪುಸಂಕ್ಷಯಾರ್ಥೀ
 ವಾರಾಂ ನಿಧಿಂ ವರದ ಪೂರ್ವಮಲಂಘಯಸ್ತ್ವಂ |
 ತಂ ವೀಕ್ಷ್ಯ ಸೇತುಮಧುನಾಪಿ ಶರೀರವಂತಃ
 ಸರ್ವೇ ಷಡೂರ್ಮಿಬಹುಳಂ ಜಲಧಿಂ ತರಂತಿ || 25 ||

ಇತ್ಥಂ ಕರೀಶ ದುರಪಹ್ನವದಿವ್ಯಭವ್ಯ -
 ರೂಪಾನ್ವಿತಸ್ಯ ವಿಬುಧಾದಿವಿಭೂತಿಸಾಮ್ಯಾತ್ |
 ಕೇಚಿದ್ವಿಚಿತ್ರಚರಿತಾನ್ ಭವತೋಽವತಾರಾನ್
 ಸತ್ಯಾನ್ ದಯಾಪರವಶಸ್ಯ ವಿದಂತಿ ಸಂತಃ || 26 ||

ಸೌಶೀಲ್ಯಭಾವಿತಧಿಯಾ ಭವತಾ ಕಥಂಚಿತ್
 ಸಂಘಾದಿತಾನಪಿ ಗುಣಾನ್ ವರದ ತ್ವದೀಯಾನ್ |
 ಪ್ರತ್ಯಕ್ಷಯಂತ್ಯವಿಕಲಂ ತವ ಸನ್ನಿಕೃಷ್ಟಾಃ
 ಪತ್ಯುಸ್ತ್ವಿಷಾಮಿವ ಪಯೋದವೃತಾನ್ ಮಯೂಖಾನ್ || 27 ||

ನಿತ್ಯಂ ಕರೀಶ ತಿಮಿರಾವಿಲದೃಷ್ಟಯೋಽಪಿ
 ಸಿದ್ಧಾಂಜನೇನ ಭವತ್ಯೈವ ವಿಭೂಷಿತಾಕ್ಷಾಃ |
 ಪಶ್ಯಂತ್ಯುಪರ್ಯುಪರಿ ಸಂಚರತಾಮದೃಶ್ಯಂ
 ಮಾಯಾನಿಗೂಢಮನಪಾಯಮಹಾನಿಧಿಂ ತ್ವಾಂ || 28 ||

ಸದ್ಯಸ್ತ್ಯಜಂತಿ ವರದ ತ್ವಯಿ ಬದ್ಧಭಾವಾಃ
 ಪೈತಾಮಹಾದಿಷು ಪದೇಷ್ಟಪಿ ಭಾವಬಂಧಂ |

ಕಸ್ಮೈ ಸ್ವದೇತ ಸುಖಸಂಚರಣೋತ್ಸುಕಾಯ
ಕಾರಾಗೃಹೇ ಕನಕಶೃಂಖಲಯಾಽಪಿ ಬಂಧಃ || 29 ||

ಹಸ್ತೀಶ ದುಃಖವಿಷದಿಗ್ಧಫಲಾನುಬಂಧಿ -
ನ್ಯಾಬ್ರಹ್ಮಕೀಟಮಪರಾಹತಸಂಪ್ರಯೋಗೇ |
ದುಷ್ಕರ್ಮಸಂಚಯವಶಾದ್ ದುರತಿಕ್ರಮೇ ನಃ
ಪ್ರತ್ಯಸ್ತ್ರಮಂಜಲಿರಸೌ ತವ ನಿಗ್ರಹಾಸ್ತ್ರೇ || 30 ||

ತ್ವದ್ಭಕ್ತಿಪೋತಮವಲಂಬಿತುಮಕ್ಷಮಾಣಾಂ
ಪಾರಂ ಪರಂ ವರದ ಗಂತುಮನೀಶ್ವರಾಣಾಂ |
ಸ್ವೈರಂ ಲಿಲಂಘಯಿಷತಾಂ ಭವವಾರಿರಾಶಿಂ
ತ್ವಾಮೇವ ಗಂತುಮಸಿ ಸೇತುರಭಂಗುರಸ್ತ್ವಂ || 31 ||

ಅಶ್ರಾಂತಸಂಸರಣಘರ್ಮನಿಪೀಡಿತಸ್ಯ
ಭ್ರಾಂತಸ್ಯ ಮೇ ವರದ ಭೋಗಮರೀಚಿಕಾಸು |
ಜೀವಾತುರಸ್ತು ನಿರವಗ್ರಹಮೇಧಮಾನಃ
ದೇವ ತ್ವದೀಯಕರುಣಾಮೃತದೃಷ್ಟಿಪಾತಃ || 32 ||

ಅಂತಃ ಪ್ರವಿಶ್ಯ ಭಗವನ್ನಖಿಲಸ್ಯ ಜಂತೋಃ
ಆಸೇದುಷಸ್ತವ ಕರೀಶ ಭೃಶಂ ದವೀಯಾನ್ |
ಸತ್ಯಂ ಭವೇಯಮಧುನಾಪಿ ಸ ಏವ ಭೂಯಃ
ಸ್ವಾಭಾವಿಕೀ ತವ ದಯಾ ಯದಿ ನಾಂತರಾಯಃ || 33 ||

ಅಜ್ಞಾತನಿರ್ಗಮಮನಾಗಮವೇದಿನಂ ಮಾಂ
ಅಂಧಂ ನ ಕಿಂಚಿದವಲಂಬನಮಶ್ನುವಾನಂ |
ಏತಾವತೀಂ ಗಮಯಿತುಃ ಪದವೀಂ ದಯಾಳೋಃ
ಶೇಷಾಧ್ವಲೇಶನಯನೇ ಕ ಇವಾತಿಭಾರಃ || 34 ||

ಭೂಯೋಽಪಿ ಹಂತ ವಸತಿಯಾದಿ ಮೇ ಭವಿತ್ರೀ
ಯಾಮ್ಯಾಸು ದುರ್ವಿಷಹವೃತ್ತಿಷು ಯಾತನಾಸು |

ಸಮ್ಯಗ್ ಭವಿಷ್ಯತಿ ತತಃ ಶರಣಾಗತಾನಾಂ
ಸಂರಕ್ಷಿತೇತಿ ಬಿರುದಂ ವರದ ತ್ವದೀಯಂ || 35 ||

ಪರ್ಯಾಕುಲಂ ಮಹತಿ ದುಃಖಪಯೋನಿಧೌ ಮಾಂ
ಪಶ್ಯನ್ ಕರೀಶ ಯದಿ ಜೋಷಮವಸ್ಥಿತಸ್ತ್ವಂ |
ಸ್ಥಾರೇಕ್ಷಣೇಽಪಿ ಮಿಷತಿ ತ್ವಯಿ ನಿರ್ನಿಮೇಷಂ
ವಾರೇ ಕರಿಷ್ಯತಿ ದಯಾ ತವ ದುರ್ನಿವಾರಾ || 36 ||

ಕಿಂ ವಾ ಕರೀಶ ಕೃಪಣೇ ಮಯಿ ರಕ್ಷಣೀಯೇ
ಧರ್ಮಾದಿಬಾಹ್ಯಸಹಕಾರಿಗವೇಷಣೇನ |
ನನ್ವಸ್ತಿ ವಿಶ್ವಪರಿಪಾಲನಜಾಗರೂಕಃ
ಸಂಕಲ್ಪ ಏವ ಭವತೋ ನಿಪುಣಃ ಸಹಾಯಃ || 37 ||

ನಿಯಂತ್ರಣಂ ಪರಿಣಮಂತಿ ನ ಯಾವದೇತೇ
ನೀರಂದ್ರದುಷ್ಕೃತಭವಾ ದುರಿತಪ್ರರೋಹಾಃ |
ತಾವನ್ನ ಚೇತ್ ತ್ವಮುಪಗಚ್ಛಸಿ ಶಾರ್ಙ್ಗಧನ್ವಾ
ಶಕ್ಯಂ ತ್ವಯಾಪಿ ನ ಹಿ ವಾರಯಿತುಂ ಕರೀಶ || 38 ||

ಯಾವನ್ನ ಪಶ್ಯತಿ ನಿಕಾಮಮಮರ್ಷಣೋ ಮಾಂ
ಭ್ರೂಭಂಗಭೀಷಣಕರಾಳಮುಖಃ ಕೃತಾಂತಃ |
ತಾವತ್ ಪತಂತು ಮಯಿ ತೇ ಭಗವನ್ ದಯಾಳೋಃ
ಉನ್ನಿದ್ರಪದ್ಮಕಲಿಕಾಮಧುರಾಃ ಕಟಾಕ್ಷಾಃ || 39 ||

ಸ ತ್ವಂ ಸ ಏವ ರಭಸೋ ಭವದೌಪವಾಹ್ಯಃ
ಚಕ್ರಂ ತದೇವ ಶಿತಧಾರಮಹಂ ಚ ಪಾಲ್ಯಃ |
ಸಾಧಾರಣೇ ತ್ವಯಿ ಕರೀಶ ಸಮಸ್ತಜಂತೋಃ
ಮಾತಂಗಮಾನುಷಭಿದಾ ನ ವಿಶೇಷಹೇತುಃ || 40 ||

ನಿರ್ವಾಪಯಿಷ್ಯತಿ ಕದಾ ಕರಿಶೈಲಧಾಮನ್
ದುರ್ವಾರಕರ್ಮಪರಿಪಾಕಮಹಾದವಾಗ್ನಿಂ |

ಪ್ರಾಚೀನದುಃಖಮಪಿ ಮೇ ಸುಖಯನ್ನಿವ ತ್ವತ್ -
ಪಾದಾರವಿಂದಪರಿಚಾರರಸಪ್ರವಾಹಃ || 41 ||

ಮುಕ್ತಃ ಸ್ವಯಂ ಸುಕೃತದುಷ್ಮತಶೃಂಖಲಾಭ್ಯಾಂ
ಅರ್ಚಿಮುಖೈರಧಿಕೃತ್ಯೈರತಿವಾಹಿತಾಧ್ವಾ |
ಸ್ವಚ್ಛಂದಕಿಂಕರತಯಾ ಭವತಃ ಕರೀಶ
ಸ್ವಾಭಾವಿಕಂ ಪ್ರತಿಲಭೇಯ ಮಹಾಧಿಕಾರಂ || 42 ||

ತ್ವಂ ಚೇತ್ ಪ್ರಸೀದಸಿ ತವಾಸ್ಮಿ ಸಮೀಪತಶ್ಚೇತ್
ತ್ವಯ್ಯಸ್ತಿ ಭಕ್ತಿರನಘಾ ಕರಿಶೈಲನಾಥ |
ಸಂಸೃಜ್ಯತೇ ಯದಿ ಚ ದಾಸಜನಸ್ತ್ವದೀಯಃ
ಸಂಸಾರ ಏಷ ಭಗವನ್ನಪವರ್ಗ ಏವ || 43 ||

ಆಹೂಯಮಾನಮನಪಾಯವಿಭೂತಿಕಾಮೈಃ
ಆಲೋಕಲುಪ್ತಜಗದಾಂಧ್ಯಮನುಸ್ಮರೇಯಂ |
ಆಲೋಹಿತಾಂಶುಕಮನಾಕುಲಹೇತಿಜಾಲಂ
ಹೈರಣ್ಯಗರ್ಭಹಯಮೇಧಹವಿರ್ಭುಜಂ ತ್ವಾಂ || 44 ||

ಭೂಯೋ ಭೂಯಃ ಪುಳಕನಿಚಿತ್ಯೈರಂಗಕೈರೇಧಮಾನಾಃ
ಸ್ಥೂಲಸ್ಥೂಲಾನ್ ನಯನಮುಕುಳೈರ್ಬಿಭ್ರತೋ ಬಾಷ್ಟಬಿಂದೂನ್ |
ಧನ್ಯಾಃ ಕೇಚಿದ್ವರದ ಭವತಃ ಸಂಸದಂ ಭೂಷಯಂತಃ
ಸ್ವಾಂತೈರಂತರ್ವಿನಯನಿಭೃತ್ಯೈಃ ಸ್ವಾದಯಂತೇ ಪದಂ ತೇ || 45 ||

ವರದ ತವ ವಿಲೋಕಯಂತಿ ಧನ್ಯಾಃ
ಮರಕತಭೂಧರಮಾತೃಕಾಯಮಾಣಂ |
ವ್ಯಪಗತಪರಿಕರ್ಮವಾರವಾಣಂ
ಮೃಗಮದಪಂಕವಿಶೇಷನೀಲಮಂಗಂ || 46 ||

ಅನಿಭೃತಪರಿರಂಭೈರಾಹಿತಾಮಿಂದಿರಾಯಾಃ
ಕನಕವಲಯಮುದ್ರಾಂ ಕಂಠದೇಶೇ ದಧಾನಃ |

ಫಣಿಪತಿಶಯನೀಯಾದುತ್ಥಿತಸ್ತ್ವಂ ಪ್ರಭಾತೇ
ವರದ ಸತತಮಂತರ್ಮಾನಸಂ ಸನ್ನಿಧೇಯಾಃ || 47 ||

ತುರಗವಿಹಗರಾಜಸ್ಯಂದನಾಂದೋಳಿಕಾದಿ -
ಷ್ವಧಿಕಮಧಿಕಮನ್ಯಾಮಾತ್ಮಶೋಭಾಂ ದಧಾನಂ |
ಅನವಧಿಕವಿಭೂತಿಂ ಹಸ್ತಿಶೈಲೇಶ್ವರಂ ತ್ವಾಂ
ಅನುದಿನಮನಿಮೇಷೈರ್ಲೋಚನೈರ್ನಿರ್ವಿಶೇಯಂ || 48 ||

ನಿರಂತರಂ ನಿರ್ವಿಶತಸ್ತ್ವದೀಯಂ
ಅಸ್ಪೃಷ್ಟಚಿಂತಾಪದಮಾಭಿರೂಪ್ಯಂ |
ಸತ್ಯಂ ಶಪೇ ವಾರಣಶೈಲನಾಥ
ವೈಕುಂಠವಾಸೇಽಪಿ ನ ಮೇಽಭಿಲಾಷಃ || 49 ||

ವ್ಯಾತನ್ವಾನಾ ತರುಣತುಳಸೀದಾಮಭಿಃ ಸ್ವಾಮಭಿಖ್ಯಾಂ
ಮಾತಂಗಾದ್ರೌ ಮರಕತರುಚಿಂ ಪುಷ್ಪತೀ ಮಾನಸೇ ನಃ |
ಭೋಗೈಶ್ಚರ್ಯಪ್ರಿಯಸಹಚರೈಃ ಕಾಽಪಿ ಲಕ್ಷ್ಮೀಕಟಾಕ್ಷೈಃ
ಭೂಯಃ ಶ್ಯಾಮಾ ಭುವನಜನನೀ ದೇವತಾ ಸನ್ನಿಧತ್ತಾಂ || 50 ||

ಇತಿ ವಿಹಿತಮುದಾರಂ ವೇಂಕಟೇಶೇನ ಭಕ್ತ್ಯಾ
ಶ್ರುತಿಸುಭಗಮಿದಂ ಯಃ ಸ್ತೋತ್ರಮಂಗೀಕರೋತಿ |
ಕರಿಶಿಖರಿವಿಟಂಕಸ್ಥಾಯಿನಃ ಕಲ್ಪವೃಕ್ಷಾತ್
ಭವತಿ ಫಲಮಶೇಷಂ ತಸ್ಯ ಹಸ್ತಾಪಚೇಯಂ || 51 ||

|| ಇತಿ ಶ್ರೀವರದರಾಜಪಂಚಾಶತ್ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಯತಿರಾಜಸಪ್ತತಿಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕಮಪ್ಯಾದ್ಯಂ ಗುರುಂ ವಂದೇ ಕಮಲಾಗೃಹಮೇಧಿನಂ |

ಪ್ರವಕ್ತಾ ಚ್ಛಂದಸಾಂ ವಕ್ತಾ ಪಂಚರಾತ್ರಸ್ಯ ಯಃ ಸ್ವಯಂ || 1 ||

ಸಹಧರ್ಮಚರೀಂ ಶೌರೇಃ ಸಮ್ಮಂತ್ರಿತಜಗದ್ಧಿತಾಂ |

ಅನುಗ್ರಹಮಯೀಂ ವಂದೇ ನಿತ್ಯಮಜ್ಞಾತನಿಗ್ರಹಾಂ || 2 ||

ವಂದೇ ವೈಕುಂಠಸೇನಾನ್ಯಂ ದೇವಂ ಸೂತ್ರವತೀಸಖಂ |

ಯದ್ವೇತ್ರಶಿಖರಸ್ಪಂದೇ ವಿಶ್ವಮೇತದ್ವ್ಯವಸ್ಥಿತಂ || 3 ||

ಯಸ್ಯ ಸಾರಸ್ವತಂ ಸ್ರೋತೋ ವಕುಳಾಮೋದವಾಸಿತಂ |

ಶ್ರುತೀನಾಂ ವಿಶ್ವಮಾಯಾಲಂ ಶರಾರಿಂ ತಮುಪಾಸ್ಮಹೇ || 4 ||

ನಾಥೇನ ಮುನಿನಾ ತೇನ ಭವೇಯಂ ನಾಥವಾನಹಂ |

ಯಸ್ಯ ನೈಗಮಿಕಂ ತತ್ತ್ವಂ ಹಸ್ತಾಮಲಕತಾಂ ಗತಂ || 5 ||

ನಮಸ್ಯಾಮ್ಯರವಿಂದಾಕ್ಷಂ ನಾಥಭಾವೇ ವ್ಯವಸ್ಥಿತಂ |

ಶುದ್ಧಸತ್ತ್ವಮಯಂ ಶೌರೇಃ ಅವತಾರಮಿವಾಪರಂ || 6 ||

ಅನುಜ್ಞಿತಕ್ಷಮಾಯೋಗಂ ಅಪುಣ್ಯಜನಬಾಧಕಂ |

ಅಸ್ಪೃಷ್ಟಮದರಾಗಂ ತಂ ರಾಮಂ ತುರ್ಯಮುಪಾಸ್ಮಹೇ || 7 ||

ವಿಗಾಹೇ ಯಾಮುನಂ ತೀರ್ಥಂ ಸಾಧುಬೃಂದಾವನೇ ಸ್ಥಿತಂ |

ನಿರಸ್ತಜಿಹ್ಮಗಸ್ಪರ್ಶೇ ಯತ್ರ ಕೃಷ್ಣಃ ಕೃತಾದರಃ || 8 ||

ದಯಾನಿಘ್ನಂ ಯತೀಂದ್ರಸ್ಯ ದೇಶಿಕಂ ಪೂರ್ಣಮಾಶ್ರಯೇ |
ಯೇನ ವಿಶ್ವಸ್ಯಜೋ ವಿಷ್ಣೋಃ ಅಪೂರ್ಯತ ಮನೋರಥಃ || 9 ||

ಪ್ರಣಾಮಂ ಲಕ್ಷ್ಮಣಮುನಿಃ ಪ್ರತಿಗೃಹ್ಣಾತು ಮಾಮಕಂ |
ಪ್ರಸಾಧಯತಿ ಯತ್ಸೂಕ್ತಿಃ ಸ್ವಾಧೀನಪತಿಕಾಂ ಶ್ರುತಿಂ || 10 ||

ಉಪವೀತಿನಮೂರ್ಧ್ವಪುಂಡ್ರವಂತಂ
ತ್ರಿಜಗತ್ಪುಣ್ಯಫಲಂ ತ್ರಿದಂಡಹಸ್ತಂ |
ಶರಣಾಗತಸಾರ್ಥವಾಹಮೀಡೇ
ಶಿಖಯಾ ಶೇಖರಿಣಂ ಪತಿಂ ಯತೀನಾಂ || 11 ||

ಪ್ರಥಯನ್ ವಿಮತೇಷು ತೀಕ್ಷ್ಣಭಾವಂ
ಪ್ರಭುರಸ್ಮತ್ಪರಿರಕ್ಷಣೇ ಯತೀಂದ್ರಃ |
ಅಪೃಥಕ್ಪ್ರತಿಪನ್ನಯನ್ಮಯತ್ವೈಃ
ವವೃಧೇ ಪಂಚಭಿರಾಯುಧೈರ್ಮುರಾರೇಃ || 12 ||

ಶಮಿತೋದಯಶಂಕರಾದಿಗರ್ವಃ
ಸ್ವಬಲಾದುದ್ಧೃತಯಾದವಪ್ರಕಾಶಃ |
ಅವರೋಪಿತವಾನ್ ಶ್ರುತೇರಪಾರ್ಥಾನ್
ನನು ರಾಮಾವರಜಃ ಸ ಏಷ ಭೂಯಃ || 13 ||

ಅಬಹುಶ್ರುತಸಂಭವಂ ಶ್ರುತೀನಾಂ
ಜರತೀನಾಮಯಥಾಯಥಪ್ರಚಾರಂ |
ವಿನಿವರ್ತಯಿತುಂ ಯತೀಶ್ವರೋಕ್ತಿಃ
ವಿದಧೇ ತಾಃ ಸ್ಥಿರನೀತಿಪಂಜರಸ್ಥಾಃ || 14 ||

ಅಮುನಾ ತಪನಾತಿಶಾಯಿಭೂಮ್ನಾ
ಯತಿರಾಜೇನ ನಿಬದ್ಧನಾಯಕಶ್ರೀಃ |
ಮಹತೀ ಗುರುಪಂಕ್ತಿಹಾರಯಷ್ಟಿಃ
ವಿಬುಧಾನಾಂ ಹೃದಯಂಗಮಾ ವಿಭಾತಿ || 15 ||

ಅಲೂನಪಕ್ಷಸ್ಯ ಯತಿಕ್ಷಮಾಭೃತಃ
 ವಿಭಾತಿ ವಂಶೇ ಹರಿತತ್ತ್ವಮಕ್ಷತಂ |
 ಯದುಧ್ಯವಾಃ ಶುದ್ಧಸುವೃತ್ತಶೀತಲಾಃ
 ಭವಂತಿ ಮುಕ್ತಾವಳಿಭೂಷಣಂ ಭುವಃ || 16 ||

ಅನಪಾಯವಿಷ್ಣುಪದಸಂಶ್ರಯಂ ಭಜೇ
 ಕಲಯಾ ಕಯಾಽಪಿ ಕಲಯಾಽಪ್ಯನುಜ್ಞಿತಂ |
 ಅಕಳಂಕಯೋಗಮಜಡಾಶಯೋದಿತಂ
 ಯತಿರಾಜಚಂದ್ರಮುಪರಾಗದೂರಗಂ || 17 ||

ಅಭಿಗಮ್ಯ ಸಮ್ಯಗನಘಾಃ ಸುಮೇಧಸಃ
 ಯತಿಚಕ್ರವರ್ತಿಪದಪದ್ಮಪತ್ತನಂ |
 ಹರಿಭಕ್ತದಾಸ್ಯರಸಿಕಾಃ ಪರಸ್ಪರಂ
 ಕ್ರಯವಿಕ್ರಯಾರ್ಹದಶಯಾ ಸಮಿಂಧತೇ || 18 ||

ಪರುಷಾತಿವಾದಪರಿವಾದಪೈಶುನ -
 ಪ್ರಭೃತಿಪ್ರಭೂತಪತನೀಯಪಂಕಿಲಾ |
 ಸ್ವದತೇ ಮಮಾದ್ಯ ಸುಭಗಾ ಸರಸ್ವತೀ
 ಯತಿರಾಜಕೀರ್ತಿಕತಕೈರ್ವಿಶೋಧಿತಾ || 19 ||

ಅನುಕಲ್ಪಭೂತಮುರಭಿತ್ವದಂ ಸತಾಂ
 ಅಜಹತ್ತಿ ವರ್ಗಮಪವರ್ಗವೈಭವಂ |
 ಚಲಚಿತ್ತವೃತ್ತಿವಿನಿವರ್ತನೌಷಧಂ
 ಶರಣಂ ಯತೀಂದ್ರಚರಣಂ ವೃಣೀಮಹೇ || 20 ||

ಶ್ವಸಿತಾವಧೂತಪರವಾದಿವೈಭವಾಃ
 ನಿಗಮಾಂತನೀತಿಜಲಧೇಸ್ತಲಸ್ಪೃಶಃ |
 ಪ್ರತಿಪಾದಯಂತಿ ಗತಿಮಾಪವರ್ಗೀಕೀಂ
 ಯತಿಸಾರ್ವಭೌಮಪದಸಾತ್ಕೃತಾಶಯಾಃ || 21 ||

ಮೂಲೇ ನಿವಿಶ್ಯ ಮಹತಾಂ ನಿಗಮದ್ರುಮಾಣಾಂ
 ಮುಷ್ಣನ್ ಪ್ರತಾರಕಭಯಂ ಧೃತನೈಕದಂಡಃ |
 ರಂಗೇಶಭಕ್ತಜನಮಾನಸರಾಜಹಂಸಃ
 ರಾಮಾನುಜಃ ಶರಣಮಸ್ತು ಮುನಿಃ ಸ್ವಯಂ ನಃ || 22 ||

ಸನ್ಮಂತ್ರವಿತ್ ಕ್ಷಿಪತಿ ಸಂಯಮಿನಾಂ ನರೇಂದ್ರಃ
 ಸಂಸಾರಜಿಹ್ಮಗಮುಖೈಃ ಸಮುಪಸ್ಥಿತಂ ನಃ |
 ವಿಷ್ವಕ್ತತಂ ವಿಷಯಲೋಭವಿಷಂ ನಿಜಾಭಿಃ
 ಗಾಢಾನುಭಾವಗರುಡಧ್ವಜಭಾವನಾಭಿಃ || 23 ||

ನಾಥಃ ಸ ಏಷ ಯಮಿನಾಂ ನಖರಶ್ಮಿಜಾಲೈಃ
 ಅಂತರ್ನಿಲೀನಮಪನೀಯ ತಮೋ ಮದೀಯಂ |
 ವಿಜ್ಞಾನಚಿತ್ರಮನಘಂ ಲಿಖತೀವ ಚಿತ್ತೇ
 ವ್ಯಾಖ್ಯಾನಕೇಳಿರಸಿಕೇನ ಕರಾಂಬುಜೇನ || 24 ||

ಉದ್ಗೃಹ್ಣತೀಮುಪನಿಷತ್ಸು ನಿಗೂಢಮರ್ಥಂ
 ಚಿತ್ತೇ ನಿವೇಶಯಿತುಮಲ್ಪಧಿಯಾಂ ಸ್ವಯಂ ನಃ |
 ಪಶ್ಯೇಮ ಲಕ್ಷ್ಮಣಮುನೇಃ ಪ್ರತಿಪನ್ನಹಸ್ತಾಂ
 ಉನ್ನಿದ್ರಪದ್ಮಸುಭಗಾಮುಪದೇಶಮುದ್ರಾಂ || 25 ||

ಆಕರ್ಷಣಾನಿ ನಿಗಮಾಂತಸರಸ್ವತೀನಾಂ
 ಉಚ್ಚಾಟನಾನಿ ಬಹಿರಂತರುಪಪ್ಲವಾನಾಂ |
 ಪಥ್ಯಾನಿ ಘೋರಭವಸಂಜ್ವರಪೀಡಿತಾನಾಂ
 ಹೃದ್ಯಾನಿ ಭಾಂತಿ ಯತಿರಾಜಮುನೇರ್ವಚಾಂಸಿ || 26 ||

ಶೀತಸ್ವಭಾವಸುಭಗಾನುಭವಃ ಶಿಖಾವಾನ್
 ದೋಷಾವಮರ್ದನಿಯತೋನ್ನತಿರೋಷಧೀಶಃ |
 ತಾಪಾನುಬಂಧಶಮನಸ್ತಪನಃ ಪ್ರಜಾನಾಂ
 ರಾಮಾನುಜೋ ಜಯತಿ ಸಂವಲಿತತ್ರಿಧಾಮಾ || 27 ||

ಜಯತಿ ಸಕಲವಿದ್ಯಾವಾಹಿನೀಜನ್ಮಶೈಲಃ
 ಜನಿಪಥಪರಿವೃತ್ತಿಶ್ರಾಂತವಿಶ್ರಾಂತಿಶಾಖೀ |
 ನಿಖಿಲಕುಮತಿಮಾಯಾಶರ್ವರೀಬಾಲಸೂರ್ಯಃ
 ನಿಗಮಜಲಧಿವೇಲಾಪೂರ್ಣಚಂದ್ರೋ ಯತೀಂದ್ರಃ || 28 ||

ಮುನಿಬಹುಮತಸಾರಾ ಮುಕ್ತಿನಿಶ್ರೇಣಿಕೇಯಂ
 ಸಹೃದಯಹೃದಯಾನಾಂ ಶಾಶ್ವತೀ ದಿಷ್ಟಸಿದ್ಧಿಃ |
 ಶಮಿತದುರಿತಗಂಧಾ ಸಂಯಮೀಂದ್ರಸ್ಯ ಸೂಕ್ತಿಃ
 ಪರಿಚಿತಗಹನಾ ನಃ ಪ್ರಸ್ನುವೀತ ಪ್ರಸಾದಂ || 29 ||

ಭವಮರುಪರಿಖಿನ್ನಸ್ಥಿತಪಾನೀಯಸಿಂಧುಃ
 ದುರಿತರಹಿತಜಿಹ್ವಾದುಗ್ಧಕುಲ್ಯಾಸಕುಲ್ಯಾ |
 ಶ್ರುತಿನಯನಸನಾಭಿಃ ಶೋಭತೇ ಲಕ್ಷ್ಮಣೋಕ್ತಿಃ
 ನರಕಮಥನಸೇವಾಸ್ವಾದನಾಡಿಂಧಮಾ ನಃ || 30 ||

ಹರಿಪದಮಕರಂದಸ್ಯಂದಿನಃ ಸಂಶ್ರಿತಾನಾಂ
 ಅನುಗತಬಹುಶಾಖಾಸ್ತಾಪಮುನ್ಮೂಲಯಂತಿ |
 ಶಮಿತದುರಿತಗಂಧಾಃ ಸಂಯಮೀಂದ್ರಪ್ರಬಂಧಾಃ
 ಕಥಕಜನಮನೀಷಾಕಲ್ಪನಾಕಲ್ಪವೃಕ್ಷಾಃ || 31 ||

ನಾನಾಭೂತೈರ್ಜಗತಿ ಸಮಯೈರ್ನರ್ಮಲೀಲಾಂ ವಿಧಿತ್ನೋಃ
 ಅಂತ್ಯಂ ವರ್ಣಂ ಪ್ರಥಯತಿ ವಿಭೋರಾದಿಮವ್ಯೂಹಭೇದೇ |
 ವಿಶ್ವಂ ತ್ರಾತುಂ ವಿಷಯನಿಯತಂ ವ್ಯಂಜಿತಾನುಗ್ರಹಃ ಸನ್
 ವಿಷ್ಟಕ್ಸೇನೋ ಯತಿಪತಿರಭೂದ್ವೇತ್ರಸಾರಸ್ತ್ರಿದಂಡಃ || 32 ||

ಲಕ್ಷ್ಯಂ ಬುದ್ಧೇ ರಸಿಕರಸನಾಲಾಸ್ಯಲೀಲಾನಿದಾನಂ
 ಶುದ್ಧಾಸ್ವಾದಂ ಕಿಮಪಿ ಜಗತಿ ಶ್ರೋತ್ರದಿವ್ಯೌಷಧಂ ನಃ |
 ಲಕ್ಷ್ಯಾಲಕ್ಷ್ಯೈಃ ಸಿತಜಲಧಿವದ್ಭಾತಿ ತಾತ್ಪರ್ಯರತ್ನೈಃ
 ಲಕ್ಷ್ಮೀಕಾಂತಸ್ಫಟಿಕಮುಕುರೋ ಲಕ್ಷ್ಮಣಾಯೋಪದೇಶಃ || 33 ||

ಸ್ಥಿತಿಮವಧೀರಯಂತ್ಯತಿಮನೋರಥಸಿದ್ಧಿಮತೀಂ
 ಯತಿಪತಿಸಂಪ್ರದಾಯನಿರಪಾಯಧನೋಪಚಿತಾಃ |
 ಮಧುಕರಮೌಳಿದಘ್ನಮದದಂತುರದಂತಿ ಘಟಾ -
 ಕರಟಕಟಾಹವಾಹಿಘನಶೀಕರಶೀಭರಿತಾಂ || 34 ||

ನಿರುಪಧಿರಂಗವೃತ್ತಿರಸಿಕಾನಭಿತಾಂಡವಯನ್
 ನಿಗಮವಿಮರ್ಶಕೇಳಿರಸಿಕೈರ್ನಿಭೃತ್ಯೈರ್ವಿದ್ಯತಃ |
 ಗುಣಪರಿಣದ್ಧಸೂಕ್ತಿದೃಢಕೋಣವಿಘಟ್ಟನಯಾ
 ರಟತಿ ದಿಶಾಮುಖೇಷು ಯತಿರಾಜಯಶಃ ಪಟಹಃ || 35 ||

ಇದಂಪ್ರಥಮಸಂಭವತ್ಕುಮತಿಜಾಲಕೂಲಂಕಷಾಃ
 ಮೃಷಾಮತವಿಷಾನಲಜ್ವಲಿತಜೀವಜೀವಾತವಃ |
 ಕ್ಷರಂತ್ಯಮೃತಮಕ್ಷರಂ ಯತಿಪುರಂದರಸ್ಯೋಕ್ತಯಃ
 ಚಿರಂತನಸರಸ್ವತೀಚಿಕುರಬಂಧಸೈರಂದ್ರಿಕಾಃ || 36 ||

ಸುಧಾಶನಸುದುರ್ಗ್ರಹಶ್ರುತಿಸಮಷ್ಟಿಮುಷ್ಟಿಂಧಯಃ
 ಕಥಾಹವಮಸೌ ಗತಾನ್ ಕಪಟಸೌಗತಾನ್ ಖಂಡಯನ್ |
 ಮುನಿರ್ಮನಸಿ ಲಕ್ಷ್ಮಣೋ ಮುದಮುದಂಚಯತ್ಯಂಜಸಾ
 ಮುಕುಂದಗುಣಮೌಕ್ತಿಕಪ್ರಕರಶುಕ್ತಿಭಿಃ ಸೂಕ್ತಿಭಿಃ || 37 ||

ಕಪರ್ದಿಮತಕರ್ದಮಂ ಕಪಿಲಕಲ್ಪನಾವಾಗುರಾಂ
 ದುರತ್ಯಯಮತೀತ್ಯ ತದ್ ದ್ರುಹಿಣತಂತ್ರಯಂತ್ರೋದರಂ |
 ಕುದೃಷ್ಟಿಕುಹನಾಮುಖೇ ನಿಪತತಃ ಪರಬ್ರಹ್ಮಣಃ
 ಕರಗ್ರಹವಿಚಕ್ಷಣೋ ಜಯತಿ ಲಕ್ಷ್ಮಣೋಽಯಂ ಮುನಿಃ || 38 ||

ಕಣಾದಪರಿಪಾಟಿಭಿಃ ಕಪಿಲಕಲ್ಪನಾನಾಟಕೈಃ
 ಕುಮಾರಿಲಕುಭಾಷಿತೈರ್ಗುರುನಿಬಂಧನಗ್ರಂಥಿಭಿಃ |
 ತಥಾಗತಕಥಾಶತೈಸ್ತದನುಸಾರಿಜಲ್ಪೈರಪಿ
 ಪ್ರತಾರಿತಮಿದಂ ಜಗತ್ ಪ್ರಗುಣಿತಂ ಯತೀಂದ್ರೋಕ್ತಿಭಿಃ || 39 ||

ಕಥಾಕಲಹಕೌತುಕಗ್ರಹಗೃಹೀತಕೌತಸ್ಕುತ -

ಪ್ರಥಾಜಲಧಿಸಂಪ್ಲವಗ್ರಸನಕುಂಭಸಂಭೂತಯಃ |
ಜಯಂತಿ ಸುಧಿಯೋ ಯತಿಕ್ಷಿತಿಭೃದಂತಿಕೋಪಾಸನಾ -
ಪ್ರಭಾವಪರಿಪಕ್ತಿಮಪ್ರಮಿತಿಭಾರತೀಸಂಪದಃ || 40 ||

ಯತೀಶ್ವರಸರಸ್ವತೀಸುರಭಿತಾಶಯಾನಾಂ ಸತಾಂ

ವಹಾಮಿ ಚರಣಾಂಬುಜಂ ಪ್ರಣತಿಶಾಲಿನಾ ಮೌಳಿನಾ |
ತದನ್ಯಮತದುರ್ಮದಜ್ವಲಿತಚೇತಸಾಂ ವಾದಿನಾಂ
ಶಿರಸ್ಸು ನಿಹಿತಂ ಮಯಾ ಪದಮದಕ್ಷಿಣಂ ಲಕ್ಷ್ಯತಾಂ || 41 ||

ಭಜಸ್ವ ಯತಿಭೂಪತೇರನಿದಮಾದಿದುರ್ವಾಸನಾ -

ಕದಧ್ವಪರಿವರ್ತನಶ್ರಮನಿವರ್ತನೀಂ ವರ್ತನೀಂ |
ಲಭಸ್ವ ಹೃದಯ ಸ್ವಯಂ ರಥಪದಾಯುಧಾನುಗ್ರಹ -
ದ್ರುತಪ್ರಹೃತಿನಿಸ್ತುಟದ್ಧರಿತದುವೃತಿಂ ನಿವೃತಿಂ || 42 ||

ಕುಮತಿವಿಹಿತಗ್ರಂಥಗ್ರಂಥಿಪ್ರಭೂತಮತಾಂತರ -

ಗ್ರಹಿಳಮನಸಃ ಪಶ್ಯಂತ್ಯಲ್ಪಾಂ ಯತೀಶ್ವರಭಾರತೀಂ |
ವಿಕಟಮುರಭಿದ್ವಕ್ಷಃಪೀಠೀಪರಿಷ್ಕರಣೋಚಿತಃ
ಕುಲಗಿರಿತುಲಾರೋಹೇ ಭಾವೀ ಕಿಯಾನಿವ ಕೌಸ್ತುಭಃ || 43 ||

ಸ್ಥವಿರನಿಗಮಸ್ತೋಮಸ್ಥೇಯಾಂ ಯತೀಶ್ವರಭಾರತೀಂ

ಕುಮತಿಫಣಿತಿಕ್ಷೋಭಕ್ಷೀಬಾಃ ಕ್ಷಿಪಂತು ಭಜಂತು ವಾ |
ರಸಪರಿಮಳಶ್ಲಾಘಾಘೋಷಸ್ಪುಟತ್ಪುಟಭೇದನಂ
ಲವಣವಣಿಜಃ ಕರ್ಪೂರಾರ್ಘ್ಯಂ ಕಿಮಿತ್ಯಭಿಮನ್ವತೇ || 44 ||

ವಹತಿ ಮಹಿಳಾಮಾದ್ಯೋ ವೇಧಾಸ್ತ್ರಯೀಮುಖರೈರ್ಮುಖೈಃ

ವರತನುತಯಾ ವಾಮೋ ಭಾಗಃ ಶಿವಸ್ಯ ವಿವರ್ತತೇ |
ತದಪಿ ಪರಮಂ ತತ್ತ್ವಂ ಗೋಪೀಜನಸ್ಯ ವಶಂವದಂ
ಮದನಕದನೈರ್ನ ಕ್ಲಿಶ್ಯಂತೇ ಯತೀಶ್ವರಸಂಶ್ರಯಾಃ || 45 ||

ನಿಗಮಪಥಿಕಚ್ಛಾಯಾಶಾಖೀ ನಿರಾಶಮಹಾನಿಧಿಃ
 ಮಹಿತವಿವಿಧಚ್ಛಾತ್ರಶ್ರೇಣೀಮನೋರಥಸಾರಥಿಃ |
 ತ್ರಿಭುವನತಮಃಪ್ರತ್ಯೂಷೋಽಯಂ ತ್ರಿವಿದ್ಯಶಿಖಾಮಣಿಃ
 ಪ್ರಥಯತಿ ಯತಿಕ್ಷ್ಮಾಭೃತ್ ಪಾರಾವರೀಮವಿಪರ್ಯಯಾಂ || 46 ||

ಜಡಮತಿಮುಧಾದಂತಾದಂತಿವ್ಯಥೌಷಧಸಿದ್ಧಯಃ
 ಪ್ರಮಿತಿನಿಧಯಃ ಪ್ರಜ್ಞಾಶಾಲಿಪ್ರಪಾಲನಯಷ್ಟಯಃ |
 ಶ್ರುತಿಸುರಭಯಃ ಶುದ್ಧಾನಂದಾಭಿವರ್ಷುಕವಾರಿದಾಃ
 ಯಮಗತಿಕಥಾವಿಚ್ಛೇದಿನೋ ಯತೀಶ್ವರಸೂಕ್ತಯಃ || 47 ||

ಪ್ರತಿಕಲಮಿಹ ಪ್ರತ್ಯಕ್ಷತ್ವಾವಲೋಕನದೀಪಿಕಾಃ
 ಯತಿಪರಿಬೃಢಗ್ರಂಥಾಶ್ಚಿಂತಾಂ ನಿರಂತರಯಂತಿ ನಃ |
 ಅಕಲುಷಪರಜ್ಞಾನೌತ್ಸುಕ್ಯಕ್ಷುಧಾತುರದುರ್ದಶಾ -
 ಪರಿಣತಫಲಪ್ರತ್ಯಾಸೀದತ್ಫಲೇಗ್ರಹಿಸುಗ್ರಹಾಃ || 48 ||

ಮುಕುಂದಾಂಘ್ರಿಶ್ರದ್ಧಾಕುಮುದವನಚಂದ್ರಾತಪನಿಭಾಃ
 ಮುಮುಕ್ಷಾಮಕ್ಷೋಭ್ಯಾಂ ದದತಿ ಮುನಿಬೃಂದಾರಕಗಿರಃ |
 ಸ್ವಸಿದ್ಧಾಂತಧ್ವಾಂತಸ್ಥಿರಕುತುಕದುವಾರ್ಧಿಪರಿಷದ್ -
 ದಿವಾಭೀತಪ್ರೇಕ್ಷಾದಿನಕರಸಮುತ್ಥಾನಪರುಷಾಃ || 49 ||

ನಿರಾಬಾಧಾ ಬೋಧಾಯನಫಣಿತಿನಿಷ್ಯಂದಸುಭಗಾಃ
 ವಿಶುದ್ಧೋಪನ್ಯಾಸವ್ಯತಿಭಿದುರಶಾರೀರಕನಯಾಃ |
 ಅಕುಂಠೈಃ ಕಲ್ಪಂತೇ ಯತಿಪತಿನಿಬಂಧಾ ನಿಜಮುಖೈಃ
 ಅನಿದ್ರಾಣಪ್ರಜ್ಞಾರಸಧಮನಿವೇಧಾಯ ಸುಧಿಯಾಂ || 50 ||

ವಿಕಲ್ಪಾಟೋಪೇನ ಶ್ರುತಿಪಥಮಶೇಷಂ ವಿಘಟಯನ್
 ಯದೃಚ್ಛಾನಿದಿಷ್ಟೇ ಯತಿನೃಪತಿಶಬ್ದೇ ವಿರಮತಿ |
 ವಿತಂಡಾಹಂಕುರ್ವತ್ಪ್ರತಿಕಥಕವೇತಂಡಪೃತನಾ -
 ವಿಯಾತವ್ಯಾಪಾರವ್ಯತಿಮಥನಸಂರಂಭಕಲಹಃ || 51 ||

ಪ್ರತಿಷ್ಠಾ ತರ್ಕಾಣಾಂ ಪ್ರತಿಪದಮೃಚಾಂ ಧಾಮ ಯಜುಷಾಂ
 ಪರಿಷ್ಕಾರಃ ಸಾಮ್ನಾಂ ಪರಿಪಣಮಥರ್ವಾಂಗಿರಸಯೋಃ |
 ಪ್ರದೀಪಸ್ತತ್ತ್ವಾನಾಂ ಪ್ರತಿಕೃತಿರಸೌ ತಾಪಸಗಿರಾಂ
 ಪ್ರಸತ್ತಿಂ ಸಂವಿತ್ತೇಃ ಪ್ರದಿಶತಿ ಯತೀಶಾನಘಣಿತಿಃ || 52 ||

ಹತಾವದ್ಯೇ ಹೃದ್ಯೇ ಹರಿಚರಣಪಂಕೇರುಹಯುಗೇ
 ನಿಬದ್ಧಂತ್ಯೈಕಾಂತ್ಯಂ ಕಿಮಪಿ ಯತಿಭೂಭೃತ್ಫಣಿತಯಃ |
 ಶುನಾಸೀರಸ್ಯಂದದ್ರುಹಿಣಹರಹೇರಂಬಹುತಭುಕ್ -
 ಪ್ರಭೇಶಾದಿಕ್ಷುದ್ರಪ್ರಣತಿಪರಿಹಾರಪ್ರತಿಭುವಃ || 53 ||

ಯಥಾಭೂತಸ್ವಾರ್ಥಾ ಯತಿನೃಪತಿಸೂಕ್ತಿರ್ವಿಜಯತೇ
 ಸುಧಾಸಂದೋಹಾಬ್ಧಿಃ ಸುಚರಿತವಿಪಕ್ತಿಃ ಶ್ರುತಿಮತಾಂ |
 ಕಥಾದೃಪ್ಯತ್ಕೌತಸ್ಕುತಕಲಹಕೋಲಾಹಲಹತ -
 ತ್ರಿವೇದೀನಿವೇದಪ್ರಶಮನವಿನೋದಪ್ರಣಯಿನೀ || 54 ||

ಶ್ರುತಿಶ್ರೇಣೀಚೂಡಾಪದಬಹುಮತೇ ಲಕ್ಷ್ಮಣಮತೇ
 ಸ್ವಪಕ್ಷಸ್ಥಾನ್ ದೋಷಾನ್ ವಿತಥಮತಿರಾರೋಪಯತಿ ಯಃ |
 ಸ್ವಹಸ್ತೇನೋತ್ಕಿಪ್ತೈಃ ಸ ಖಲು ನಿಜಗಾತ್ರೇಷು ಬಹುಳಂ
 ಗಳದ್ಭಿರ್ಜ಼ಂಬಾಲ್ಯೈರ್ಗಗನತಲಮಾಲಿಂಪತಿ ಜಡಃ || 55 ||

ನಿರಾಲೋಕೇ ಲೋಕೇ ನಿರುಪಧಿಪರಸ್ನೇಹಭರಿತಃ
 ಯತಿಕ್ಷ್ಮಾಭೃದ್ವಿಪೋ ಯದಿ ನ ಕಿಲ ಜಾಜ್ವಲ್ಯತ ಇಹ |
 ಅಹಂಕಾರಧ್ವಾಂತಂ ವಿಜಹತಿ ಕಥಂಕಾರಮನಘಾಃ
 ಕುತರ್ಕವ್ಯಾಳೌಘಂ ಕುಮತಿಮತಪಾತಾಳಕುಹರಂ || 56 ||

ಯತಿಕ್ಷ್ಮಾಭೃದ್ವೃಷ್ಟಂ ಮತಮಿಹ ನವೀನಂ ತದಪಿ ಕಿಂ
 ತತಃ ಪ್ರಾಗೇವಾನ್ಯದ್ವದ ತದಪಿ ಕಿಂ ವರ್ಣನಿಕಷೇ |
 ನಿಶಾಮ್ಯಂತಾಂ ಯದ್ವಾ ನಿಜಮತತಿರಸ್ಕಾರವಿಗಮಾತ್
 ನಿರಾತಂಕಾಷ್ಟಂಕದ್ರಮಿಡಕುಹದೇವಪ್ರಭೃತಯಃ || 57 ||

ಸುಧಾಸಾರಂ ಶ್ರೀಮದ್ಯತಿವರಭುವಃ ಶ್ರೋತ್ರಕುಹರೇ
 ನಿಷಿಂಚಂತಿ ನ್ಯಂಚನ್ನಿಗಮಗರಿಮಾಣಃ ಫಣಿತಯಃ |
 ಯದಾಸ್ವಾದಾಭ್ಯಾಸಪ್ರಚಯಮಹಿಮೋಲ್ಲಾಸಿತಧಿಯಾಂ
 ಸದಾಸ್ವಾದ್ಯಂ ಕಾಲೇ ತದಮೃತಮನಂತಂ ಸುಮನಸಾಂ || 58 ||

ಯತಿಕ್ಷೋಣೀಭರ್ತುರ್ಯದಿದಮನಿದಂಭೋಗಜನತಾ -
 ಶಿರಃಶ್ರೇಣೀಜುಷ್ಣಂ ತದಿಹ ದೃಢಬಂಧಂ ಪ್ರಭವತಿ |
 ಅವಿದ್ಯಾರಣ್ಯಾನೀಕುಹರವಿಹರನ್ಮಾಮಕಮನಃ -
 ಪ್ರಮಾದ್ಯನ್ಮಾತಂಗಪ್ರಥಮನಿಗಳಂ ಪಾದಯುಗಳಂ || 59 ||

ಸವಿತ್ರೀ ಮುಕ್ತಾನಾಂ ಸಕಲಜಗದೇನಃಪ್ರಶಮನೀ
 ಗರಿಯೋಭಿಸ್ತೀರ್ಥೈರುಪಚಿತರಸಾ ಯಾಮುನಮುಖೈಃ |
 ನಿರುಚ್ಛೇದಾ ನಿಮ್ನೇತರಮಪಿ ಸಮಾಪ್ಲಾವಯತಿ ಮಾಂ
 ಯದೃಚ್ಛಾವಿಕ್ಷೇಪಾದ್ಯತಿಪತಿದಯಾದಿವ್ಯತಟಿನೀ || 60 ||

ಚಿಂತಾಶೇಷದುರರ್ಥದಂತುರವಚಃಕಂಥಾಶತಗ್ರಂಥಿಲಾಃ
 ಸಿದ್ಧಾಂತಾ ನ ಸಮಿಂಧತೇ ಯತಿಪತಿಗ್ರಂಥಾನುಸಂಧಾಯಿನಿ |
 ಮುಕ್ತಾಶುಕ್ತಿವಿಶುದ್ಧಸಿದ್ಧತಟಿನೀಚೂಡಾಲಚೂಡಾಪದಃ
 ಕಿಂ ಕುಲ್ಯಾಂ ಕಲಯೇತ ಖಂಡಪರಶುರ್ಮಂಡೂಕಮಂಜೂಷಿಕಾಂ || 61 ||

ವಂದೇ ತಂ ಯಮಿನಾಂ ಧುರಂಧರಮಹಂ ಮಾನಾಂಧಕಾರದ್ರುಹಾ
 ಪಂಥಾನಂ ಪರಿಪಂಥಿನಾಂ ನಿಜದೃಶಾ ರುಂಧಾನಮಿಂಧಾನಯಾ |
 ದತ್ತಂ ಯೇನ ದಯಾಸುಧಾಂಬುನಿಧಿನಾ ಪೀತ್ವಾ ವಿಶುದ್ಧಂ ಪಯಃ
 ಕಾಲೇ ನಃ ಕರಿಶೈಲಕೃಷ್ಣಜಲದಃ ಕಾಂಕ್ಷಾಧಿಕಂ ವರ್ಷತಿ || 62 ||

ಕಾಷಾಯೇಣ ಗೃಹೀತಪೀತವಸನಾ ದಂಡೈಸ್ತ್ರಿಭಿರ್ಮಂಡಿತಾ
 ಸಾ ಮೂರ್ತಿರ್ಮುರಮರ್ದನಸ್ಯ ಜಯತಿ ತ್ರಯ್ಯಂತಸಂರಕ್ಷಿಣೀ |
 ಯತ್ಪ್ರಖ್ಯಾಪಿತತೀರ್ಥವರ್ಧಿತಧಿಯಾಮಭ್ಯಸ್ಯತಾಂ ಯದ್ಗುಣಾನ್
 ಆ ಸಿಂಧೋರನಿದಂಪ್ರದೇಶನಿಯತಾ ಕೀರ್ತಿಃ ಪ್ರಜಾಗರ್ತಿ ನಃ || 63 ||

ಲಿಪ್ಸೇ ಲಕ್ಷ್ಮಣಯೋಗಿನಃ ಪದಯುಗಂ ರಥ್ಯಾಪರಾಗಚ್ಛಟಾ -
 ರಕ್ಷಾರೋಪಣಧನ್ಯಸೂರಿಪರಿಷತ್ಸೀಮಂತಸೀಮಾಂತಿಕಂ |
 ಭಿಕ್ಷಾಪರ್ಯಟನಕ್ಷಣೇಷು ಬಿಭರಾಂಚಕ್ರೇ ಗಳತ್ಕಿಲ್ಬಿಷಾ
 ಯದ್ವಿನ್ಯಾಸಮಿಷೇಣ ಪತ್ರಮಕರೀಮುದ್ರಾಂ ಸಮುದ್ರಾಂಬರಾ || 64 ||

ನಾನಾತಂತ್ರವಿಲೋಭಿತೇನ ಮನಸಾ ನಿರ್ಣೀತದುರ್ನೀತಿಭಿಃ
 ಕಷ್ಟಂ ಕುತ್ಸಿತದೃಷ್ಟಿಭಿಯರ್ತಿಪತೇರಾದೇಶವೈದೇಶಿಕೈಃ |
 ವ್ಯಾಸೋ ಹಾಸಪದೀಕೃತಃ ಪರಿಹೃತಃ ಪ್ರಾಚೇತಸಶ್ಚೇತಸಃ
 ಕ್ಲಪ್ತಃ ಕೇಳಿಶುಕಃ ಶುಕಃ ಸ ಚ ಮುಧಾಬಾಧಾಯ ಬೋಧಾಯನಃ || 65 ||

ಅರ್ಥ್ಯಾ ತಿಷ್ಠತಿ ಮಾಮಿಕಾ ಮತಿರಸಾವಾಜನ್ಮರಾಜನ್ವತೀ
 ಪತ್ಯಾ ಸಂಯಮಿನಾಮನೇನ ಜಗತಾಮತ್ಯಾಹಿತಚ್ಛೇದಿನಾ |
 ಯತ್ಸಾರಸ್ವತದುಗ್ಧಸಾಗರಸುಧಾಸಿದ್ಧೌಷಧಾಸ್ವಾದಿನಾಂ
 ಪ್ರಸ್ವಾಪಾಯ ನ ಬೋಭವೀತಿ ಭಗವನ್ಮಾಯಾಮಹಾಯಾಮಿನೀ || 66 ||

ಶುದ್ಧಾದೇಶವಶಂವದೀಕೃತಯತಿಕ್ಷೋಣೀಶವಾಣೀಶತಾ -
 ಪ್ರತ್ಯಾದಿಷ್ಟಬಹಿರ್ಗತಿಃ ಶ್ರುತಿಶಿರಃಪ್ರಾಸಾದಮಾಸೀದತಿ |
 ದುಗ್ಧೋದನ್ವದಪತ್ಯಸನ್ನಿಧಿಸದಾಸಾಮೋದದಾಮೋದರ -
 ಶ್ಲಕ್ಷ್ಣಾಲೋಕನದೌರ್ಲಲಿತ್ಯಲಲಿತೋನ್ಮೇಷಾ ಮನೀಷಾ ಮಮ || 67 ||

ಆಸ್ತಾಂ ನಾಮ ಯತೀಂದ್ರಪದ್ಧತಿಜುಷಾಮಾಜಾನಶುದ್ಧಾ ಮತಿಃ
 ತಚ್ಚಾವ್ಯಾಜವಿದಗ್ಧಮುಗ್ಧಮಧುರಂ ಸಾರಸ್ವತಂ ಶಾಶ್ವತಂ |
 ಕೋ ವಾ ಚಕ್ಷುರುದಂಚಯೇದಪಿ ಪುರಃ ಸಾಟೋಪತರ್ಕಚ್ಛಟಾ -
 ಶಸ್ತ್ರಾಶಸ್ತ್ರಿವಿಹಾರಸಂಭೃತರಣಾಸ್ವಾದೇಷು ವಾದೇಷು ನಃ || 68 ||

ಪರ್ಯಾಪ್ತಂ ಪರ್ಯಚೈಷಂ ಕಣಚರಣಕಥಾ -
 ಮಾಕ್ಷಪಾದಂ ಶಿಶಿಕ್ಷೇ
 ಮೀಮಾಂಸಾಮಾಂಸಲಾತ್ಮಾ ಸಮಜನಿಷಿ ಮುಹುಃ
 ಸಾಂಖ್ಯಯೋಗೌ ಸಮಾಖ್ಯಂ |

ಇತ್ಥಂ ತ್ರೈಸೈರ್ಯತೀಂದ್ರತ್ರಟಿತಬಹುಮೃಷಾ -
 ತಂತ್ರಕಾಂತಾರಪಾಂಧ್ಯೈಃ
 ಅಂತರ್ಮೋಹಕ್ಷಪಾಂಧ್ಯೈರಹಹ ಕಿಮಿಹ ನ -
 ಶ್ಚಿಂತನೀಯಂ ತನೀಯಃ || 69 ||

ಗಾಥಾ ತಾಥಾಗತಾನಾಂ ಗಳತಿ ಗಮನಿಕಾ
 ಕಾಪಿಲೀ ಕ್ವಾಪಿ ಲೀನಾ
 ಕ್ಷೀಣಾ ಕಾಣಾದವಾಣೀ ದ್ರುಹಿಣಹರಗಿರಃ
 ಸೌರಭಂ ನಾರಭಂತೇ |
 ಕ್ಷಾಮಾ ಕೌಮಾರಿಲೋಕ್ತಿರ್ಜಗತಿ ಗುರುಮತಂ
 ಗೌರವಾದ್ಗೂರವಾಂತಂ
 ಕಾ ಶಂಕಾ ಶಂಕರಾದೇರ್ಭಜತಿ ಯತಿಪತೌ
 ಭದ್ರವೇದೀಂ ತ್ರಿವೇದೀಂ || 70 ||

ವಿಷ್ವಗ್ವ್ಯಾಪಿನ್ಯಗಾಧೇ ಯತಿನೃಪತಿಯಶಃಸಂಪದೇಕಾರ್ಣವೇಽಸ್ಮಿನ್
 ಶ್ರದ್ಧಾಶುದ್ಧಾವಗಾಹೈಃ ಶುಭಮತಿಭಿರಸೌ ವೇಂಕಟೇಶೋಽಭಿಷಿಕ್ತಃ |
 ಪ್ರಜ್ಞಾದೌರ್ಜನ್ಯಗರ್ಜತ್ಪ್ರತಿಕಥಕವಚಸ್ತೂಲವಾತೂಲವೃತ್ಯಾ
 ಸಪ್ತತ್ಯಾ ಸಾರವತ್ಯಾ ಸಮತನುತ ಸತಾಂ ಪ್ರೀತಿಮೇತಾಂ ಸಮೇತಾಂ || 71 ||

ಆಶಾಮತಂಗಜಗಣಾನವಿಷಹ್ಯವೇಗಾನ್
 ಪಾದೇ ಯತಿಕ್ಷಿತಿಭೃತಃ ಪ್ರಸಭಂ ನಿರುಂಧನ್ |
 ಕಾರ್ಯಃ ಕಥಾಹವಕುತೂಹಲಿಭಿಃ ಪರೇಷಾಂ
 ಕರ್ಣೇ ಸ ಏಷ ಕವಿತಾರ್ಕಿಕಸಿಂಹನಾದಃ || 72 ||

ಉಪಶಮಿತಕುದೃಷ್ಟಿವಿಪ್ಲವಾನಾಂ
 ಉಪನಿಷದಾಮುಪಚಾರದೀಪಿಕೇಯಂ |
 ಕಬಳಿತಭಗವದ್ವಿಭೂತಿಯುಗ್ಮಾಂ
 ದಿಶತು ಮತಿಂ ಯತಿರಾಜಸಪ್ತತೀರ್ನಃ || 73 ||

ಕರತಲಾಮಲಕೀಕೃತಸತ್ಪಥಾಃ
ಶ್ರುತಿವತಂಸಿತಸೂನ್ಯತಸೂಕ್ತಯಃ |
ದಿವಸತಾರಕಯಂತಿ ಸಮತ್ಸರಾನ್
ಯತಿಪುರಂದರಸಪ್ತತಿಸಾದರಾಃ || 74 ||

|| ಇತಿ ಶ್ರೀ ಯತಿರಾಜಸಪ್ತತಿಃ ಸಮಾಪ್ತಾ ||
ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಸುದರ್ಶನಾಷ್ಟಕಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರತಿಭಟಿಶ್ರೇಣಿಭೀಷಣ

ಜನಿಭಯಸ್ಥಾನತಾರಣ

ನಿಖಿಲದುಷ್ಟರ್ಮಕರ್ಶನ

ಜಯ ಜಯ ಶ್ರೀಸುದರ್ಶನ

ವರಗುಣಸ್ತೋಮಭೂಷಣ

ಜಗದವಸ್ಥಾನಕಾರಣ |

ನಿಗಮಸದ್ಧರ್ಮದರ್ಶನ

ಜಯ ಜಯ ಶ್ರೀಸುದರ್ಶನ || 1 ||

ಶುಭಜಗದ್ರೂಪಮಂಡನ

ಶತಮಖಬ್ರಹ್ಮವಂದಿತ

ಪ್ರಥಿತವಿದ್ವತ್ಸಪಕ್ಷಿತ

ಜಯ ಜಯ ಶ್ರೀಸುದರ್ಶನ

ಸುರಗಣತ್ರಾಸಖಂಡನ

ಶತಪಥಬ್ರಹ್ಮನಂದಿತ |

ಭಜದಹಿರ್ಬುದ್ಧ್ಯಲಕ್ಷಿತ

ಜಯ ಜಯ ಶ್ರೀಸುದರ್ಶನ || 2 ||

ಸ್ಫುಟಿತಟಿಜ್ಜಾಲಪಿಂಜರ

ಪರಿಗತಪ್ರತ್ನವಿಗ್ರಹ

ಪ್ರಹರಣಗ್ರಾಮಮಂಡಿತ

ಜಯ ಜಯ ಶ್ರೀಸುದರ್ಶನ

ಪೃಥುತರಜ್ಜಾಲಪಂಜರ

ಪಟುತರಪ್ರಜ್ಞದುರ್ಗ್ರಹ |

ಪರಿಜನತ್ರಾಣಪಂಡಿತ

ಜಯ ಜಯ ಶ್ರೀಸುದರ್ಶನ || 3 ||

ನಿಜಪದಪ್ರೀತಸದ್ಗುಣ

ನಿಗಮನಿವ್ಯೂಢವೈಭವ

ಹರಿಹಯದ್ವೇಷಿದಾರಣ

ಜಯ ಜಯ ಶ್ರೀಸುದರ್ಶನ

ನಿರುಪಧಿಸ್ಪೀತಷಡ್ಗುಣ

ನಿಜಪರವ್ಯೂಹವೈಭವ |

ಹರಪುರಪ್ಲೋಷಕಾರಣ

ಜಯ ಜಯ ಶ್ರೀಸುದರ್ಶನ || 4 ||

ದನುಜವಿಸ್ತಾರಕರ್ತನ
 ದನುಜವಿದ್ಯಾನಿಕರ್ತನ
 ಅಮರದೃಷ್ಟಸ್ವವಿಕ್ರಮ
 ಜಯ ಜಯ ಶ್ರೀಸುದರ್ಶನ

ಜನಿತಮಿಸ್ರಾವಿಕರ್ತನ
 ಭಜದವಿದ್ಯಾನಿವರ್ತನ |
 ಸಮರಜುಷ್ಟಭ್ರಮಿಕ್ರಮ
 ಜಯ ಜಯ ಶ್ರೀಸುದರ್ಶನ || 5 ||

ಪ್ರತಿಮುಖಾಲೇಢಬಂಧುರ
 ವಿಕಟಮಾಯಾಬಹಿಷ್ಕೃತ
 ಸ್ಥಿರಮಹಾಯಂತ್ರತಂತ್ರತ
 ಜಯ ಜಯ ಶ್ರೀಸುದರ್ಶನ

ಪೃಥುಮಹಾಹೇತಿದಂತುರ
 ವಿವಿಧಮಾಲಾಪರಿಷ್ಕೃತ |
 ದೃಢದಯಾತಂತ್ರಯಂತ್ರತ
 ಜಯ ಜಯ ಶ್ರೀಸುದರ್ಶನ || 6 ||

ಮಹಿತಸಂಪತ್ಸದಕ್ಷರ
 ಷಡರಚಕ್ರಪ್ರತಿಷ್ಠಿತ
 ವಿವಿಧಸಂಕಲ್ಪಕಲ್ಪಕ
 ಜಯ ಜಯ ಶ್ರೀಸುದರ್ಶನ

ವಿಹಿತಸಂಪತ್ಸದಕ್ಷರ
 ಸಕಲತತ್ತ್ವಪ್ರತಿಷ್ಠಿತ |
 ವಿಬುಧಸಂಕಲ್ಪಕಲ್ಪಕ
 ಜಯ ಜಯ ಶ್ರೀಸುದರ್ಶನ || 7 ||

ಭುವನನೇತ್ರತ್ರಯೀಮಯ
 ನಿರವಧಿಸ್ವಾದುಚಿನ್ಮಯ
 ಅಮಿತವಿಶ್ವಕ್ರಿಯಾಮಯ
 ಜಯ ಜಯ ಶ್ರೀಸುದರ್ಶನ

ಸವನತೇಜಸ್ತ್ರಯೀಮಯ
 ನಿಖಿಲಶಕ್ತೇ ಜಗನ್ಮಯ |
 ಶಮಿತವಿಷ್ವಗ್ಭಯಾಮಯ
 ಜಯ ಜಯ ಶ್ರೀಸುದರ್ಶನ || 8 ||

ದ್ವಿಚತುಷ್ಟಮಿದಂ ಪ್ರಭೂತಸಾರಂ
 ಪಠತಾಂ ವೇಂಕಟನಾಯಕಪ್ರಣೀತಂ |
 ವಿಷಮೇಽಪಿ ಮನೋರಥಃ ಪ್ರಧಾವನ್
 ನ ವಿಹನ್ಯೇತ ರಥಾಂಗಧುರ್ಯಗುಪ್ತಃ || 9 ||

|| ಇತಿ ಶ್ರೀ ಸುದರ್ಶನಾಷ್ಟಕಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಮದ್ವೇದಾಂತದೇಶಿಕ ದಿನಚರ್ಯಾ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮಲ್ಲಕ್ಷ್ಮಣ ಯೋಗೀಂದ್ರ ಸಿದ್ಧಾಂತ ವಿಜಯಧ್ವಜಂ |

ವಿಶ್ವಾಮಿತ್ರ ಕುಲೋದ್ಭೂತಂ ವರದಾರ್ಯಮಹಂ ಭಜೇ ||

ಕಾಂಚೀಪುರೀ ಯಸ್ಯ ಹಿ ಜನ್ಮಭೂಮಿಃ

ವಿಹಾರಭೂವೇಂಕಟಭೂಧರೇಂದ್ರಃ |

ವಾಸಸ್ಥಲೀ ರಂಗಪುರೀ ತಮೀಡ್ಯಂ

ಶ್ರೀವೇಂಕಟೇಶಂ ಗುರುಮಾಶ್ರಯಾಮಃ || 1 ||

ಸಂಭಾವನಾ ಯಸ್ಯ ಹಿ ಕಾಲಕೂಟಃ

ಸಭಾ ಭುಜಂಗೀ ಕುಣಪಂ ತರುಣ್ಯಃ |

ಸ್ಯಾದ್ರೌರವಂ ರಾಜಗೃಹಂ ಸ ಜೀಯಾತ್

ಚಿರಂ ಗುರುವೇಂಕಟನಾಥನಾಮಾ || 2 ||

ಯಃ ಪ್ರಾತರಭ್ಯೇತ್ಯ ಹರಿಂ ಶುಚೀನಿ

ದ್ರವ್ಯಾಣ್ಯುಪಾದಾಯ ಶುಚಿಃ ಕೃತೇಜ್ಯಃ |

ಸ್ವಾಧ್ಯಾಯಯುಕ್ತೋ ನಿಶಿ ಯೋಗರೂಪಾಂ

ನಿದ್ರಾಂ ಸಮಾರೋಹತಿ ತಂ ನತಾಸ್ತು || 3 ||

ಯಾಮೇ ತುರಿಯೇ ಯತವಾಗ್ರಜನ್ಯಾಃ

ವಿಹಾಯ ಶಯ್ಯಾಂ ವಿಹಿತಾಂಘ್ರಿ ಶುದ್ಧಿಃ |

ಯೋಽತ್ಯಾದರೇಣಾಽಽಸ್ಥಿತಯೋಗಶೇಷಃ

ತಂ ವೇಂಕಟೇಶಂ ಗುರುಮಾಶ್ರಯಾಮಃ || 4 ||

ತತೋಽನುಸಂಧಾಯ ತತಿಂ ಗುರೂಣಾಂ
 ತಂ ಚಾಪಿ ದೇವಂ ರಮಣಂ ರಮಾಯಾಃ |
 ತತ್ಕಾಲಯೋಗ್ಯಾನಿ ತಥಾವಿಧಾನಿ
 ಹೃದ್ಯಾನಿ ಪದ್ಯಾನಿ ಪಠಂತಮೀಡೇ || 5 ||

ಉತ್ಥಾಯ ಗೇಹಾದುಪಗಮ್ಯ ರಮ್ಯಾಂ
 ಕವೇರಕನ್ಯಾಂ ಕಲಿತಾಂಘ್ರಿಶುದ್ಧಿಃ |
 ತತೋ ವಿಶೋಧ್ಯಾಪ್ಸು ನಿಮಜ್ಜ್ಯ ಶುಭ್ರಂ
 ವಸ್ತ್ರಂ ವಸಾನಂ ತಮಹಂ ಸ್ಮರಾಮಿ || 6 ||

ಧೃತ್ವೋರ್ಧ್ವಪುಂಡ್ರಾಣಿ ಸರೋಜಬೀಜ -
 ಮಾಲಾಮವಂಧ್ಯಾಂ ಸಮುಪಾಸ್ಯ ಸಂಧ್ಯಾಂ |
 ಸಾವಿತ್ರಮೀಶಂ ಸವಿತುಸ್ತ್ವಥರ್ಚಾಃ
 ಸ್ತುವಂತಮೇಕಾಗ್ರಧಿಯಾ ಸ್ತುವೇ ತಂ || 7 ||

ತತಸ್ಸ ಪೌರ್ವಾಙ್ಗಿಕನಿತ್ಯಕರ್ಮ
 ನಿರ್ವರ್ತ್ಯ ನಿತ್ಯೇಷ್ಟನಿವೃತ್ತಿಮಾರ್ಗಃ |
 ಶ್ರೀರಂಗಧಾಮೋಪಸಮೇತ್ಯ ಸೇವಾ -
 ಕ್ರಮೇಣ ರಂಗೇಶ್ವರಪಾದಮೂಲಂ || 8 ||

ಪ್ರಾಬೋಧಿಕೀಭಿಃ ಪ್ರತಿಬೋಧ್ಯ ಗೀರ್ಭಿಃ
 ಪ್ರಸಾದ್ಯ ತದ್ಗದ್ಯಮುಖೈಃ ಪ್ರಬಂದೈಃ |
 ಆಶಾಸ್ಯ ತನ್ಮಂಗಳಮಾಪ್ತವಾಕ್ಯೈಃ
 ಆಪಾದಚೂಡಂ ಕಲಯಂತಮೀಡೇ || 9 ||

ತೀರ್ಥಪ್ರಸಾದಾದಿಕಮತ್ರ ಲಬ್ಧ್ವಾ
 ವಿಜ್ಞಾಪ್ಯ ದೇವಾಯ ತತೋ ವಿಸೃಷ್ಟುಃ |
 ಶನೈರುಪೇತ್ಯಾಽಶ್ರಮಕಲ್ಪಮಾತ್ಮ -
 ಗೃಹಂ ಸುಖಾಸೀನಮಹಂ ಸ್ಮರಾಮಿ || 10 ||

ವ್ಯಾಖ್ಯಾನಶಾಲಾಮುಪಗಮ್ಯ ಚಾಥ
 ಶಿಷ್ಯಾನನನ್ಯಾನ್ ಶ್ರವಣಾಭಿಮುಖ್ಯಾನ್ |
 ಸಂಗ್ರಾಹಯಂತಂ ಸಕಲಾನಿ ತಂತ್ರಾಣಿ
 ಅತಂದ್ರಿತಂ ತಂ ಗುರುಮಾಶ್ರಯೇಽಹಂ || 11 ||

ತಾಸ್ಯಂಸ್ಕೃತದ್ರಾಮಿಡದಿವ್ಯಸೂಕ್ತೀಃ
 ಪ್ರಸನ್ನಗಂಭೀರತಯಾ ಪ್ರಸಿದ್ಧಾಃ |
 ತತ್ತದ್ರುಚಿಭ್ಯಸ್ತನಯಾವಿಶೇಷಂ
 ಪ್ರಣೌಮಿ ದಾಂತಂ ಪ್ರತಿಪಾದಯಂತಂ || 12 ||

ಶಿಷ್ಯೈರುಪಾದಾನಪರೈರನನ್ಯೈಃ
 ಸಮರ್ಪಿತಂ ಭಕ್ತಿಪುರಸ್ಕರಂ ಯತ್ |
 ತೇನೈವ ಶುದ್ಧೇನ ಯಥೋದಿತೇನ
 ತುಷ್ಯಂತಮೀಡೇ ತುಷತುಲ್ಯರುಕ್ಮಂ || 13 ||

ಇತ್ಥಂ ಹ್ಯುಪಾದಾಯ ಚ ಶಾಸ್ತ್ರಶಿಕ್ಷಾಂ
 ತಾಂ ಚಾಪ್ಯುಪಾದಾನಪದೇ ನಿವೇಶ್ಯ |
 ಮಾಧ್ಯಾಹ್ನಿಕಂ ಕರ್ಮ ಸಮಾಪ್ಯ ಪಶ್ಚಾತ್
 ವಂದೇ ಯಜಂತಂ ವರದಂ ಸದಾರಂ || 14 ||

ಅತಸ್ಕರಗ್ರಾಹ್ಯಪವಿತ್ರಪಾತ್ರ್ಯೈಃ
 ಅನಿಂದ್ರಿಯೋನ್ಮಾದಕರೈರ್ಹವಿಭಿಃ |
 ಆರಾಧ್ಯ ದೇವಂ ಕಮಲಾಸಹಾಯಂ
 ಆರಾಧಯೇ ತಂ ವಿಹಿತಾನುಯಾಗಂ || 15 ||

ಯಾಮೇ ಚತುರ್ಥೇ ನಿಹತಾರಿವರ್ಗಂ
 ಪ್ರಬಂಧನಿರ್ಮಾಣವಿಲೋಕನಾದ್ಯೈಃ |
 ತಥಾ ಪುರಾಣಾದ್ಯವಲೋಕನೈಶ್ಚ
 ಕಾಲಂ ಕ್ಷಿಪಂತಂ ಕಲಯೇ ಗುರುಂ ತಂ || 16 ||

ಸಾಯಂತನಂ ಕರ್ಮ ಸಮಾಪ್ಯ ಪಶ್ಚಾತ್
 ಸಮೇತ್ಯ ಚ ಶ್ರೀವರದಾಹ್ವಯಸ್ಯ |
 ಸಹಾಂತರಂಗೈಃ ಕುಲದೈವತಸ್ಯ
 ಸಮೀಪಮಾರಾತ್ ಪ್ರಣತಂ ಸ್ಮರಾಮಿ || 17 ||

ಆಶಾಸ್ಯ ತನ್ಮಂಗಳಮಚ್ಯುತಸ್ಯ
 ತತ್ತತ್ಪ್ರಬಂಧೈಶ್ಚ ತದೀಯಪಂಕ್ತಿಂ |
 ಸ್ತುತ್ವೈಕತಾನಂ ಪ್ರತಿಗೃಹ್ಯ ತೀರ್ಥ -
 ಪ್ರಸಾದಮೇನಂ ಕೃತಕೃತ್ಯಮೀಡೇ || 18 ||

ಅಥಾಂತರಂಗೈರುಪದೇವಗೇಹಂ
 ಅಧ್ಯಾಸ್ಯ ಪೀಠಂ ಸರಸೈರ್ವಚೋಭಿಃ |
 ತೇಷಾಂ ಸುಸೂಕ್ಷ್ಮಾರ್ಥವಿಶೇಷಶಿಕ್ಷಾಂ
 ಕುರ್ವಾಣಮೀಡೀಮಹಿ ವೇಂಕಟೇಶಂ || 19 ||

ಶಿಷ್ಯಾನನುಜ್ಞಾಪ್ಯ ಸುಸೂಕ್ಷ್ಮಬುದ್ಧೀನ್
 ಕೃತಪ್ರಣಾಮಾನ್ ಕೃಪಯಾ ಗೃಹೇಭ್ಯಃ |
 ಅಧ್ಯಾಸ್ಯ ಶುದ್ಧಂ ಶಯನೀಯಮತ್ರ
 ಯೋಗಾಯ ಸನ್ನದ್ಧಮಹಂ ಸ್ಮರಾಮಿ || 20 ||

ಹೃತ್ಪುಂಡರೀಕೇ ವರದಂ ಸದಾರಂ
 ನಿವೇಶ್ಯ ತತ್ಪಾದಸರೋಜಯುಗ್ಮೇ |
 ಆಬದ್ಧಚಿತ್ತಂ ಸುಸುಖಂ ಶಯಾನಂ
 ಆರಾಧಯೇ ದೇಶಿಕಮಸ್ಮದೀಯಂ || 21 ||

ಯೋಗಸ್ವರೂಪಾಮನುಭೂಯ ನಿದ್ರಾಂ
 ಯಾಮೇ ತುರಿಯೇ ಪ್ರತಿಬುದ್ಧ್ಯ ಭೂಯಃ |
 ಸ್ವಸ್ವಾಮಿಭಾವಾಕಲನಾತ್ಮಯೋಗಂ
 ಭಜೇ ಭಜಂತಂ ಗುರುವೇಂಕಟೇಶಂ || 22 ||

ಇತ್ಯೇವಮೇತಾಮಿಹ ಸರ್ವತಂತ್ರ
ಸ್ವತಂತ್ರವೇದಾಂತಗುರೂತ್ತಮಸ್ಯ |
ನಿತ್ಯಾಭಿಜಪ್ಯಾಂ ಶುಭನಿತ್ಯಚರ್ಯಾಂ
ಜಪಂತಿ ಯೇ ತೇ ದುರಿತಂ ತರಂತಿ || 23 ||

|| ಇತಿ ಶ್ರೀಮದ್ವೇದಾಂತದೇಶಿಕ ದಿನಚರ್ಯಾ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಮದ್ದೇದಾಂತದೇಶಿಕ ಪ್ರಾರ್ಥನಾಷ್ಟಕಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮಲ್ಲಕ್ಷ್ಮಣ ಯೋಗೀಂದ್ರ ಸಿದ್ಧಾಂತ ವಿಜಯಧ್ವಜಂ |

ವಿಶ್ವಾಮಿತ್ರ ಕುಲೋದ್ಭೂತಂ ವರದಾರ್ಯಮಹಂ ಭಜೇ ||

ತ್ರಯೀಚೂಡಾಗುರೋ ಸ್ವಾಮಿನ್ ಕೃಪಾಂಭೋರಾಶಿನಾ ತ್ವಯಾ |
ವಿಜ್ಞಾಪನಂ ಮಾಮಕೀನಂ ಶ್ರೋತವ್ಯಂ ಶ್ರಿತವತ್ಸಲ || 1 ||

ತ್ರಯ್ಯಂತಾರ್ಯ ಭವತ್ಪಾದ ಪಂಕೇರುಹಜುಷಾಂ ಸತಾಂ |
ಸ್ವಯಂ ಮಯಿ ಸದಾ ಭೂಯಾದನುಗ್ರಹಪರಂಪರಾ || 2 ||

ಶ್ರೀಸಂಯಮೀಂದ್ರ ಸಿದ್ಧಾಂತ ನಿಧಿರಕ್ಷೈಕದೀಕ್ಷಿತ |
ನಿಯತಂ ಕುರು ದಾಸಂ ಮಾಂ ಸರ್ವತಂತ್ರಸ್ವತಂತ್ರ ತೇ || 3 ||

ಜ್ಞಾನಭಕ್ತ್ಯಾದಿ ಸತ್ಸಂಪತ್ ಪ್ರದಾಯಿನ್ಯಾನುಕಂಪಯಾ |
ಸ್ಯಾದಸಾವಿತಿ ವೀಕ್ಷಸ್ವ ವೇದಾಂತಾಚಾರ್ಯವರ್ಯ ಮಾಂ || 4 ||

ಶ್ರೀ ವೇಂಕಟೇಶಘಂಟಾತ್ಮನ್ ಯತೀಂದ್ರಶರಜಿತ್ಪ್ರಿಯ |
ರಹಸ್ಯತ್ರಯಸಾರೋಕ್ತನಿಷ್ಠಾಂ ಶ್ರೇಷ್ಠಾಂ ಪ್ರಯಚ್ಛ ಮೇ || 5 ||

ತ್ವತ್ಕೃತಿಷ್ಠಾಗಮಾಂತಾರ್ಯ ಸಮ್ಯಕ್ಕೃತಪರಿಶ್ರಮೈಃ |
ನಿತ್ಯಯೋಗೋ ಮಹಾಭಾಗೈಃ ತ್ವದೇಕಾಂತಿಭಿರಸ್ತು ನಃ || 6 ||

ಕದಾಪಿ ಕ್ವಾಪಿ ಕೇನಾಪಿ ಕವಿತಾರ್ಕಿಕಸಿಂಹ ಮಾಂ |
ಶ್ರೀಕಾಂತತತ್ಪರಾಚಾರ್ಯೇಷ್ಟಪ್ರಸಕ್ತಾಗಸಂ ಕುರು || 7 ||

ಶ್ರೀಮದ್ವೇಂಕಟನಾರಾಯಣ ತ್ವದೀಯಚರಣದ್ವಯಂ |
ಭವತ್ವತ್ರ ಪರತ್ರಾಪಿ ಮದೀಯಂ ಶರಣಂ ಸದಾ || 8 ||

ಸಾದರಂ ವ್ಯಾಹರನ್ನೇತತ್ ಪ್ರತ್ಯಹಂ ಪ್ರಾರ್ಥನಾಷ್ಟಕಂ |
ವೇದಾಂತಾಚಾರ್ಯಪಾದಾಬ್ಜ ಭಕ್ತಿರತ್ನಾಕರೋ ಭವೇತ್ || 9 ||

ಜಯತಿ ಶ್ರುತಿಚೂಡಾರ್ಯಃ ಶ್ರೀಮಾನದ್ಭುತಚಂದ್ರಮಾಃ |
ಸಕಲಾ ಯತ್ರ ಹಿ ಕಲಾಃ ನಿರ್ಮಲಾ ನಿತ್ಯಪುಷ್ಕಲಾಃ || 10 ||

|| ಇತಿ ಶ್ರೀಮದ್ವೇದಾಂತದೇಶಿಕ ಪ್ರಾರ್ಥನಾಷ್ಟಕಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀದೇಶಿಕಮಂಗಳಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮಲ್ಲಕ್ಷ್ಮಣಯೋಗೀಂದ್ರಸಿದ್ಧಾಂತವಿಜಯಧ್ವಜಂ |
ವಿಶ್ವಾಮಿತ್ರಕುಲೋದ್ಭೂತಂ ವರದಾರ್ಯಮಹಂ ಭಜೇ ||

ಸರ್ವತಂತ್ರಸ್ವತಂತ್ರಾಯ ಸಿಂಹಾಯ ಕವಿವಾದಿನಾಂ |
ವೇದಾಂತಾಚಾರ್ಯವರ್ಯಾಯ ವೇಂಕಟೇಶಾಯ ಮಂಗಳಂ || 1 ||

ನಭಸ್ಯಮಾಸಿ ಶ್ರೋಣಾಯಾಂ ಅವತೀರ್ಣಾಯ ಸೂರಯೇ |
ವಿಶ್ವಾಮಿತ್ರಾನ್ವಯಾಯಾಸ್ತು ವೇಂಕಟೇಶಾಯ ಮಂಗಳಂ || 2 ||

ಪಿತಾ ಯಸ್ಯಾನಂತಸೂರಿಃ ಪುಂಡರೀಕಾಕ್ಷಯಜ್ವನಃ |
ಪೌತ್ರೋ ಯಸ್ತನಯಸ್ತೋತಾರಂಬಾಯಾಸ್ತಸ್ಯ ಮಂಗಳಂ || 3 ||

ವೇಂಕಟೇಶಾವತಾರೋಽಯಂ ತದ್ಧುಂಟಾಂಶೋಽಥವಾ ಭವೇತ್ |
ಯತೀಂದ್ರಾಂಶೋಽಥವೇತ್ಯೇವಂ ವಿತರ್ಕ್ಯಾಯಾಸ್ತು ಮಂಗಳಂ || 4 ||

ಶ್ರೀಭಾಷ್ಯಕಾರಃ ಪಂಥಾನಂ ಆತ್ಮನಾ ದರ್ಶಿತಂ ಪುನಃ |
ಉದ್ಧರ್ತುಮಾಗತೋ ನೂನಂ ಇತ್ಯುಕ್ತಾಯಾಸ್ತು ಮಂಗಳಂ || 5 ||

ಯೋ ಬಾಲ್ಯೇ ವರದಾರ್ಯಸ್ಯ ಪ್ರಾಚಾರ್ಯಸ್ಯ ಪರಾಂ ದಯಾಂ |
ಅವಾಪ್ಯ ವೃದ್ಧಿಂ ಗಮಿತಃ ತಸ್ಮೈ ಯೋಗ್ಯಾಯ ಮಂಗಳಂ || 6 ||

ರಾಮಾನುಜಾರ್ಯಾದಾತ್ರೇಯಾತ್ ಮಾತುಲಾತ್ ಸಕಲಾಃ ಕಲಾಃ |
ಅವಾಪ ವಿಂಶತ್ಯಬ್ದೇ ಯಃ ತಸ್ಮೈ ಪ್ರಾಜ್ಞಾಯ ಮಂಗಳಂ || 7 ||

ಶ್ರುತಪ್ರಕಾಶಿಕಾ ಭೂಮೌ ಯೇನಾದೌ ಪರಿರಕ್ಷಿತಾ |
ಪ್ರವರ್ತಿತಾ ಚ ಪಾತ್ರೇಷು ತಸ್ಮೈ ಶ್ರೇಷ್ಠಾಯ ಮಂಗಳಂ || 8 ||

ಸಾಂಸ್ಕೃತೀಭಿದ್ರಾಢಿಮಿಡೀಭಿಃ ಬಹ್ವೀಭಿಃ ಕೃತಿಭಿರ್ಜನಾನ್ |
ಯಸ್ಸಮುಜ್ಜೀವಯಾಮಾಸ ತಸ್ಮೈ ಸೇವ್ಯಾಯ ಮಂಗಳಂ || 9 ||

ಯಃ ಖ್ಯಾತಿಲಾಭಪೂಜಾಸು ವಿಮುಖೋ ವೈಷ್ಣವೇ ಜನೇ |
ಕ್ರಯಣೀಯದಶಾಂ ಪ್ರಾಪ್ತಃ ತಸ್ಮೈ ಭವ್ಯಾಯ ಮಂಗಳಂ || 10 ||

ಯಸ್ಮಾದೇವ ಮಯಾ ಸರ್ವಂ ಶಾಸ್ತ್ರಮಗ್ರಾಹಿ ನಾನ್ಯತಃ |
ತಸ್ಮೈ ವೇಂಕಟನಾಥಾಯ ಮಮ ನಾಥಾಯ ಮಂಗಳಂ || 11 ||

ಪಿತೃೇ ಬ್ರಹ್ಮೋಪದೇಷ್ಯೇ ಮೇ ಗುರವೇ ದೈವತಾಯ ಚ |
ಪ್ರಾಪ್ಯಾಯ ಪ್ರಾಪಕಾಯಾಸ್ತು ವೇಂಕಟೇಶಾಯ ಮಂಗಳಂ || 12 ||

ಯಃ ಕೃತಂ ವರದಾರ್ಯೇಣ ವೇದಾಂತಾಚಾರ್ಯಮಂಗಳಂ |
ಆಶಾಸ್ತೇನುದಿನಂ ಸೋಽಪಿ ಭವೇನ್ಮಂಗಳಭಾಜನಂ || 13 ||

ಸಪ್ತತಿ ರತ್ನ ಮಾಲಿಕಾ

ಭಾದ್ರಪದಮಾಸಗತವಿಷ್ಣುವಿಮಲಕ್ಷೇಢಿ
ವೇಂಕಟಮಹೀಧ್ರಪತಿತೀರ್ಥದಿನಭೂತೇ |
ಪ್ರಾದುರಭವಜ್ಜಗತಿ ದೈತ್ಯರಿಪುಘಂಟಾ
ಹಂತ ಕವಿತಾರ್ಕಿಕಮೃಗೇಂದ್ರಗುರುಮೂರ್ತ್ಯಾ ||

ಸಶಂಖಚಕ್ರಲಾಂಛನಃ ಸದೂರ್ಧ್ವಪುಂಢ್ರಮಂಡಿತಃ
ಸಕಂಠಲಗ್ನಸತ್ತುಲಸ್ಯನರ್ಘಪದ್ಮಮಾಲಿಕಃ |
ಸಿತಾಂತರೀಯಸೂತ್ತರೀಯ ಯಜ್ಞಸೂತ್ರಶೋಭಿತಃ
ಮಮಾವಿರಸ್ತು ಮಾನಸೇ ಗುರುಃ ಸ ವೇಂಕಟೇಶ್ವರಃ ||

ಅನಂತಸೂರಿಸೂನವೇಽಭಿನಂದ್ಯಮಾನವೈಭವಾದ್
 ದಿಗಂತವಾದಿಹಂಸಜೈತ್ರಕಾಲಮೇಘದೇಶಿಕಾತ್ |
 ಉಪಾತ್ತಸರ್ವಶಾಸನಾಯ ಹಂತ ವರ್ಷವಿಂಶತೌ
 ಪುನಃಪುನರ್ನಮಸ್ಮಿಯಾಽಸ್ತು ವೇಂಕಟೇಶಸೂರಯೇ ||

ಕವಿತಾರ್ಕಿಕಕಲಭವ್ರಜಕಬಲೀಕೃತಿಸಿಂಹಂ
 ಕಮಲಾಪತಿಕರುಣಾರಸಪರಿವರ್ಧಿತಬೋಧಂ |
 ಯತಿನಾಯಕಪದಪಂಕಜಯುಗಲೀಪರತಂತ್ರಂ
 ಭಜ ಮಾನಸ ಬುಧವೇಂಕಟಪತಿದೇಶಿಕಮನಿಶಂ ||

ಕಲಯೇ ಸತತಂ ಕರುಣಾಜಲಧಿಂ ಕರುಣಾವಿಷಯಂ ಕಮಲಾಧಿಪತೇಃ |
 ಕಲಿವೈರಿಶರಾರಿವಚೋರಸಿಕಂ ಕವಿತಾರ್ಕಿಕಕೇಸರಿಸೂರಿಗುರುಂ ||

ಗುರೌ ವಾದಿಹಂಸಾಂಬುದಾಚಾರ್ಯಶಿಷ್ಯೇ
 ಜನಾ ಭಕ್ತಿಹೀನಾ ಯತೀಂದ್ರಾಪ್ರಿಯಾಃ ಸ್ಯುಃ |
 ಯತೀಂದ್ರಾಪ್ರಿಯಾ ವಿಷ್ಣುಕಾರುಣ್ಯದೂರಾಃ
 ಕುತೋ ಮುಕ್ತಿವಾರ್ತಾ ಹಿ ತಾದೃಗ್ವಿಧಾನಾಂ ||

ವೇದೇ ಸಂಜಾತಖೇದೇ ಮುನಿಜನವಚನೇ ಪ್ರಾಪ್ತನಿತ್ಯಾವಮಾನೇ
 ಸಂಕೀರ್ಣೇ ಸರ್ವವರ್ಣೇ ಸತಿ ತದನುಗುಣೇ ನಿಷ್ಪ್ರಮಾಣೇ ಪುರಾಣೇ |
 ಮಾಯಾವಾದೇ ಸಮೋದೇ ಕಲಿಕಲುಷವಶಾಚ್ಛೂನ್ಯವಾದೇಽವಿವಾದೇ
 ಧರ್ಮತ್ರಾಣಾಯ ಯೋಽಭೂತ್ ಸ ಜಯತಿ ಭಗವಾನ್

ವಿಷ್ಣುಘಂಟಾವತಾರಃ ||

|| ಇತಿ ಶ್ರೀದೇಶಿಕಮಂಗಳಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ವಾದಿದ್ವಿಪಶಿರೋಭಂಗಪಂಚಾನನಪರಾಕ್ರಮಃ |
 ಶ್ರೀಮಾನ್ ವೇಂಕಟನಾಥಾರ್ಯಃ ಚಿರಂ ವಿಜಯತಾಂ ಭುವಿ ||